

بِسْمِ اللَّهِ الرَّحْمَنِ الرَّحِيمِ



قرآن کریم اور رمضان کریم

حضرت مولانا ابوعمار زاہد رشیدی

بجملہ حُجُجِ قُوقِ مَجْمُوعِ صَنَفِ مَجْمُوعِ فُؤَظِہِیْنَ

- عنوان : قرآن کریم اور رمضان کریم
تالیف : مولانا ابوعمار زاہد الراشدی
مرتب : ناصر الدین خان عامر
مجموعہ : ستمبر ۲۰۲۲ء
ناشر :
اشاعت :
-

فہرست

- ☆ پیش لفظ..... 12
- ☆ مسیحی دنیا کو قرآن کریم کی دعوت..... 13
- دیگر مذاہب کے تہواروں میں ہم آہنگی کا اظہار..... 13
- سابقہ آسمانی تعلیمات کی حفاظت اور تصدیق..... 14
- یہود و نصاریٰ کی باہم دوستی کی پیشگوئی..... 14
- مشترک اقدار کی طرف واپسی کی قرآنی دعوت..... 15
- رمضان المبارک میں کرسمس ڈے..... 16
- ☆ شرعی احکام و معاملات میں سورج اور چاند کی گردش کا اعتبار..... 17
- اجتہاد کا شرعی تصور اور ایک مغالطہ..... 19
- روزہ کے اوقات اور زکوٰۃ کے سال کا تعیین..... 20
- ماہِ محرم اور رسومات..... 21
- ☆ حضرت عدی بن حاتم کی سحری..... 23
- ☆ رمضان کریم، قرآن کریم اور نو مسلم خواتین..... 25
- رمضان المبارک میں نبی اکرمؐ اور حضرت جبریلؑ کی قرأت و سماعت..... 25
- حفاظ کرام، دنیا کے ہر خطہ میں..... 25
- نوریہ کا قبولِ اسلام..... 26
- ماریہ کا قبولِ اسلام..... 26
- ☆ حافظ قرآن کریم کا ایک بڑا اعزاز..... 29
- حضرت ابی بن کعبؓ کے اعزازات..... 29
- قرآن کریم یاد رکھنے کا فریضہ..... 30

- 30..... روزِ قیامت حافظِ قرآن کا اعزاز •
- 31..... حافظِ قرآن، ہر خاندان کی ضرورت •
- 32..... خوشیوں اور کامیابیوں کی قدر دانی کی ضرورت •
- 32..... شکرگزاری اور ناشکری کا ضابطہ •
- 33..... بنی اسرائیل کا ”ماندہ“ کا واقعہ •
- 35..... عربوں کی دولت کی ناقدری •
- 36..... پاکستان کی نعمت کی ناقدری •
- 38..... حفاظتِ قرآن کا تکوینی نظام •
- 38..... قرأت و سماعت کی ملی روایت •
- 39..... مصنوعی قرآن کی اشاعت کے منصوبے •
- 40..... جانچ و پڑتال کا سادہ طریقہ •
- 42..... رمضان المبارک کے چند اہم پہلو •
- 42..... شبِ قدر کا مہینہ •
- 42..... چاروں موسموں کا مہینہ •
- 43..... آسان روزوں کیلئے اجتہاد کا تقاضہ •
- 44..... نمازوں کی سہولت کیلئے اجتہاد کی فرمائش •
- 45..... بنی اسرائیل کا رمضان •
- 45..... سال بھر کی غفلت سے جگانے کا مہینہ •
- 45..... نبی اکرمؐ کا رمضان ام المؤمنین حضرت عائشہؓ کی نظر میں •
- 46..... روزے کے تین درجات امام غزالیؒ کی نظر میں •
- 48..... قرآن حکیم کے حقوق و آداب •
- 48..... قرآن کریم کے لاکھوں حفاظ •
- 48..... نسلِ انسانی کیلئے قرآن کریم کا بنیادی پیغام •
- 49..... قرآن کریم کا اصل موضوع •

- 49..... قرآن کریم اور غیر مسلم.....
- 50..... قرآن کریم کے حقوق و آداب.....
- 51..... ۰ سمجھنے کا حق.....
- 51..... ۰ عمل کرنے کا حق.....
- 52..... ۰ دوسروں تک پہنچانے کا حق.....
- 53..... ۰ قدیم جاہلانہ اقدار اور تہذیب نو.....
- 53..... • ”جادو وہ جو سرچڑھ کر بولے“.....
- 54..... • مخالفت کا رد عمل.....
- 54..... • قرآنی قوانین کے ثمرات.....
- 55..... • مذہب سے لا تعلقی کی مہم اور مسلمانوں کی مزاحمت.....
- 55..... • جاہلیتِ قدیمہ اور جاہلیتِ جدیدہ.....
- 58..... ۰ ستائیس رمضان المبارک، یومِ آزادی کی قمری تاریخ.....
- 58..... • حکیم محمد سعید شہید اور ہجری صدی.....
- 58..... • مولانا عبد المجید لدھیانوی اور ہجری تقویم.....
- 59..... • سعودیہ کے سرکاری نظم میں ہجری تقویم.....
- 60..... • یومِ آزادی کی تاریخ: چودہ اگست اور ستائیس رمضان.....
- 61..... • والد محترم حضرت مولانا سرفراز خان صفدر کی یاد دہانی.....
- 63..... ۰ قرآن کریم اور رمضان المبارک کی برکات.....
- 63..... • زمین کی گردش اور تلاوتِ قرآن کریم.....
- 64..... • حفاظ کرام، دنیا کے ہر خطہ میں.....
- 64..... • دیگر مذہبی کتابوں کے حفاظ؟.....
- 65..... • رمضان المبارک، قرآن کریم سے تعلق قائم رکھنے کا ذریعہ.....
- 66..... • قرآن کریم ہمیں کس نظر سے دیکھتا ہے؟.....
- 69..... ۰ رمضان المبارک میں نبی اکرم ﷺ کا معمول.....

- ☆ قرآن کریم کے حقوق اور قرآن فہمی کے ضروری تقاضے..... 70
- آسمانی تعلیمات کی محفوظ کتاب..... 70
 - قرآن کریم کی وسعت پذیری..... 70
 - قرآن کریم یاد کرنے کی آسانی..... 71
 - قرآن کریم سمجھنے کی آسانی..... 71
 - اللہ تعالیٰ کی وحدانیت کی دلیل..... 72
 - قرآن کریم سمجھنے اور سمجھانے کا فرق..... 72
 - قرآن کریم کے حقوق حافظ ابن القیمؒ کی نظر میں..... 74
- ☆ قرآن کریم اور حضرت عمرؓ کا ذوق..... 76
- کتاب اللہ کی فوقیت اور اہل علم کی قدر..... 76
 - حفاظ کرام کے بارے میں حضرت عمرؓ کا ایک مکتوب..... 77
 - دو امریکی پولیس افسروں کا قبول اسلام..... 79
- ☆ روزہ کا تاریخی پس منظر اور رمضان المبارک کی فضیلت..... 81
- روزہ کے دورانیہ میں کمی..... 81
 - فرض روزوں کیلئے رمضان المبارک کی تخصیص..... 82
 - چاند اور سورج کی گردش سے ایام اور اوقات کا تعین..... 83
 - اجتہاد کا شرعی تصور اور ایک مغالطہ..... 85
 - بنی اسرائیل کے چالیس روزے..... 87
 - نبی کریمؐ کے رمضان کے معمولات..... 88
 - تمام رمضان کے روزے..... 88
 - قرآن کریم کی کثرت سے تلاوت..... 88
 - بے حد سخاوت..... 92
 - حضرت ابو طلحہؓ کا ایثار قرآن کریم کی نظر میں..... 93
 - رمضان المبارک کیلئے ہماری تیاری؟..... 94

94. • اجر و ثواب کا الہی ضابطہ.....
97. ☆ قرآنِ کریم کا مقصد نزول.....
97. • ہم قرآنِ کریم کن مقاصد کیلئے پڑھتے ہیں؟.....
98. • قرآنِ کریم کا اصل مقصد کیا ہے؟.....
99. ☆ قرآنِ کریم پڑھنے کے سات مقاصد.....
99. • نماز میں قرأت.....
100. • اجر و ثواب کا حصول.....
101. • خیر و برکت کا ماحول.....
104. • پیاریوں سے شفا.....
105. • ایصالِ ثواب اور بخشش.....
105. • رغبت و کشش کا ذریعہ.....
106. • ہدایت اور راہنمائی.....
109. ☆ حدیثِ نبویؐ کی ضرورت و اہمیت.....
109. • حدیث کا معنی و مفہوم.....
109. • قرآنِ کریم کے ساتھ حدیث کا تعلق.....
109. ○ حدیثِ نبویؐ قرآنِ کریم تک پہنچنے کا ذریعہ ہے.....
112. ○ قرآنِ کریم کے ساتھ نبی اکرمؐ بھی واجب الاتباع ہیں.....
112. ○ نبی اکرمؐ قرآنِ کریم کے شارح ہیں.....
114. ○ حلال و حرام کا اختیار صرف اللہ تعالیٰ کا ہے.....
116. ☆ حضرت والدِ محترمؐ کا کمرہ.....
120. ☆ مسجدِ نبویؐ میں افطار کا منظر.....
121. ☆ رمضان المبارک، تربیت کا مہینہ.....
121. • صبر اور موانعات کا احساس.....

- 121..... • ساکن اور محروم کا حق
- 122..... • حق اور احسان کا فرق
- 122..... • سرکاری حکام اور عہدیداران کیلئے ضابطہ
- 123..... • نبی کریم کے اختیاری فقر کی حکمت
- 124..... • غربت سمجھنے کیلئے دو امیر زادوں کا تجربہ
- 125..... ☆ ”عیدِ محکوماں ہجومِ مومنین“
- 125..... • مسلمانوں کی عیدیں
- 125..... • بنی اسرائیل کی عیدیں
- 126..... • دس محرم کے روزہ کا پس منظر
- 127..... • ایک یہودی عالم کا استفسار اور حضرت عمرؓ کا جواب
- 128..... • عید کا معنی حضرت علیؓ کی نظر میں
- 129..... • سید عطاء اللہ شاہ بخاریؒ اور علامہ محمد اقبالؒ
- 130..... ☆ امت کے زوال کے اسباب قرآنی تعلیمات کی روشنی میں
- 130..... • امتِ محمدیہ کے لیے سبق
- 130..... • بنی اسرائیل کے عروج و زوال کے اسباب
- 131..... • ”نبی عن المنکر“ کا ترک
- 132..... • نافرمانی میں حد سے تجاوز
- 133..... • کفار سے دوستیاں
- 134..... ☆ ”ورتل القرآن ترتیلاً“ کے تقاضے
- 134..... • نصرۃ العلوم کا گلشن
- 134..... • تلاوتِ قرآن کریم کے فوائد و ثمرات
- 135..... • تلاوتِ قرآن کریم کے تقاضے
- 136..... • زبان کے ساتھ قرأت
- 137..... • حروف کی پہچان

- 138..... ۱۰ اعراب اور علامات کی پہچان
- 140..... ۱۰ تیزی سے پڑھنے کی ممانعت
- 141..... ۱۰ عربی لہجے میں پڑھنے کا ذوق
- 142..... ۱۰ رمضان المبارک اور قرآن کریم
- 142..... • لیلیۃ القدر کا مہینہ
- 142..... • قرآن کریم اور رمضان المبارک کا تعلق
- 143..... • فیصلوں کی کتاب
- 143..... • قرأت و سماعت کے نظام کی حکمت
- 144..... • قرآن کریم کے کتابی نسخے
- 144..... • قرآن کریم کا ”جادو“
- 145..... ۱۰ دین میں غُسر اور نُسر کا مفہوم
- 145..... • روزہ میں سہولتیں
- 145..... ۱۰ قضا اور فدیہ کی سہولت
- 146..... ۱۰ سحری اور افطار کی سہولت
- 147..... • نماز اور طہارت میں سہولت
- 147..... • آسانی کی تعیین شریعت کی طرف سے
- 148..... • سائنسی ترقی کے ساتھ انسان کی تن آسانی
- 149..... • اجتہاد کی شرعی حدود اور آج کے تقاضے
- 150..... • دین آسانی دیتا ہے فرار نہیں
- 151..... ۱۰ تصوف کا بنیادی کام حضرت تھانویؒ کی نظر میں
- 151..... • قرآنی احکام کی اقسام
- 151..... • ظاہری اعمال اور باطنی کیفیات
- 152..... • دل، جسمانی و روحانی سرگرمیوں کا مرکز
- 153..... • اوامر و نواہی اور باطنی کیفیات

- 153..... روزہ کے ذریعے تقویٰ اور احتساب۔
- 154..... نماز کے ذریعے حیا اور پاکیزگی۔
- 156..... کیا قرآن کریم صرف پڑھ لینا کافی ہے؟
- 156..... درست تلفظ کے ساتھ پڑھنے کی اہمیت۔
- 157..... پانچ نمازوں کیلئے کتنا قرآن کریم یاد کرنا ضروری ہے؟
- 159..... قرآن کریم کا خصوصی اعجاز۔
- 159..... حفظ قرآن کریم کی خصوصیت۔
- 160..... ایک سکھ بچے کا قصہ۔
- 160..... ایک فرنیسی موسیقار کا قصہ۔
- 163..... شعبان ورمضان کی تعطیلات اور دورہ ہائے تعلیم و تربیت۔
- 166..... قرآن کریم اور رمضان کریم: امت محمدیہ کے لیے سہولتیں۔
- 166..... حافظ محمد حذیفہ خان سواتی کا اعزاز۔
- 166..... قیام اللیل اور تلاوت القرآن کا حکم۔
- 167..... امت محمدیہ کے لیے سہولتیں۔
- 169..... نبی اکرم کا قیام اللیل۔
- 171..... نماز تراویح پر شکوک و شبہات کیوں؟
- 171..... حضرت عمرؓ کا اجتہاد اور صحابہ کرامؓ کا اجماع۔
- 172..... تراویح کی آٹھ اور بارہ رکعت کا معاملہ۔
- 173..... ایک نوجوان کا سوال۔
- 174..... تقویٰ کا مفہوم اور اس کے تقاضے۔
- 174..... نئی نسل میں قرأت قرآن اور حمد و نعت کا ذوق۔
- 175..... رمضان المبارک کا اصل مقصد۔
- 175..... تقویٰ کی نبوی مثال۔

- 176..... • شرعی احکام میں حکمتوں کی تلاش.
- 178..... ☆ مسلمانوں سے قرآن کریم کے چند تقاضے.
- 178..... • تلاوت قرآن کریم کا یومیہ معمول.
- 178..... • درست تلفظ کی پابندی.
- 179..... • زبانی یاد کرنے کی اہمیت.
- 179..... • تفہیم کی ضرورت.
- 180..... • احکام پر عمل کا تقاضہ.
- 182..... ☆ نادیہ جہان اور انجانا دشمن.
- 182..... • معوذتین کی خصوصیات.
- 182..... ○ خلقِ خدا میں خیر اور شر کا پہلو.
- 183..... ○ عالمِ غیب کے اسرار.
- 183..... ○ شیطان اور اس کا طریقہ واردات.
- 184..... • آن دیکھے جہان اور دشمن سے پناہ.
- 186..... ☆ فرقانِ حمید اور فاروقِ اعظم.
- 186..... • حضرت عمرؓ کی زندگی کے چند اہم مراحل.
- 187..... • حضرت ابو موسیٰ اشعرؓ کی نام مکتوب.
- 189..... ☆ رمضان المبارک کی برکات اور ہماری ملی صورت حال.
- 189..... • ماہِ مبارک کی برکتیں اور رحمتیں.
- 190..... • اللہ تعالیٰ کی نعمتیں اور ہماری ملی صورت حال.

پیش لفظ

بِسْمِ اللّٰهِ الرَّحْمٰنِ الرَّحِیْمِ۔

رمضان المبارک قرآن کریم کا مہینہ ہے، اس میں اللہ تعالیٰ کی آخری کتاب کا نزول ہوا ہے اور اسی میں وہ سب سے زیادہ پڑھی جاتی ہے۔ دنیا بھر میں تراویح، تہجد اور نوافل کے ساتھ ساتھ قرآن کریم کی اپنے طور پر تلاوت بھی اس ماہ مبارک میں کثرت سے ہوتی ہے جو قرآن کریم اور رمضان المبارک کے ساتھ مسلمانوں کی عقیدت و محبت اور قلبی لگاؤ کا زندہ اظہار ہے۔ قرآن کریم نسل انسانی کی قیامت تک راہنمائی کے لیے اللہ تعالیٰ کا جامع اور آخری پیغام ہے، اس لیے یہ سلسلہ قیامت تک اسی طرح ان شاء اللہ تعالیٰ جاری رہے گا، البتہ تلاوت و قرأت کے علاوہ قرآن کریم کے ساتھ مسلمانوں کے تعلق کے اور بھی بہت سے تقاضے ہیں جن میں سب سے بڑا دائرہ شخصی، خاندانی اور معاشرتی معاملات میں راہنمائی حاصل کرنے کا ہے جس کی طرف ہماری توجہ کم ہوتی ہے جبکہ اسے اس کا صحیح مقام اور درجہ دینا ہماری سب سے بڑی ضرورت ہے۔ راقم الحروف کو مختلف اجتماعات میں اس سلسلہ میں کچھ نہ کچھ عرض کرنے کا موقع ملتا رہتا ہے اور ان میں سے اکثر گزارشات قلمبند بھی ہو جاتی ہیں، عزیزم ناصر الدین خان عامر نے ان کا ایک انتخاب زیر نظر مجموعہ میں مرتب کر کے پیش کیا ہے۔ امید ہے کہ یہ کاوش بہت سے لوگوں کی راہنمائی کا باعث بنے گی۔ اللہ تعالیٰ اسے ہم سب کے لیے ذخیرہ آخرت بنائیں اور قبولیت سے نوازیں، آمین یا رب العالمین۔

ابوعمار زاہد الراشدی

ڈائریکٹر الشریعہ اکادمی، گوجرانوالہ

۱۵ مارچ ۲۰۲۳ء

مسیحی دنیا کو قرآن کریم کی دعوت

(روزنامہ اوصاف، اسلام آباد—۳۱ دسمبر ۱۹۹۸ء)

رمضان المبارک قرآن کریم کا مہینہ ہے۔ اس مہینے میں قرآن کریم نازل ہوا اور اسی مہینے میں دنیا بھر میں قرآن کریم کی سب سے زیادہ تلاوت کی جاتی ہے۔ اتفاق سے کرسمس ڈے بھی اس سال رمضان المبارک میں آیا ہے اور آئندہ مزید دو سال تک اسی ماہ مبارک میں کرسمس ڈے آئے گا۔ یہ کرسمس ڈے مسیحی برادری کی سالانہ عید ہے جو مسیحی روایات کے مطابق حضرت عیسیٰ علیہ السلام کے یوم ولادت کے عنوان سے منائی جاتی ہے اور دنیا بھر میں اس موقع پر رنگارنگ تقریبات منعقد ہوتی ہیں۔

دیگر مذاہب کے تہواروں میں ہم آہنگی کا اظہار

انبیاء سابقینؑ کے حوالے سے ہماری دینی روایت یہ ہے کہ جناب محمد رسول اللہ صلی اللہ علیہ وسلم جب مکہ مکرمہ سے ہجرت کر کے مدینہ منورہ تشریف لائے تو وہاں آباد یہودیوں کو دیکھا کہ وہ عاشور یعنی دس محرم کو روزہ رکھتے ہیں۔ اس کی وجہ پوچھی گئی تو انہوں نے بتایا کہ اس روز بنی اسرائیل کو فرعون کی غلامی سے نجات ملی تھی اور فرعون اپنے لشکر سمیت بحیرہ قلزم میں غرق ہو گیا تھا، اس کی خوشی میں ہم یہ روزہ رکھتے ہیں۔ اس پر جناب نبی اکرمؐ نے فرمایا نحن احق بموسىٰ منکم کہ حضرت موسیٰؑ پر ہمارا حق تم سے زیادہ ہے اس لیے ہم بھی اس دن روزہ رکھیں گے۔ چنانچہ آخر عمر تک جناب نبی اکرمؐ کا معمول رہا کہ آپ دس محرم کو روزہ رکھا کرتے تھے۔ البتہ آخری سال یہ فرمایا کہ ہمارے روزے اور یہود کے روزے میں کچھ فرق ہونا چاہیے، اس لیے آئندہ سال اگر موقع ملا تو ہم دس محرم کے ساتھ ایک اور دن کا روزہ بھی ملائیں گے۔ مگر اگلے سال کے محرم سے قبل جناب نبی اکرمؐ کا وصال ہو گیا، اس بنا پر فقہاء کرام مسئلہ یہ بیان کرتے ہیں کہ دس محرم کو نفلی روزہ رکھنا سنت نبویؐ ہے لیکن تنہا اس دن کا روزہ نہ رکھا جائے بلکہ بہتر ہے کہ اس کے ساتھ نو محرم یا گیارہ محرم کا روزہ بھی ملا لیا جائے تاکہ

اس حوالے سے جناب نبی اکرم کی آخری خواہش کی تعمیل بھی ہو جائے۔
اس واقعہ سے معلوم ہوتا ہے کہ اہم سابقہ کے مذہبی تہواروں میں ان کے ساتھ کسی درجہ کی ہم آہنگی کا اظہار کوئی حرج کی بات نہیں ہے، بشرطیکہ اس سے اسلام کی کوئی روایت متاثر نہ ہوتی ہو اور ملت اسلامیہ کا امتیاز قائم رہے۔

سابقہ آسمانی تعلیمات کی حفاظت اور تصدیق

قرآن کریم انبیاء سابقین علیہم السلام کی تعلیمات کی تصدیق کرتا ہے اور تورات، زبور اور انجیل سمیت سب سابقہ آسمانی کتابوں اور صحیفوں کو وحی الہی تسلیم کرتا ہے۔ قرآن کریم خود کو ان تمام کتابوں اور صحیفوں کی مشترک تعلیمات کا محافظ اور تصدیق کنندہ قرار دیتا ہے، اور ان سب امتوں کو دعوت دیتا ہے کہ وہ انسانی خواہشات و تصورات کے پیچھے بھاگنے کی بجائے آسمانی تعلیمات اور وحی الہی کی پیروی کریں۔ کیونکہ انسان جب بھی اپنی سوچ اور خواہش کے پیچھے چلے گا تو گمراہی کا شکار ہوگا، اور جب وہ اپنی خواہشات اور فکر و خیال کو آسمانی تعلیمات کے تابع کر دے گا تو اسے اعتماد اور سکون میسر آئے گا۔ قرآن کریم کی بنیادی تعلیم یہی ہے بلکہ اس کا کہنا ہے کہ پہلی آسمانی کتابوں کی دعوت بھی یہی تھی جسے ان کتابوں کی پیروی کا دعویٰ کرنے والوں نے بھلا دیا ہے۔ چنانچہ قرآن کریم نے پہلی کتابوں کے علمبرداروں بالخصوص یہودیوں اور عیسائیوں کو اس بات پر بار بار جھنجھوڑا ہے کہ وہ اپنی کتابوں پر عمل کیوں نہیں کرتے اور انہوں نے آسمانی تعلیمات کو کیوں پس پشت ڈال رکھا ہے؟

یہود و نصاریٰ کی باہم دوستی کی پیشگوئی

یہود و نصاریٰ باہم متحارب قومیں تھیں اور ان کی آپس کی محاذ آرائی اور کشت و خون سے تاریخ کے صفحات بھرے ہوئے ہیں۔ مگر یہ بھی قرآن کریم کا اعجاز ہے کہ اس نے اس دور میں ان کی آپس کی دوستی کی پیشگوئی کی جب ان دونوں قوموں کے درمیان دوستی کے رشتے کے بارے میں سوچا بھی نہیں جاسکتا تھا۔ قرآن کریم نے مسلمانوں کو یہودیوں اور عیسائیوں کے ساتھ دوستی سے منع کرتے ہوئے کہا کہ بعضہم اولیاء بعض کہ یہ ایک دوسرے کے دوست ہیں۔ اور تاریخ نے قرآن کریم کی اس پیشگوئی کو اس طرح سچا کر دکھایا کہ آج یہودی اور عیسائی اپنی تمام تر دشمنی اور لڑائیاں بھلا کر باہم شیر و شکم

ہو گئے ہیں کہ عیسائی دنیا کے وسائل اور یہودی دماغ مل کر اسلام اور عالم اسلام کے خلاف متحدہ محاذ قائم کیے ہوئے ہیں۔

مشترک اقدار کی طرف واپسی کی قرآنی دعوت

مگر ان سب باتوں سے قطع نظر جی چاہتا ہے کہ مسیحی برادری کو ان کی اس عید پر مبارکباد پیش کرتے ہوئے قرآن کریم کی وہ دعوت دہرا دی جائے جس میں مسیحی دنیا بلکہ سب اہل کتاب کو آسمانی تعلیمات کی ”مشترک اقدار“ کی طرف واپس لوٹ آنے کی دعوت دی گئی ہے۔ یہ دعوت سورہ آل عمران کی آیت نمبر ۶۴ میں ان الفاظ کے ساتھ دی گئی ہے کہ:

”اے پیغمبر! اہل کتاب سے کہہ دیجیے کہ آجاؤ ایسی بات کی طرف جو ہمارے اور تمہارے درمیان مشترک ہے کہ ہم اللہ تعالیٰ کے سوا کسی کی عبادت نہ کریں اور اس کے ساتھ کسی کو شریک نہ ٹھہرائیں۔ اور ہم آپس میں ایک دوسرے کو اللہ کے سوا رب نہ بنائیں۔ پس اگر یہ اہل کتاب اس بات کو قبول نہ کریں تو اے مسلمانو! تم کہہ دو کہ تم سب گواہ رہو کہ ہم تو بے شک اس حکم کو ماننے والے ہیں۔“

اس آیت کریمہ میں اللہ تعالیٰ نے دو باتوں کو مسلمانوں اور اہل کتاب کے درمیان ”قدر مشترک“ قرار دیا ہے:

۱. ایک توحید الہی کا اقرار اور شرک سے بیزاری،
۲. اور دوسری انسان پر انسان کی حکمرانی کی نفی۔

یہ دو اصول ہیں جو قرآن کریم کے بقول تمام آسمانی مذاہب میں قدر مشترک ہیں اور ان پر کسی حالت میں کوئی سمجھوتا نہیں ہو سکتا۔ اسی لیے اہل کتاب کے نہ ماننے کی صورت میں بھی مسلمانوں کو اس پر قائم رہنے کی ہدایت کی گئی ہے۔ یعنی قرآن کریم عبادت اور حاکمیت دونوں میں اللہ تعالیٰ کی وحدانیت کو بنیاد قرار دیتا ہے، اور انسانوں پر انسانوں کی حکمرانی کو رد کرتا ہے خواہ وہ کسی شکل میں ہو۔ حاکمیت کے اختیارات انسان شخصی حکمرانی کی صورت میں اپنے پاس رکھنا چاہے، کسی طبقہ کی حکمرانی کا نعرہ لگایا جائے، پارٹی کی آمریت ہو، یا ووٹ کی پرچی کے ذریعے اکثریت کو (وہی الہی کے برخلاف)

حکمران قرار دے دیا جائے۔ یہ سب انسان پر انسان کی حکمرانی کی مختلف شکلیں ہیں جن کو اسلام قبول نہیں کرتا اور وہ انسانی سوسائٹی پر صرف اور صرف اللہ تعالیٰ کی حاکمیت کو آسمانی تعلیمات کے ذریعے نافذ دیکھنا چاہتا ہے۔

رمضان المبارک میں کرسمس ڈے

قرآن کریم کی یہ دعوت آج بھی قائم ہے اور رمضان المبارک میں آنے والے کرسمس ڈے کے موقع پر ہم مسیحی برادری کو مبارکباد دیتے ہوئے یہی دعوت پیش کرتے ہیں کہ آؤ جس یسوع مسیح علیہ السلام کی ولادت کی دنیا بھر میں خوشیاں منا رہے ہو اسی کی تعلیمات کی طرف واپس آ جاؤ۔ اور آسمانی وحی کو ایک بار پھر انسانی سوسائٹی کی بنیاد بنانے کے لیے آگے بڑھو کیونکہ شخصی، گروہی اور اجتماعی سوچ و خواہشات کے ہاتھوں انسانی معاشرہ بہت چر کے کھا چکا ہے اور اس ”مسیحا“ کا منتظر ہے جو ہاتھ پکڑ کر اسے ایک بار پھر آسمانی تعلیمات کے دامن میں واپس لے جائے۔

شرعی احکام و معاملات میں سورج اور چاند کی گردش کا اعتبار

(مارچ ۱۹۹۹ء کے دوران مسجد امن، باغبانپورہ، لاہور میں خطاب)

بعد الحمد والصلوة۔ آج یکم محرم الحرام ہے جو نئے ہجری سال کا پہلا دن ہے۔ ہجری سن کا آغاز جناب نبی اکرم صلی اللہ علیہ وسلم کی ہجرت سے ہوتا ہے۔ یعنی آنحضرتؐ نے مکہ مکرمہ سے جس سال مدینہ منورہ ہجرت فرمائی تھی وہاں سے ہجری سن شروع ہوتا ہے۔ چنانچہ سن چودہ سو بیس کا مطلب یہ ہے کہ جناب رسول اللہ صلی اللہ علیہ وسلم کی اس ہجرت کو چودہ سو انیس سال پورے ہو چکے ہیں اور بیسواں سال شروع ہے۔ ہجری نبویؐ سے اسلامی سن کے آغاز کا حکم سب سے پہلے امیر المؤمنین حضرت عمر بن الخطابؓ نے دیا تھا اور اس کے بعد سے ہماری اسلامی تاریخ اسی حساب سے چلی آرہی ہے۔

دنیا میں سورج اور چاند کی گردش کے حساب سے دو قسم کے سن رائج ہیں:

۱. سورج کی گردش کے لحاظ سے جو سن رائج ہے وہ شمسی کہلاتا ہے اور جنوری، فروری اور مارچ وغیرہ مہینے اسی سن کے مہینے ہیں۔
 ۲. جبکہ چاند کی گردش کے حساب سے جو سن مروج ہے وہ قمری کہلاتا ہے اور محرم، صفر، ربیع الاول وغیرہ اس سن کے مہینے ہیں۔ ہجری سن قمری حساب سے ہے۔
- مروجہ شمسی سن عیسوی اور میلادی سن بھی کہلاتا ہے جس کا آغاز حضرت عیسیٰ علیہ السلام کی ولادت سے ہوتا ہے۔ اور ۱۹۹۹ء کا مطلب یہ ہے کہ حضرت عیسیٰؑ کی ولادت کو اتنے سال گزر چکے ہیں اور ان کی عمر اب دو ہزار سال کے لگ بھگ ہو گئی ہے۔
- دنیا میں اوقات اور ایام کے تعین کے لیے سورج اور چاند دونوں کی گردش کا حساب چلتا ہے۔

البتہ سورج کی گردش والا سال چاند کی گردش والے سال سے چند دن بڑا ہوتا ہے اور گرمی سردی کے موسم بھی اس کے ساتھ چلتے ہیں، اس لیے چاند کی گردش والا سال موسم کے حساب سے بدلتا رہتا ہے۔

اسلام میں سورج اور چاند دونوں کی گردش کا اعتبار ہے اور شرعی احکام اور عبادات میں دونوں کا لحاظ رکھا جاتا ہے۔ البتہ یہ فرق ہے کہ دنوں اور مہینوں کا تعین چاند کے حساب سے ہوتا ہے، جبکہ اوقات کا تعین سورج کے حساب سے کیا جاتا ہے۔ پانچ وقت کی نماز کے اوقات سورج کی گردش کے ساتھ طے پاتے ہیں، فجر کی نماز طلوع شمس سے پہلے، ظہر کی نماز زوال کے بعد، عصر کی غروب سے پہلے، مغرب کی غروب کے بعد، اور عشاء کی نماز شفق کے خاتمہ پر پڑھی جاتی ہے اور ان سب اوقات کا تعین سورج کی گردش کے ساتھ ہے۔ البتہ رمضان المبارک، عیدین، ۱۰ محرم، حج کے ایام اور دیگر دنوں کا تعین چاند کے حساب سے ہوتا ہے۔ اب روزے میں دیکھ لیجئے، روزہ کے دنوں کا تعین چاند کے حساب سے کریں گے، مگر روزے کے اوقات کا حساب سورج کے ساتھ ہوتا ہے۔ سحری کا وقت سورج طلوع ہونے سے تھوڑا عرصہ پہلے تک ہے اور افطاری کا وقت سورج غروب ہونے پر ہوتا ہے۔ اس طرح حج کے دنوں کا تعین تو قمری اعتبار سے ہو گا مگر حج کے ارکان و افعال کا وقت سورج کے حساب سے طے پائے گا کہ عرفات کب جانا ہے، مزدلفہ کب جانا ہے، رمی کب کرنی ہے، یہ سب معاملات سورج کی گردش کے ساتھ طے ہوتے ہیں۔

الغرض شرعی احکام و معاملات میں سورج اور چاند دونوں کی گردش کا لحاظ رکھا گیا ہے، مگر اس فرق کے ساتھ کہ دنوں کی تعین چاند کے ساتھ جبکہ اوقات کی تعین سورج کے ساتھ ہوگی، چنانچہ ہماری تمام عبادات و احکام اس حساب سے چلتے ہیں۔

اس فرق میں کیا حکمت ہے، اس کے بارے میں بھی کچھ عرض کرنا چاہتا ہوں۔ مثلاً رمضان کا تعین اگر سورج کی گردش کے حساب سے طے کیا جائے تو جو مہینہ بھی طے پائے گا وہ ایک ہی موسم میں ہمیشہ آئے گا اور مختلف موسموں کے روزوں کا لطف نصیب نہیں ہوگا۔ مثال کے طور پر اگر اکتوبر کا مہینہ روزوں کے لیے مخصوص ہوتا تو وہ ہر سال اسی موسم میں آتا۔ جبکہ قمری حساب سے رمضان المبارک کے تعین سے یہ تنوع حاصل ہوتا ہے کہ مختلف موسموں کے روزے مل جاتے ہیں اور ایک

مسلمان بالغ ہونے کے بعد پچاس برس کی عمر تک سال کے ہر موسم کے روزے رکھ لیتا ہے، ٹھنڈے بھی، درمیانے بھی، اور گرم بھی، اور اس طرح تنوع قائم رہتا ہے۔

اجتہاد کا شرعی تصور اور ایک مغالطہ

اس سلسلہ میں ایک دلچسپ بات عرض کرنا چاہتا ہوں کہ جن دنوں ہمارے ہاں جولائی اور اگست کے روزے تھے، قومی اخبارات میں ایک صاحب کی طرف سے تجویز چھپی کہ جون جولائی کے روزے بھٹی پر کام کرنے والے مزدور اور کھیتی میں محنت کرنے والے کاشتکار کے لیے بہت مشکل ہیں، اس لیے علماء کرام کو چاہیے کہ وہ ”اجتہاد“ کر کے رمضان المبارک کو کسی مناسب موسم کے ساتھ مخصوص کر دیں۔ ان صاحب کی تجویز یہ تھی کہ فروری کے مہینہ کو رمضان المبارک قرار دے دیا جائے اور یکم مارچ کو عید الفطر کے لیے مقرر کر دیا جائے، اس طرح نہ صرف روزے مناسب موسم میں مخصوص ہو جائیں گے بلکہ عید کا جھگڑا بھی ہمیشہ کے لیے ختم ہو جائے گا۔ میں نے اس زمانے میں اس پر تبصرہ کرتے ہوئے کہا تھا کہ اس غریب کو اپنی تجویز کا تیسرا فائدہ یاد نہیں رہا کہ تیسویں روزے سے ہمیشہ کے لیے چھٹی مل جائے گی اور ۲۹ واں روزہ بھی چار سال کے بعد آئے گا۔

ہمارے ہاں اس بات کو لوگوں نے اجتہاد سمجھ رکھا ہے کہ دین کے جس مسئلہ پر عمل میں کچھ مشکل محسوس ہو اس میں اپنی مرضی اور سہولت کے مطابق ردوبدل کر لیا جائے۔ حالانکہ یہ اجتہاد نہیں، خالص الحاد ہے۔ اور پہلی امتوں نے اسی طرح آسمانی مذاہب کا حلیہ بگاڑا تھا۔ جیسا کہ حضرت مولانا قاضی ثناء اللہ پانی پتی نے تفسیر مظہری میں روایات نقل کی ہیں کہ بنی اسرائیل میں رمضان المبارک ہی کے روزے فرض تھے، جو قمری سن کا مہینہ ہے اور موسم کے حساب سے مختلف موسموں میں گردش کرتا رہتا ہے۔ اس زمانے میں بھی جون اور جولائی کے روزے لوگوں کو گراں گزرے تھے اور انہوں نے اپنے علماء کرام سے گزارش کی تھی کہ وہ انہیں شدید گرمی کے روزوں سے نجات دلائیں۔ بنی اسرائیل کے علماء کرام ہماری طرح کے ”ضدی اور ہٹ دھرم“ نہیں تھے بلکہ ”عوام دوست اور روشن خیال“ تھے۔ اس لیے انہوں نے اپنے عوام کی بات مان لی اور رمضان المبارک کے روزوں کو سردی کے موسم میں مخصوص کر دیا۔ البتہ تھوڑی سی شرم و حیا موجود تھی، اس لیے تیس روزوں کے

اٹھائیس نہیں کیے بلکہ یہ طے کیا کہ تیس روزے تو پورے رکھیں گے، اور یہ جو گڑبڑ ہم کر رہے ہیں اس کے کفارے کے طور پر دس روزے مزید بھی رکھا کریں گے۔ چنانچہ مذہبی عیسائیوں کو دیکھ لیں کہ وہ مارچ اپریل کے دوران چالیس روزے رکھتے ہیں۔ حضرت مولانا قاضی ثناء اللہ پانی پتی نے بنی اسرائیل کی روایات کے حوالے سے اس کا یہ پس منظر بیان کیا ہے۔

روزہ کے اوقات اور زکوٰۃ کے سال کا تعیین

الغرض بات یہ عرض کر رہا تھا کہ اسلام میں حسابات و معاملات طے کرنے اور عبادات کی ادائیگی کے لیے سورج اور چاند دونوں کی گردش کا اعتبار کیا گیا ہے اور اس فرق کا لحاظ رکھا گیا ہے کہ مہینوں اور دنوں کا تعیین چاند کے حساب سے ہوگا، جبکہ اوقات سورج کی گردش کے ساتھ طے پائیں گے۔ اور اس میں حکمت بھی ہے کہ روزہ اور حج میں مختلف موسموں کا تنوع قائم رہتا ہے۔ یہاں دو مسئلے بھی عرض کر دینا مناسب سمجھتا ہوں:

۱. ایک یہ کہ چاند کی گردش میں چونکہ کمی بیشی ہوتی رہتی ہے اس لیے چاند کے طلوع وغیرہ کا حساب رکھنا فرض کفایہ ہے اور ہر علاقہ کے کچھ لوگوں کو اس کا اہتمام ضرور کرنا چاہیے۔ جس طرح ہمارے ہاں رویت ہلال کمیٹی ہے جس میں سرکردہ علماء کرام اس کا حساب رکھتے ہیں اور چاند دیکھ کر اس کا اعلان کرتے ہیں۔ اگر اس کا کوئی اہتمام بھی کسی علاقہ میں نہ ہو تو وہاں کے سب مسلمان گنہگار ہوں گے۔

۲. دوسرا مسئلہ زکوٰۃ کے حوالے سے عرض کرنا چاہتا ہوں کہ ہمارے ہاں عام طور پر کاروبار وغیرہ کے حسابات جنوری فروری کے شمسی سال کے مطابق رکھے جاتے ہیں، اور چونکہ سرکاری محکموں کے ساتھ سابقہ درپیش ہوتا ہے اس لیے حسابات میں شمسی سال کا لحاظ رکھنا ضروری ہو جاتا ہے۔ مگر زکوٰۃ قمری سال کے حساب سے ادا کرنا ضروری ہے۔ اور اگر کوئی شخص شمسی سن یعنی جنوری فروری کے حساب سے زکوٰۃ ادا کرے گا تو تیس پینتیس سال کے عرصہ میں اس کی ایک سال کی زکوٰۃ ماری جائے گی، کیونکہ اتنے عرصہ میں قمری سال کی گنتی شمسی سالوں سے ایک سال بڑھ جاتی ہے۔ اس لیے یہ ضروری ہے کہ زکوٰۃ قمری سال

کے حساب سے ادا کی جائے۔

ماہِ محرم اور رسومات

حضراتِ محترم! یہ چند گزارشات ہجری سن کے آغاز کی مناسبت سے عرض کی ہیں۔ اس کے علاوہ محرم الحرام کے ساتھ کچھ تاریخی یادیں بھی وابستہ ہیں۔ امیر المؤمنین حضرت عمر رضی اللہ عنہ جنہوں نے ہجرت سے اسلامی سن کے آغاز کا حکم دیا تھا ان کی شہادت یکم محرم کو ہوئی۔ اور بخاری شریف کی روایت کے مطابق فرعون کے ظلم سے بنی اسرائیل کو نجات دس محرم کو حاصل ہوئی تھی، جب فرعون اپنے لشکر سمیت بحیرہ قلزم میں غرق ہو گیا تھا، اور حضرت موسیٰ علیہ السلام بنی اسرائیل کے ہمراہ سمندر عبور کر گئے تھے۔ اس مناسبت سے مدینہ منورہ کے یہودی دس محرم کو شکرانے کا روزہ رکھا کرتے تھے، اور جناب نبی اکرمؐ بھی اس دن روزہ رکھتے تھے۔ البتہ آخری سال یعنی ۱۰ ہجری کو فرمایا کہ یہودیوں کے ساتھ اس روزے میں فرق رکھنا چاہیے اس لیے آئندہ سال دس محرم کے ساتھ ایک اور روزہ ملاؤں گا۔ چنانچہ فقہاء کرام فرماتے ہیں کہ اس دن روزہ رکھنا مسنون ہے مگر تنہا اس دن کا روزہ رکھنے کی بجائے اس کے ساتھ نوا گیا یہ محرم کا روزہ بھی ملا لینا چاہیے۔

عاشوراء کے بارے میں بعض تاریخی روایات میں یہ بھی آتا ہے کہ دس محرم کو حضرت نوح علیہ السلام کی کشتی کنارے لگی تھی، حضرت ابراہیم علیہ السلام پر آگ ٹھنڈی ہوئی تھی، حضرت یونس علیہ السلام کو مچھلی نے اپنے پیٹ سے اگل کر پانی سے باہر ڈال دیا تھا، اور حضرت آدم علیہ السلام کی توبہ قبول ہوئی تھی، وغیر ذلک۔ اگر یہ روایات درست ہوں تو کوئی انکار نہیں ہے اور درست نہ ہوں تو کوئی اصرار بھی نہیں ہے۔ مگر بنی اسرائیل والی روایت تو بخاری شریف میں ہے۔

اس کے علاوہ دس محرم کو جناب نبی اکرم صلی اللہ علیہ وسلم کے جگر گوشہ اور نواسہ حضرت امام حسینؑ کی شہادت کا واقعہ بھی پیش آیا، جنہیں خاندانِ نبوت کے دیگر معصوم افراد سمیت اس روز کر بلا کے میدان میں مظلومیت کے ساتھ شہید کر دیا گیا۔ امام حسینؑ سمیت خانوادہ نبوت کے افراد کی یہ مظلومانہ شہادت ہماری تاریخ کا ایک المناک باب ہے، اور مختلف گروہ اس کی یاد اپنے اپنے انداز سے مناتے ہیں۔

ہمارے نزدیک دن منانے اور اس طرح کی دیگر رسموں کی تو کوئی گنجائش نہیں ہے، البتہ بزرگوں کو یاد کرنا، ان کی خدمات کا تذکرہ کرنا، اور انہیں خراج عقیدت پیش کرنے کے ساتھ ساتھ ان کی زندگیوں سے سبق حاصل کرنا ان بزرگوں کا ہم پر حق ہے جو ہمیں ہر وقت ادا کرتے رہنا چاہیے۔ امیر المؤمنین حضرت عمر بن الخطاب رضی اللہ عنہ ہوں یا حضرت امام حسین رضی اللہ عنہ ہوں، ان کی اصل یاد یہ ہے کہ ان کی قربانیوں اور خدمات کو یاد کیا جائے، ان کے مشن اور جدوجہد کا ادراک حاصل کیا جائے، ان کے نقش قدم پر چلنے کے عزم کو دہرایا جائے اور ان کے اسوہ و سیرت پر چلنے کی ہر ممکن کوشش کی جائے۔ اللہ تعالیٰ ہم سب کو اس کی توفیق سے نوازیں، آمین یا رب العالمین۔

حضرت عدی بن حاتم کی سحری

(۴ مئی ۱۹۹۹ء کو جامع مسجد دارالعلوم نعمانیہ، ڈیرہ اسماعیل خان میں خطاب)

حاتم طائی عرب کے مشہور سخی ہیں جن کی سخاوت کے قصے دنیا بھر میں مشہور ہیں۔ انہوں نے رسول اللہ صلی اللہ علیہ وسلم کا زمانہ نہیں پایا البتہ چونکہ وہ تاریخی روایات کے مطابق بت پرستی ترک کر کے عیسائی مذہب اختیار کر چکے تھے اور آنحضرتؐ کی بعثت سے پہلے دنیا میں رائج الوقت حق مذہب عیسائیت ہی تھا اس لیے حاتم طائی کو اہل حق میں شمار کیا جاتا ہے۔ ان کا بیٹا عدیؓ اور بیٹی سفانہؓ دونوں صحابی ہیں۔

عدی بن حاتم کا قصہ ہے کہ جب رمضان المبارک میں سحری کا حکم نازل ہوا کہ اس وقت تک سحری میں کھانی سکتے ہو جب تک سفید اور سیاہ دھاریاں الگ الگ ظاہر نہ ہو جائیں۔ یہاں قرآن کریم کی مراد طلوع فجر کے وقت مشرق کی جانب آسمان پر نظر آنے والی سفید روشنی اور سیاہ اندھیرے کی دھاریاں ہیں جن کا الگ الگ نظر آنا طلوع فجر کی علامت ہے اور اسی کے ساتھ سحری کا وقت ختم ہو جاتا ہے۔ مگر عدی بن حاتم نے یہ کیا کہ دھاگے کی سفید اور سیاہ ڈوریاں اپنے تنکے کے نیچے رکھ لیں اور سحری کے وقت انہیں دیکھ کر کھاتے پیتے رہتے، اور جب وہ الگ الگ دکھائی دینے لگتیں تو کھانا پینا چھوڑ دیتے۔ بخاری شریف کی روایت ہے کہ ایک روز جناب رسول اکرمؐ کے سامنے اس کا تذکرہ ہوا تو حضورؐ مسکرائے اور فرمایا کہ اذالو ساد تک عریض یا عدی پھر تو اے عدی! تیرا تنکیہ بہت چوڑا ہے۔ یعنی سفید اور سیاہ دھاریوں سے قرآن کریم نے جو مراد لیا ہے وہ اگر تیرے تنکے کے نیچے آجاتا ہے تو پھر تو تنکیہ بہت چوڑا ہوگا۔ اس کے بعد آپؐ نے قرآن کریم کی مراد واضح کی تو عدی بن حاتم بات سمجھے اور تنکیہ کے نیچے سے دھاگے کی ڈوریاں نکال دیں۔

غور فرمائیے کہ عدی بن حاتم عرب ہیں، عرب کے بیٹے ہیں، سردار ہیں اور سردار کے بیٹے ہیں مگر قرآن کریم کا بیان کردہ محاورہ سمجھنے میں غلطی لگ گئی اور اس وقت تک قرآن کریم کا مطلب نہیں سمجھ

پائے جب تک خود حضورؐ نے اس کی وضاحت نہیں فرمادی۔ اس لیے اگر آج کوئی شخص یہ کہتا ہے کہ وہ محض عربی دانی کے زور پر قرآن کریم کے مفہوم و مراد کو پا سکتا ہے تو یہ بات کیسے قبول کی جا سکتی ہے۔

رمضان کریم، قرآن کریم اور نو مسلم خواتین

(روزنامہ اوصاف، اسلام آباد—۳۱ دسمبر ۱۹۹۹ء)

رمضان المبارک میں نبی اکرم اور حضرت جبریلؑ کی قرأت و سماعت

رمضان المبارک قرآن کریم کا مہینہ ہے، اس میں قرآن کریم لوح محفوظ سے نازل ہوا اور اسی میں قرآن کریم کی سب سے زیادہ تلاوت ہوتی ہے۔ خود جناب نبی اکرم صلی اللہ علیہ وسلم کا معمول یہ تھا کہ رمضان المبارک میں باقی سال کی نسبت قرآن کریم کی تلاوت زیادہ کیا کرتے تھے۔ حضرت جبرائیل علیہ السلام رمضان المبارک میں اہتمام کے ساتھ تشریف لاتے اور آنحضرتؐ کے ساتھ اس سال تک نازل ہونے والے قرآن کریم کا دور کرتے تھے۔ آخری سال حضرت جبرائیل علیہ السلام نے دو دفعہ دور کیا جس کے بارے میں محدثین کا کہنا ہے کہ یہ جناب رسول اللہ کے لیے اشارہ تھا کہ اگلے سال موقع نہیں ملے گا۔

حفاظ کرام، دنیا کے ہر خطہ میں

یہ قرآن کریم کے اعجاز کا ایک پہلو ہے کہ دنیا میں لاکھوں سینوں میں ہر دور میں محفوظ رہتا ہے اور روزمرہ تلاوت کے علاوہ رمضان المبارک کے دوران لاکھوں مساجد میں اہتمام کے ساتھ پڑھا اور سنا جاتا ہے۔ کچھ عرصہ قبل اس قسم کی باتیں عام طور پر سننے میں آتی تھیں کہ اس طرح الفاظ کو رٹے اور بلا سمجھے دہرائے چلے جانے کا کیا فائدہ تھا؟ لیکن جوں جوں اس قسم کے اعتراضات و شبہات زیادہ ہوئے اس سے کہیں زیادہ قرآن کریم کے حفاظ کی تعداد بڑھتی چلی گئی۔ حتیٰ کہ ایسی بستیوں میں جہاں آج سے ربع صدی قبل تراویح میں قرآن کریم سنانے کے لیے ایک حافظ بھی میسر نہیں آتا تھا، وہاں اب ایک ایک مسجد میں کئی کئی حافظ قرآن موجود ہیں اور میں سمجھتا ہوں کہ آج کے دور میں یہ بھی قرآن کریم کے اعجاز کا اظہار ہے۔

نوریہ کا قبولِ اسلام

مگر اس مناسبت سے قرآن کریم کے اعجاز کے ایک اور پہلو کا مختصر تذکرہ کرنا چاہتا ہوں جو گزشتہ روز ”نومسلم خواتین کی آپ بیتیاں“ نامی ایک کتاب کے مطالعہ کے دوران نظر سے گزرا۔ یہ کتاب محترمہ نگہت عائشہ نے ترتیب دی ہے اور اس میں مختلف ممالک کی ستر نومسلم خواتین کی آپ بیتیاں شامل کی گئی ہیں۔ پونے چار سو سے زائد صفحات پر مشتمل یہ خوبصورت کتاب ندوۃ المعارف ۳۳ اکبر اسٹریٹ اردو بازار لاہور نے شائع کی ہے اور اس میں جسٹس مولانا مفتی محمد تقی عثمانی کے ایک سفر نامے کو بطور دیباچہ شامل کیا گیا ہے جس میں انہوں نے لندن کے معروف روزنامہ لندن ٹائمز کی ۹ نومبر ۱۹۹۳ء کی ایک رپورٹ کی بنیاد پر ماضی قریب میں مسلمان ہونے والی بعض نومسلم خواتین کے تاثرات بیان کیے ہیں۔ ان میں اسکاٹ لینڈ کی ایک خاتون کا تذکرہ بھی ہے جو ۱۹۷۴ء میں مسلمان ہوئیں اور انہوں نے اپنا اسلامی نام ”نوریہ“ رکھا۔ اس خاتون کے قبولِ اسلام کی وجہ ”ٹائمز“ کی رپورٹ کے مطابق یہ تھی کہ انہیں (نعوذ باللہ) ردی میں قرآن کریم کے کچھ اوراق ملے جن کے مطالعہ سے انہیں قرآن کریم کے باقاعدہ مطالعہ کا شوق ہوا۔ اور جب انہوں نے قرآن کریم کا مطالعہ کیا تو اسلام قبول کرنے کے سوا ان کے پاس کوئی چارہ کار نہ رہا۔

مارسیہ کا قبولِ اسلام

یہ قرآن کریم کا اعجاز ہے کہ اس کا مطالعہ آج بھی بھٹکے ہوئے انسانوں کی ہدایت کا سبب بنتا ہے بشرطیکہ وہ مطالعہ ہماری طرح رسمی اور روایتی نہ ہو۔ یہ واقعہ پڑھ کر مجھے نوسال پرانا ایک اور واقعہ یاد آگیا جب امریکہ سے ایک نومسلم خاتون گوجرانوالہ آئیں اور مدرسہ نصرۃ العلوم کے مہتمم مولانا صوفی عبد الحمید سواتی سے ملاقات کے علاوہ ہمارے گھر بھی تشریف لائیں۔ اس خاتون کے قبولِ اسلام کی وجہ قرآن کریم کا مطالعہ بنا اور یہ واقعہ انہوں نے خود ہمیں سنایا۔ خاتون کا پہلا نام ”مارسیہ کے ہر مینسن“ تھا اور ایم کے ہر مینسن کہلاتی تھیں۔ اسلام قبول کرنے کے بعد انہوں نے اپنے نام کا مخفف قائم رکھنے کے لیے اسلامی نام مجاہدہ رکھ لیا اور اس طرح ان کے نام کا مخفف ایم کے ہر مینسن قائم رہا۔ اس نومسلم خاتون کا کہنا تھا کہ فلسفہ میں ایم اے کی ڈگری حاصل کرنے کے بعد انہیں ذہنی طور پر

ایک خلا محسوس ہوتا تھا اور کہیں سکون نہیں مل رہا تھا۔ اسی سکون کی تلاش میں وہ مختلف ملکوں میں گھومتی رہیں اور یونیورسٹیوں میں کورسز کرتی رہیں۔ اسی دوران اسپین کی کسی یونیورسٹی میں وہ اپنے ہاسٹل میں تھیں کہ ایک روز ریڈیو کی سونی گھماتے ہوئے ایک جگہ سے عجیب سی پرکشش آواز سنائی دی۔ آواز میں کشش تھی مگر زبان سمجھ میں نہیں آرہی تھی۔ ایک دو دفعہ سننے کے بعد مختلف حضرات سے پوچھ گچھ کی تو پتہ چلا کہ یہ مراکش ریڈیو ہے اور اس وقت مسلمانوں کی مذہبی کتاب قرآن کریم کی تلاوت ہوتی ہے۔ اس کے بعد قرآن کریم کا سننا معمول بن گیا۔ قرآن کریم کا انگلش ترجمہ منگوا کر پڑھا مگر لطف نہ آیا تو عربی زبان کا کورس کیا۔ زبان سے مانوس ہو کر براہ راست قرآن کریم کا مطالعہ کیا اور مسلمان ہو گئیں۔

ڈاکٹر ایم کے ہر مینسن نے اس کے بعد مختلف اسلامی تحریکات اور شخصیات کا مطالعہ کیا اور سب سے زیادہ حضرت شاہ ولی اللہ دہلوی سے متاثر ہوئیں۔ حتیٰ کہ ”مغرب اور شاہ ولی اللہ کا تعارف“ کے موضوع پر برکلی یونیورسٹی سے ڈاکٹریٹ کی ڈگری لی۔ اس وقت وہ کیلی فورنیا کی سین ڈیگو یونیورسٹی میں فلسفہ کی استاذ ہیں اور انہوں نے اسی یونیورسٹی میں امام ولی اللہ دہلوی کے فلسفہ و تعلیمات پر ریسرچ کے لیے ”شاہ ولی اللہ چیئر“ قائم کر رکھی ہے۔ انہوں نے شاہ ولی اللہ دہلوی کی معرکہ الاراء تصنیف ”حجۃ اللہ البالغہ“ کا انگلش ترجمہ بھی کیا ہے اور مختلف جرائد میں شاہ صاحب کے بارے میں مضامین لکھتی رہتی ہیں۔

ڈاکٹر ایم کے ہر مینسن نے وزیر آباد ضلع گوجرانوالہ سے تعلق رکھنے والے ایک پاکستانی پروفیسر محمد علوی سے شادی کی۔ وہ ۱۹۹۰ء میں اپنے شوہر کے ہمراہ پاکستان آئیں تو گوجرانوالہ بھی تشریف لائیں۔ انہیں اپنے پی ایچ ڈی کے مقالہ کی تیاری کے دوران ہمارے چچا محترم مولانا صوفی عبدالحمید سواتی کی بعض تصنیفات سے استفادہ کا موقع ملا تھا، وہ اسی نسبت سے ان سے ملاقات و گفتگو کے لیے آئی تھیں۔ میں بھی اس ملاقات میں شریک تھا۔ ان سے حضرت صوفی صاحب نے یہ سوال کیا تھا کہ آج کے دور میں ہم مسلمانوں میں تو کوئی ایسی کشش کی بات نہیں ہے جسے دیکھ کر کوئی غیر مسلم مسلمان ہو، اور آپ پر بھی لکھی خاتون ہیں آپ کیسے مسلمان ہو گئی ہیں؟ اس کے جواب میں محترمہ نے کہا کہ وہ کسی مسلمان سے متاثر ہو کر نہیں بلکہ قرآن کریم کے مطالعہ سے مسلمان ہوئی ہیں۔ اور پھر انہوں نے یہ

سارا واقعہ سنایا جس کا تذکرہ سطور بالا میں ہو چکا ہے۔

چنانچہ قرآن کریم کا یہ اعجاز آج بھی قائم ہے کہ وہ ہر ایک کو ہدایت کا راستہ دکھاتا ہے بشرطیکہ کوئی اسے اس نیت سے پڑھے۔ اگر اسکاٹ لینڈ کی نوریہ کے لیے ردی کی ٹوکری میں پڑے قرآن کریم کے چند اوراق ہدایت کا باعث بن سکتے ہیں، اور امریکہ کی ماریسہ کو مراکش ریڈیو سے نشر ہونے والی قرآن کریم کی آواز ہدایت کی منزل تک پہنچا سکتی ہے، تو ہماری مسجدوں، گھروں اور محفلوں میں شب و روز اہتمام کے ساتھ پڑھا اور سنا جانے والا قرآن کریم ہمیں گمراہی، اخلاق باخنگلی، کرپشن اور بے راہ روی کی دلدل سے کیوں نہیں نکال سکتا؟ بات صرف لائن سیدھی کرنے کی ہے، اس لیے کہ کنکشن درست ہو اور بلب فیوز نہ ہو چکا ہو تو ”پاور ہاؤس“ کو روشنی منتقل کرنے میں بجلی سے کام لینے کی آخر کیا ضرورت ہی کیا ہے؟

حافظِ قرآن کریم کا ایک بڑا اعزاز

(۲۵ نومبر ۲۰۰۰ء کو اسلامک دعوت اکیڈمی، لیسٹر، برطانیہ میں خطاب)

بعد الحمد والصلوة۔ اسلامک دعوت اکیڈمی لیسٹر کا یہ سالانہ اجتماع بہت سے حوالے اور مناسبتیں رکھتا ہے جن میں ایک یہ ہے کہ اکیڈمی میں قرآن کریم مکمل کرنے والے ایک حافظ کی دستار بندی ہونے والی ہے، اور ویسے بھی رمضان المبارک کا برکتوں اور رحمتوں والا مہینہ چند دنوں میں شروع ہو رہا ہے اس لیے میں اسی مناسبت سے کچھ گزارشات پیش کرنا چاہتا ہوں۔

رمضان المبارک میں قرآن کریم کا نزول ہوا تھا اس لیے یہ قرآن کریم کا مہینہ ہے، اسی وجہ سے اس ماہ میں باقی سارے سال کی بہ نسبت قرآن کریم کی تلاوت زیادہ ہوتی ہے اور اللہ تعالیٰ کا پاک کلام کثرت کے ساتھ پڑھا اور سنا جاتا ہے۔ قرآن کریم کا پڑھنا اور سننا دونوں عبادت کا درجہ رکھتے ہیں۔ اور جناب نبی اکرم صلی اللہ علیہ وسلم کی سنت مبارکہ یہ ہے کہ آپ قرآن کریم کی تلاوت تو اہتمام سے کرتے ہی تھے مگر اس کے ساتھ اس کے سننے کا بھی اہتمام فرماتے تھے۔

حضرت ابی بن کعبؓ کے اعزازات

- صحابہ کرامؓ میں حضرت ابی بن کعبؓ بہت بڑے قاری ہیں بلکہ
۱. ایک ارشاد گرامی میں جناب نبی اکرمؐ نے انہیں امت کا سب سے بڑا قاری ہونے کا خطاب دیا ہے اور یہ ان کے بڑے اعزازات اور امتیازات میں سے ہے۔
 ۲. ان کا دوسرا بڑا اعزاز یہ ہے کہ رمضان المبارک میں تراویح کے دوران قرآن کریم مکمل پڑھنے اور سننے کی جو سنت چودہ سو برس سے جاری ہے، اس کا آغاز ان سے ہوا تھا، اور مسجد نبویؐ میں تراویح کے دوران سب سے پہلے انہوں نے قرآن کریم سنایا تھا۔
 ۳. ان کا تیسرا بڑا اعزاز یہ ہے کہ ایک بار جناب رسول اللہؐ نے بلا کر ان سے فرمائش کی کہ وہ آپؐ کو قرآن کریم سنائیں۔ حضرت ابی بن کعبؓ نے تعجب سے پوچھا کہ یا رسول اللہؐ! کیا میں آپؐ کو

قرآن کریم سناؤں، آپ پر تو خود قرآن کریم نازل ہوتا ہے۔ جناب نبی اکرمؐ نے فرمایا کہ ہاں تم مجھے قرآن کریم سناؤ، اس لیے کہ ابھی حضرت جبریل علیہ السلام نے مجھے اللہ تعالیٰ کا پیغام دیا ہے کہ ابی بن کعبؓ کو بلا کر اس سے قرآن کریم کی سورۃ البینہ سنو۔ اس پر حضرت ابی بن کعبؓ کو اور زیادہ تعجب ہوا اور دریافت کیا کہ کیا اللہ تعالیٰ نے میرا نام لے کر فرمایا ہے؟ آنحضرتؐ نے اثبات میں جواب دیا تو حضرت ابی بن کعبؓ نے خوشی سے چھلکتے ہوئے آنسوؤں کے ساتھ حضورؐ کو قرآن کریم کی یہ سورت سنائی۔

اس لیے قرآن کریم سننے کا اہتمام کرنا بھی جناب نبی اکرم صلی اللہ علیہ وسلم کی سنت ہے۔ اور رمضان المبارک میں تراویح میں یہ سنت جاری ہونے کی ایک وجہ یہ بھی ہے کہ اس میں قرآن کریم کم از کم ایک بار ضرور نماز کی حالت میں سن لیا جائے۔

قرآن کریم یاد رکھنے کا فریضہ

قرآن کریم حفظ کرنا اور حافظ ہونا بہت بڑی سعادت کی بات ہے لیکن یہ بہت بڑی ذمہ داری بھی ہے کیونکہ قرآن کریم پورا یاد کرنا ضروری نہیں ہے، لیکن اگر یاد کر لیا جائے تو اس کو ساری زندگی یاد رکھنا فرض ہو جاتا ہے۔ جناب نبی اکرمؐ کا ارشاد ہے کہ جس نے قرآن کریم یاد کیا مگر اپنی غفلت اور بے پرواہی کی وجہ سے بھول گیا تو قیامت کے روز وہ کوڑھا کر کے اٹھایا جائے گا۔ لیکن اگر قرآن کریم یاد کرنے والا ساری زندگی اسے یاد رکھے اور اس کے احکام پر عمل بھی کرے، تو اس کے اعزازات بہت ہیں اور اسے اللہ تعالیٰ کی بارگاہ سے قیامت کے روز بڑے بڑے انعامات سے نوازا جائے گا جن میں سے صرف ایک کا آج تذکرہ کرنا چاہتا ہوں۔

روزِ قیامت حافظِ قرآن کا اعزاز

جناب رسول اکرم صلی اللہ علیہ وسلم کا ارشاد گرامی ہے کہ جس نے قرآن کریم یاد کیا، یاد کرنے کے بعد اسے یاد رکھا، اور اس کے احکام پر عمل بھی کیا، اس حافظ سے قیامت کے روز کہا جائے گا کہ اپنے خاندان کے ایسے دس افراد کو اپنے ساتھ جنت میں لے جاؤ جن کے بارے میں دوزخ کا فیصلہ ہو چکا ہے۔ یہ حافظ قرآن کریم کا کوٹہ ہے کہ وہ دس جہنمیوں کو جہنم کے دروازے سے واپس لا کر جنت میں

اپنے ساتھ لے جائے گا۔ اسی لیے میں عرض کیا کرتا ہوں کہ جب قرآن کریم پر عمل کرنے والا حافظ قیامت کے دن دس افراد کی نجات کا کوٹھ لے کر کھڑا ہوگا، ساری برادری اس کے گرد جمع ہو کر امید بھری نظروں سے اس کی طرف دیکھ رہی ہوگی، اور وہ ان میں سے دس افراد کا انتخاب کر کے انہیں اپنے ساتھ جنت میں لے جانے کے لیے بلا رہا ہوگا، تو تب پتہ چلے گا کہ حافظ قرآن کریم کتنا بڑا وی آئی پی ہے اور اللہ تعالیٰ کی بارگاہ میں اس کا کیا مقام و مرتبہ ہے۔ اور وی آئی پی کا لفظ میں اپنی طرف سے نہیں کہہ رہا بلکہ جناب نبی اکرم کے اس ارشاد کا ترجمہ کر رہا ہوں اشرف امتی حملة القرآن کہ میری امت کے اشرف قرآن کریم کو اٹھانے والے ہیں۔

حافظ قرآن، ہر خاندان کی ضرورت

اس مناسبت سے میں ایک اور بات آپ حضرات سے عرض کرنا چاہتا ہوں کہ میں اور آپ سب اس بات پر غور کر لیں کہ کل قیامت کے دن اگر ہمارے معاملات کا فیصلہ میرٹ اور فائل پر کرنے کا اعلان ہو گیا تو ہمارا کیا حشر ہوگا؟ جس طرح کی زندگی ہم گزار رہے ہیں اور ہمارے شب و روز کے جو معمولات ہیں ان کو سامنے رکھتے ہوئے ہم میں سے کون اپنی فائل اور میرٹ پر کسی بھی درجہ میں اعتماد کر سکتا ہے؟ ہمارے پاس کون سا میرٹ ہے اور ہماری فائل میں آخر ہے ہی کیا؟ اس لیے ہماری نجات تو اسی طرح کے کسی کوٹھ لے میں شامل ہو کر ہوگی تو کچھ امید ہے، ورنہ اور تو کوئی راستہ دکھائی نہیں دے رہا۔ لہذا میری گزارش ہے کہ ہر خاندان کو اپنے لیے چار پانچ ضامتیوں کا انتظام بہر حال کر ہی لینا چاہیے۔ کسی خاندان میں پانچ حافظ ہوں گے تو پچاس کا، دس ہوں گے تو سو افراد کی نجات کا بندوبست ہو جائے گا۔

ان گزارشات کے ساتھ قرآن کریم حفظ مکمل کرنے والے نوجوان، اس کے والدین، اساتذہ اور اسلامک دعوہ اکیڈمی کے منتظمین و معاونین کو مبارکباد دیتا ہوں اور دعا گو ہوں کہ اللہ تعالیٰ اس نوجوان کو قرآن کریم کو یاد رکھنے، اس پر عمل کرنے اور اس کی تعلیم کو فروغ دینے کی توفیق سے نوازیں، آمین۔

خوشیوں اور کامیابیوں کی قدر دانی کی ضرورت

(عید الفطر ۱۴۲۲ھ (۲۰۰۱ء) کے موقع پر مرکزی عید گاہ اہلسنت گوجرانوالہ میں خطاب)

بعد الحمد والصلوة۔ آج عید کا دن ہے، عید خوشی کو کہتے ہیں اور آج دنیا بھر کے مسلمان اس بات پر اللہ تعالیٰ کی بارگاہ میں خوشی اور تشکر کا اظہار کر رہے ہیں کہ رمضان المبارک کا رحتوں اور برکتوں والا مہینہ نصیب ہوا، اور اس میں ہر مسلمان کو اپنے ذوق اور توفیق کے مطابق اللہ تعالیٰ کی بندگی اور نیک اعمال کا موقع ملا۔ روزہ، قرآن کریم کا سننا سنانا، صدقہ خیرات اور نوافل کی توفیق ہوئی، اس خوشی میں مسلمان بارگاہِ ایزدی میں سجدہ ریز ہیں اور تشکر و امتنان کا اظہار کر رہے ہیں۔

شکر گزاری اور ناشکری کا ضابطہ

اللہ تعالیٰ کا ارشاد گرامی ہے کہ وہ شکر گزاری پر نعمتوں میں اضافہ کر دیتے ہیں۔ قرآن کریم میں سورۃ ابراہیم کی آیت ۷ میں ارشاد خداوندی ہے کہ:

”اگر تم میری نعمتوں پر شکر ادا کرو گے تو میں تمہیں مزید دوں گا اور اگر ناشکری کرو

گے تو میرا عذاب بہت سخت ہے۔“

یعنی جس طرح شکر گزاری پر نعمتوں میں اضافہ ہوتا ہے اسی طرح ناشکری پر اللہ تعالیٰ کی طرف سے سخت عذاب اور سزا بھی دی جاتی ہے۔ اس کے ساتھ ہی اللہ تعالیٰ نے قرآن کریم میں ایک اور ضابطہ بھی بیان فرمایا ہے کہ جو نعمتیں خود انسانوں کی فرمائش پر نہیں دی جاتی ہیں، ان کی ناشکری پر عذاب بھی سب سے زیادہ سخت ہوتا ہے۔

میں نے آج خطبہ کے بعد سورۃ المائدہ کی جو آیات کریمہ (۱۱۲ تا ۱۱۵) آپ کے سامنے تلاوت کی ہیں ان میں اللہ رب العزت نے اسی ضابطہ اور قانون کی وضاحت کی ہے اور ایک تاریخی واقعہ کا تذکرہ کیا ہے۔ سورۃ المائدہ اسی واقعہ سے منسوب ہے۔

”مائدہ“ دسترخوان کو کہتے ہیں اور حضرت عیسیٰ علیہ السلام کے دور میں بنی اسرائیل کے لیے

آسمان سے تیار کھانوں کا خوان اترنے کا واقعہ اس سورہ میں بیان ہوا ہے جس کی وجہ سے اس سورہ کو ”المائدہ“ کہا جاتا ہے، وہ واقعہ انہی آیات میں ہے جو میں نے آپ کے سامنے پڑھی ہیں اور ان کا مفہوم یہ ہے کہ:

”اور جب حواریوں نے حضرت عیسیٰ علیہ السلام سے کہا کہ کیا آپ کا رب اس کی طاقت رکھتا ہے کہ ہم پر آسمان سے خوان اتارے؟ حضرت عیسیٰ علیہ السلام نے فرمایا کہ اللہ تعالیٰ سے ڈرو اگر تم ایمان رکھتے ہو۔ حواریوں نے کہا کہ ہم یہ ارادہ کرتے ہیں کہ ہم اس میں سے کھائیں گے جس سے ہمارے دلوں کو اطمینان نصیب ہوگا اور ہم یہ جان لیں گے کہ آپ نے ہم سے سچ کہا اور ہم اس پر گواہ ہو جائیں گے۔ حضرت عیسیٰ علیہ السلام نے دعا کی کہ یا اللہ ہم پر خوان اتار دے۔ وہ ہمارے پہلوں اور پچھلوں کے لیے عید ہوگی اور آپ کی قدرت کی نشانی ہوگی، آپ ہمیں رزق عطا فرمادیں کیونکہ آپ بہترین رزق دینے والے ہیں۔ اللہ تعالیٰ نے فرمایا کہ میں تم پر خوان اتار دوں گا مگر اس کے بعد تم میں سے جس نے ناشکری کی تو میں اسے ایسا عذاب دوں گا کہ وہ عذاب اس کائنات میں اور کسی کو نہیں دوں گا۔“

یعنی جس نعمت کی فرمائش کی جا رہی ہے اس کے ملنے کے بعد بھی اگر ناشکری کی گئی تو اس پر خدا کا عذاب بہت زیادہ سخت اور بے مثال ہوگا اور اس کی سنگینی اور شدت دوسرے عذابوں سے کہیں زیادہ ہوگی۔

بنی اسرائیل کا ”مائدہ“ کا واقعہ

ان آیات کے ضمن میں امام ابن جریر طبری نے ”تفسیر طبری“ میں حضرت عبداللہ بن عباس رضی اللہ عنہما سے اور حضرت مولانا قاضی ثناء اللہ پانی پتی نے ”تفسیر مظہری“ میں حکیم ترمذی کی ”نوادر الاصول“ کے حوالے سے حضرت سلمان فارسی کی تفصیلی روایات نقل کی ہیں، ان دونوں کو سامنے رکھ کر واقعہ کی تھوڑی سی تفصیل آپ کے سامنے رکھنا چاہتا ہوں۔

ان روایات کے مطابق حضرت عیسیٰ علیہ السلام نے اپنے پیروکاروں کو جب روزہ رکھنے کی تلقین

کی اور فرمایا کہ اگر تم ایک ماہ کے روزے رکھو گے تو اللہ تعالیٰ تمہاری دعا کو قبول کریں گے۔ چنانچہ بنی اسرائیل نے ایک ماہ مسلسل روزے رکھے اور جب تیس روزے مکمل ہو گئے تو حضرت عیسیٰ علیہ السلام سے ان کے حواریوں نے عرض کیا کہ ہمارے ہاں رواج ہے کہ جب ہم ایک ماہ تک کسی کے ہاں مزدوری اور کام کرتے ہیں تو وہ ہمیں اپنی طرف سے کھانا کھلاتا ہے۔ اس لیے اللہ تعالیٰ سے درخواست کریں کہ وہ ہمارے لیے آسمان سے تیار کھانوں کا خوان اتارے۔ حضرت عیسیٰ علیہ السلام نے پہلے تو انہیں تنبیہ کی کہ خدا سے ڈرو، اس قسم کے سوالات مناسب نہیں، لیکن جب وہ اپنے سوال پر قائم رہے تو حضرت عیسیٰ علیہ السلام نے اللہ تعالیٰ سے خوان اتارنے کی درخواست کر دی۔ جس پر اللہ رب العزت نے خوان اتارنے کا وعدہ کر لیا اور ساتھ ہی فرمایا کہ اگر اس کے بعد بھی ناشکری کی تو پھر میرا عذاب ایسا ہوگا کہ اس کی مثال پوری کائنات میں نہیں ہوگی۔ چنانچہ آسمان سے تیار کھانوں کا دسترخوان اترا بلکہ مسلسل چالیس دن تک اترا رہا اور بنی اسرائیل سب کے سب روزانہ اس سے کھاتے رہے۔

چالیس دن کے بعد اللہ تعالیٰ کی طرف سے آزمائش شروع ہوئی اور حکم ہوا کہ آج کے بعد یہ خوان غریب اور مستحق لوگوں کے لیے ہوگا، اور امیر اور صاحب استطاعت افراد کو اس سے کھانے کی اجازت نہیں ہوگی۔ اس سے قبل یہ شرط بھی لگائی گئی تھی کہ دسترخوان پر بیٹھ کر جتنا کھا سکتے ہو کھاؤ مگر ساتھ لے جانے اور ذخیرہ کرنے کی اجازت نہیں ہے اور دسترخوان سے کوئی چیز اٹھا کر لے جانے کو خیانت شمار کیا جائے گا۔ مگر امیر لوگ اور صاحب استطاعت افراد ان شرائط کی پابندی نہ کر سکے اور طرح طرح کے حیلے نکال کر خلاف ورزی شروع کر دی۔ جس کی وجہ سے یہ خوان اترا بند ہو گیا اور خلاف ورزی کرنے والے سینکڑوں افراد کو یہ عذاب ہوا کہ رات کو بے فکری کے ساتھ اپنے بستروں پر مجھو خواب تھے کہ ان کی شکلیں بدل گئیں اور انہیں خنزیروں کی شکل میں مسخ کر دیا گیا۔ صبح اٹھے تو عجیب صورت حال تھی۔ دھڑ اور جسم انسانوں کے تھے مگر چہرے اور شکلیں خنزیروں کی بن چکی تھیں۔ بنی اسرائیل میں کہرام مچ گیا، سب لوگ حضرت عیسیٰ علیہ السلام کے گرد جمع ہو کر آہ وزاری کرنے لگے۔ وہ سینکڑوں خنزیر نما انسان بھی حضرت عیسیٰ علیہ السلام کے گرد گھومتے اور روتے تھے۔ حضرت عیسیٰ علیہ السلام ان میں سے کسی کا نام لے کر پکارتے تو وہ سر ہلا کر ہاں کرتا مگر گفتگو کی طاقت سلب ہو چکی

تھی۔ ان کا رونادھونا بعد از وقت تھا اس لیے کسی کام نہ آیا۔ اور وہ خنزیر نمائینکڑوں انسان تین دن اس حال میں رہنے کے بعد موت کا شکار ہو گئے، ان میں سے کوئی زندہ نہ رہا اور نہ ہی کسی کی نسل آگے چلی۔

گویا اس واقعہ کی صورت میں اللہ تعالیٰ نے اپنے اس قانون کا عملی اظہار فرمادیا کہ وہ عام نعمتوں کی ناشکری پر بھی سزا دیتے ہیں، لیکن جو نعمت فرمائش اور درخواست کر کے لی جائے اس کی ناشکری پر ان کا عذاب بہت زیادہ سخت ہوتا ہے۔

عربوں کی دولت کی ناقدری

اس حوالے سے حضرت عمار بن یاسر رضی اللہ عنہ کا ایک ارشاد گرامی بھی آپ کے سامنے پیش کرنا چاہتا ہوں جو انہوں نے یہ واقعہ بیان کر کے عربوں سے مخاطب ہو کر فرمایا تھا۔ تفسیر ابن کثیرؒ میں انہی آیات کریمہ کے ضمن میں منقول ہے کہ حضرت عمار بن یاسر نے ایک مجلس میں ”ماندہ“ والا یہ واقعہ بیان فرمایا اور پھر کہا کہ اے اہل عرب! تم پر اللہ تعالیٰ نے بہت بڑا احسان کیا کہ حضرت محمد صلی اللہ علیہ وسلم جیسے عظیم پیغمبر تمہیں عطا فرمائے۔ حالانکہ ان سے پہلے تم صرف اونٹ اور بکریاں چرانے والے چرواہے تھے لیکن رسول اللہ کی برکت سے تمہیں عرب و عجم کی بادشاہت مل گئی۔ اور نبی اکرمؐ نے تمہیں ہدایت کی کہ سونا چاندی ذخیرہ نہ کرنا، یعنی دولت کو جمع کرنے کے بجائے اسے مستحقین پر خرچ کرتے رہنا، مگر تم نے دولت کو ذخیرہ کرنا شروع کر دیا ہے۔ اس لیے یاد رکھو کہ تم بھی اسی طرح خدا کے عذاب کا شکار ہو گے جس طرح ماندہ والے بنی اسرائیل خدا کے عذاب میں مبتلا ہوئے تھے۔

حضرت عمار بن یاسر نے یہ بات اپنے دور کے پس منظر اور حالات میں کہی تھی لیکن آج کے حالات اور تناظر میں ان کے اس ارشاد گرامی کو دیکھ لیجئے کہ کس طرح حرف بہ حرف صادق آرہا ہے۔ اللہ تعالیٰ نے گزشتہ پون صدی میں عربوں کو تیل اور سونے کی صورت میں جس دولت سے مالا مال کیا، اس کی مثال نہیں ملتی، لیکن یہ دولت کہاں خرچ ہوئی؟ یہ دولت ملت اسلامیہ کے اجتماعی اور ملی مفاد میں خرچ ہوتی تو اس کا میدان سائنس، ٹیکنالوجی، دفاع اور معیشت تھا۔ مگر عربوں کی دولت ان معاملات میں مسلمانوں کے کسی کام نہ آئی اور نہ ہی غریب مسلمانوں اور نادار لوگوں کی ضروریات پر

یہ دولت صرف کی گئی۔ البتہ عیاشی پر، اللوں تللوں پر، بیکار بلڈ گلوں پر اور شاہانہ اخراجات پر تیل کی دولت برباد ہو گئی۔ اور جو دولت ان کاموں پر صرف نہ ہو سکی وہ مغربی ملکوں کے بینکوں میں ذخیرہ کر دی گئی ہے، جو مسلمانوں کے بجائے ان کے دشمنوں کے تصرف میں ہے اور ان کے کام آرہی ہے۔

اللہ نے چھپر پھاڑ کر عربوں کو دولت دی تھی، زمین کا سینہ ان کے لیے چاک کر دیا تھا، مگر انہوں نے اس عظیم نعمت کی جو ناشکری کی، اس کی سزا آج ہم سب بھگت رہے ہیں اور اسرائیل جیسے چھوٹے سے ملک کے سامنے تمام عرب ممالک بے بسی کی تصویر بنے ہوئے ہیں۔ یہ خدا کا عذاب ہے اور اللہ تعالیٰ کا قانون ہے کہ وہ نعمتیں بھی بے حساب دیتا ہے مگر ان کی ناشکری پر اس کی گرفت بھی بڑی سخت اور عبرتناک ہوتی ہے۔

پاکستان کی نعمت کی ناقدری

عربوں کو ایک طرف رکھیے، خود ہمارا حال کیا ہے؟ ہم نے یعنی جنوبی ایشیا کے مسلمانوں نے پاکستان جیسی عظیم نعمت اللہ تعالیٰ سے مانگ کر لی تھی اور یہ کہا تھا کہ یا اللہ! اس خطہ کے مسلمانوں کو الگ ملک عطا فرمادے، ہم اس میں تیرے احکام کی پابندی کا اہتمام کریں گے، ہمارے ایک ہاتھ میں قرآن شریف اور دوسرے ہاتھ میں بخاری شریف تھی، اور ہم نے لاکھوں کے اجتماع میں عہد کیا تھا کہ پاکستان بن گیا تو ان دو کتابوں کی حکمرانی قائم کریں گے۔ اللہ تعالیٰ نے ہمیں الگ ملک دے دیا اور پاکستان بن گیا مگر ہم نے کیا کیا؟ اور نصف صدی سے مسلسل کیا کر رہے ہیں؟ ہم نے مملکتِ خداداد پاکستان کو لوٹ کھسوٹ اور مار دھاڑ کا مرکز بنا لیا۔ ہم میں سے جس کا جتنا داؤ چلا اس نے ملک کو لوٹنے اور اس کے وسائل کو برباد کرنے میں کوئی کسر نہیں چھوڑی۔ ہم نے خدا کے قانون کو، اسلام کے نظام کو اور قرآن و سنت کی ہدایات کو نظر انداز کر دیا اور خواہشات کی غلامی میں لگ گئے۔ آج غریب آدمی کے پاس تن ڈھانپنے کو کپڑا نہیں ہے، بجلی کا بل دینے کے لیے پیسے نہیں ہیں، کھانے کو روٹی نہیں ہے، اور سر چھپانے کو مکان نہیں ہے، مگر چند افراد نے اپنی تجوریوں اور بیرون ملکوں بینکوں میں دولت کے انبار لگا رکھے ہیں۔

آج مجھے اور آپ سب کو اپنے اپنے گریبان میں جھانک کر دیکھنا چاہیے اور اس بات کا جائزہ لینا

چاہیے کہ ہم تو عید کے روز نئے کپڑے پہنے، خوشبو لگائے اور بنے سنورے بیٹھے ہیں مگر ہمارے ارد گرد کتنے لوگ ہیں جو آج کے دن بھی اپنے بچوں کے لیے ایک دن کی عارضی خوشیوں کا اہتمام نہیں کر سکے۔ ان کی تعداد تھوڑی نہیں بہت زیادہ ہے اور دن بدن بڑھتی جا رہی ہے، ان لوگوں کا بھی وہی خدا ہے جو سب کچھ دیکھ رہا ہے اور ان لوگوں کے دلوں سے بھی آپہن نکلتی ہیں جو سیدھی عرش پر جاتی ہیں۔ اس لیے ہمیں بنی اسرائیل کے اس واقعہ سے عبرت حاصل کرنی چاہیے، سبق لینا چاہیے اور نصیحت پکڑنی چاہیے۔ ابھی وقت ہے اگر ہم ندامت اور توبہ کے ساتھ اپنی اصلاح کا راستہ اختیار کر لیں تو توبہ کا دروازہ کھلا ہے، لیکن اگر ہم نے اب بھی سبق نہ سیکھا تو عذاب کا قانون سب کے لیے یکساں ہوتا ہے اللہ تعالیٰ ہمیں اصلاح اور توبہ کی توفیق عطا فرمائیں، آمین یا رب العالمین۔

حفاظتِ قرآن کا تکوینی نظام

(روزنامہ اسلام، لاہور — ۳۰ نومبر ۲۰۰۲ء)

قرأت و سماعت کی ملی روایت

رمضان المبارک قرآن کریم کا مہینہ ہے کہ اس مہینہ میں قرآن کریم کا نزول ہوا اور اس میں قرآن کریم کی تلاوت عام دنوں سے بڑھ جاتی ہے۔ ہر دیندار مسلمان کی خواہش اور کوشش ہوتی ہے کہ اس مبارک ماہ کے دوران وہ قرآن کریم کی اہتمام کے ساتھ تلاوت کرے اور تراویح اور نوافل میں قرآن کریم سننے کی سعادت حاصل کرے۔ یہ اللہ تعالیٰ کا تکوینی نظام ہے کہ عام طور پر سال بھر کی غفلت اور بے توجہی کی کسی نہ کسی حد تک اس مہینہ میں تلافی ہو جاتی ہے، اور ایمان اور عمل کی بیٹری ایک سال کے لیے پھر چارج ہو جاتی ہے۔

اس بات کا اندازہ کرنا انتہائی مشکل امر ہے کہ انفرادی طور پر قرآن کریم کی تلاوت اور سننے اور سنانے سے ہٹ کر اجتماعی طور پر تراویح اور نوافل میں اس ماہ کے دوران دنیا بھر میں کتنی بار قرآن کریم پڑھا جاتا ہے؟ اعداد و شمار جمع کرنے کا کوئی جدید ترین سسٹم بھی شاید دنیا میں رمضان المبارک کے دوران قرآن کریم سننے اور سنانے کے حوالے سے اعداد و شمار کو مرتب کرنے کی مہم سر نہ کر سکے۔ یہ قرآن کریم کا اعجاز بھی ہے اور اس کی حفاظت کا ایک ”نول پروف سسٹم“ بھی کہ قرآن کریم کے الفاظ کو اتنی بار دہرایا جائے اور اتنی بار سنا اور سنایا جائے کہ اس میں کسی حرف کے داخلہ یا کسی حرف کی کمی کا کسی سطح پر کوئی امکان باقی نہ رہ جائے۔

قرآن کریم اللہ تعالیٰ کا کلام ہے، اللہ تعالیٰ کی ذات گرامی بے نیاز ہے اور اس کی صفات بھی بے نیاز ہیں، اس لیے قرآن کریم کو بھی حفاظت کے ظاہری اسباب سے بے نیاز کر دیا گیا ہے۔ کسی کتاب کی بقا اور حفاظت کے ظاہری اسباب چھڑا، تختی، کاغذ، قلم، ڈسک، سی ڈی اور کیسٹ وغیرہ ہیں۔ یہ اسباب موجود ہوں تو کتاب کا وجود بھی ہے، اور اگر خدا نخواستہ ان اسباب کا وجود باقی نہ رہے تو کسی کتاب کا

وجود باقی نہیں رہے گا۔ لیکن قرآن کریم ان تمام اسباب سے بے نیاز ہے کہ ان میں سے ایک سبب بھی باقی نہ رہے تب بھی قرآن کریم پر اس کا رتی بھرا اثر نہیں پڑتا۔ اس لیے کہ وہ لاکھوں سینوں کی کیسٹوں میں محفوظ ہے اور اتنی بار پڑھا اور سنا جاتا ہے کہ کتاب کے وجود اور بقا کے ظاہری اسباب کی موجودگی یا غیر موجودگی اس کے لیے ایک جیسی ہو گئی ہے۔

مصنوعی قرآن کی اشاعت کے منصوبے

چند سال قبل کی بات ہے میں کراچی میں تھا، جامعہ انوار القرآن گرین ٹاؤن کراچی میں چند نوجوان ملاقات کے لیے آئے اور اس بات پر پریشانی کا اظہار کیا کہ مختلف غیر مسلم گروپوں نے قرآن کریم کے حوالے سے انٹرنیٹ پر ویب سائٹس بنا رکھی ہیں جن پر وہ قرآن کریم کی سورتوں اور آیات کے ساتھ ساتھ اس سے ملتی جلتی سورتیں اور آیات اپنی طرف سے گھڑ کر قرآنی آیات اور سورتوں کے ساتھ خلط ملط کر رہے ہیں، جن سے ایک ناواقف شخص الجھن اور دھوکہ کا شکار ہو جاتا ہے۔ انہوں نے مجھے چند سورتوں کے پرنٹس بھی دیے جو قرآن کریم کی طرز پر گھڑی گئی ہیں اور انہیں قرآنی سورتوں کے انداز میں ان ویب سائٹس پر دکھایا گیا ہے۔ ان میں سے بعض سورتوں اور آیات میں قرآنی تعلیمات کا مذاق اڑایا گیا ہے اور جناب نبی اکرم صلی اللہ علیہ وسلم کے بارے میں گستاخانہ لہجہ اختیار کیا گیا ہے۔

میں نے ان نوجوانوں سے عرض کیا کہ ان کی پریشانی بجا ہے۔ ہر مسلمان کو قرآن کریم کے بارے میں اس قسم کی صورت حال پر پریشان ہونا چاہئے اور یہ پریشانی قرآن کریم کے ساتھ ایک مسلمان کی محبت کی علامت ہے۔ کیونکہ غیرت اور غصہ وہیں آتا ہے جہاں محبت ہوتی ہے، اور جہاں عقیدت و محبت نہ ہو وہاں نہ کسی کو غصہ آتا ہے اور نہ ہی اس کی غیرت جوش مارتی ہے۔ میں نے ان سے عرض کیا کہ اس پریشانی اور غیرت پر آپ حضرات بڑے اجر و ثواب کے مستحق ہیں لیکن اس پریشانی کو خود پر مسلط کرنے کی ضرورت نہیں ہے۔ اس لیے کہ اس قسم کی حرکتوں سے قرآن کریم کی صحت پر کوئی اثر نہیں پڑتا، اور اس طرح کے سینکڑوں گروپ بھی انٹرنیٹ پر قائم اور متحرک ہو جائیں تو وہ قرآن کریم کے ساتھ کوئی چیز خلط ملط کرنے میں کامیاب نہیں ہو سکتے۔

جانچ و پڑتال کا سادہ طریقہ

میرے اس جواب پر ان میں سے ایک نوجوان نے حیرت بلکہ قدرے خفگی کا اظہار کیا تو میں نے وضاحت کی کہ انٹرنیٹ کے جن دو چار گروپوں کی آپ بات کر رہے ہیں ان جیسے بیسیوں گروپ اور وجود میں آجائیں، اور قرآن کریم کی ایک سوچو دہ سورتوں کے ساتھ ان سے ڈبل تعداد میں سورتیں گھڑ کر بیسیوں ویب سائٹس کے ذریعے سامنے لے آئیں، تو ہمیں ان سب کے کام کو دواچ کرنے اور اس کی چھانٹی کرنے کے لیے کسی لمبے چوڑے بندوبست کی ضرورت نہیں پڑے گی، بس پندرہ سال کا ایک ایسا بچہ کافی ہو گا جس نے قرآن کریم یاد کرنے کے بعد چار پانچ دفعہ سنا لیا ہے۔ اور ایسے بچے پندرہ سال کی عمر میں ہزاروں مل جائیں گے۔ اس بچے کو کمپیوٹر کی سکریں کے سامنے بٹھادیں اور اس کے سامنے سے ان انٹرنیٹ گروپوں کا قرآن کریم کے بارے میں مذکورہ عمل گزارنا شروع کر دیں۔ وہ بچے چند گھنٹوں یا زیادہ سے زیادہ ایک دن اور رات میں اس سارے کام کی چھانٹی کر کے رکھ دے گا کہ

- یہ سورۃ صحیح ہے اور یہ جعلی ہے،
- اس سورۃ میں یہ آیت صحیح ہے اور یہ جعلی ہے،
- اس آیت میں یہ لفظ صحیح ہے اور یہ جعلی۔

وہ بچہ قرآن کریم کے ایک لفظ کا ترجمہ نہیں جانتا، اور کسی ایک سورۃ کا مفہوم اور شان نزول بھی اس کے علم میں نہیں ہے، اور قرآن کریم کا عالم نہیں ہے بلکہ صرف حافظ ہے اور اس نے طوطے کی طرح قرآن کریم کے الفاظ رٹے اور سننے سننے کے سوا کوئی کام نہیں کیا، لیکن انٹرنیٹ کے اس جدید ترین اور سائنٹفک ورک کو جانچنے اور اس کی چھانٹی کرنے کی لیے وہ بچہ کافی ہے۔ چنانچہ جس کام کو جانچنے اور چھانٹنے کے لیے پندرہ سال کا ایک بچہ کافی ہو اس سے قرآن کریم کی صحت پر کیا اثر پڑ سکتا ہے؟ یہ قرآن کریم کی حفاظت کا تکوینی نظام ہے اور اس کے ہوتے ہوئے قرآن کریم میں کسی رد و بدل اور اس کے کسی لفظ کے آگے پیچھے ہونے کا کوئی امکان کسی درجہ باقی نہیں رہا۔

رمضان المبارک قرآن کریم کو سننے و سنانے اور پڑھنے و دہرانے کا خاص مہینہ ہے۔ اس مہینے میں اہتمام کے ساتھ قرآن کریم پڑھا جاتا ہے، سنا جاتا ہے، سنایا جاتا ہے، دہرایا جاتا ہے اور پورا سال غفلت میں گزارنے کے بعد مسلمان ایک بار پھر قرآن کریم کے ساتھ اپنے تعلق کو تازہ کر لیتے ہیں۔

رمضان المبارک آخری مراحل میں ہے اور قرآن کریم کے نزول اور تکرار و تلاوت کا یہ مبارک مہینہ چند دنوں میں ہم سے رخصت ہونے والا ہے۔ اللہ کرے کہ یہ مہینہ ہمارے لیے قرآن کریم کے ساتھ اپنے تعلقات و معاملات کو درست کرنے کا ذریعہ ثابت ہو، اور یہ مبارک مہینہ ہمیں صحت و عافیت اور توفیق و قبولیت کے ساتھ زندگی میں بار بار نصیب ہو، آمین یا رب العالمین۔

رمضان المبارک کے چند اہم پہلو

(روزنامہ اسلام، لاہور—۵ نومبر ۲۰۰۳ء)

شب قدر کا مہینہ

رمضان المبارک ایک بار پھر ہماری زندگی میں آیا ہے اور خاموشی کے ساتھ گزرتا جا رہا ہے۔ اللہ تعالیٰ نے اسے قرآن کریم کا مہینہ فرمایا ہے کہ اس میں لوح محفوظ سے قرآن کریم اتارا گیا۔ اور جس رات یہ لوح محفوظ سے منتقل ہوا اُس رات کو اللہ تعالیٰ نے ”شب قدر“ قرار دے کر ایک ہزار مہینوں پر بھاری کر دیا۔ قرآن کریم نے اس ماہ میں مسلمانوں پر روزوں کا حکم صادر فرمایا اور کہا کہ روزے رکھنے سے تقویٰ پیدا ہوتا ہے اور روزہ رکھنے والوں میں پرہیزگاری کا ذوق بیدار ہوتا ہے۔ جناب نبی اکرم صلی اللہ علیہ وسلم نے اسے صبر و ضبط کا مہینہ قرار دیا ہے اور فرمایا ہے کہ اس میں دن کا روزہ اور رات کا قیام اللہ تعالیٰ کو بہت پسند ہے، اور اس مبارک مہینہ میں نیکیوں کا اجر بڑھ جاتا ہے۔

چاروں موسموں کا مہینہ

یہ چاند کا مہینہ ہے جو موسم بدلتا رہتا ہے، کبھی گرمیوں میں، کبھی بہار میں، کبھی برسات میں، اور کبھی سردیوں میں آتا ہے۔ رمضان المبارک تینتیس برسوں میں ہمارے موسموں کا چکر مکمل کر لیتا ہے۔ اور اس طرح ایک مسلمان بالغ ہونے کے بعد طبعی عمر تک سال کے ہر موسم کے روزے رکھ لیتا ہے کہ سال کا سب سے چھوٹا دن بھی اسے مل جاتا ہے اور سب سے بڑے دن کے روزے کا ثواب بھی وہ حاصل کر لیتا ہے، ہر ذوق کے لیے اس میں تسکین کا سامان فراہم ہو جاتا ہے۔

حضرت علی کرم اللہ وجہہ کا ارشاد گرامی ہے کہ مجھے تین چیزیں زیادہ پسند ہیں:

۱. گرمیوں میں روزے رکھنا،
۲. مہمان کی خدمت کرنا،

۳. تلوار لے کر دشمن کے خلاف جہاد کرنا۔

گر میوں کے روزے اللہ تعالیٰ کے خاص بندوں کی پسند ہیں۔ ایک واقعہ پڑھا تھا کہ پرانے زمانوں میں ایک صاحب مکہ مکرمہ سے طائف کی طرف جا رہے تھے، پیدل سفر کا زمانہ تھا۔ مکہ مکرمہ گرم شہر ہے اور موسم گرما میں اس کی ریت کی پیش کا ایک عجیب رنگ ہوتا ہے، جبکہ طائف اس سے زیادہ دور نہیں ہے مگر ٹھنڈا ہے اور گرمی کے موسم میں ٹھنڈک کے متلاشیوں کا مرکز بنا رہتا ہے، جیسے ہمارے ہاں راولپنڈی گرم شہر ہے مگر اس سے تھوڑے فاصلے پر مری ٹھنڈا علاقہ ہے۔

وہ صاحب مکہ مکرمہ سے طائف جا رہے تھے۔ راستہ میں ایک دوست ملا جو طائف سے مکہ مکرمہ کی طرف آ رہا تھا۔ ملاقات ہوئی، ایک دوسرے کا حال پوچھا اور دریافت کیا کہ کدھر جا رہے ہیں؟ ایک نے جواب دیا کہ رمضان المبارک قریب آ رہا ہے، مکہ مکرمہ گرم علاقہ ہے، اس لیے طائف جا رہا ہوں کہ ٹھنڈے علاقے میں روزے آرام سے رکھ لوں گا۔ دوسرے نے کہا کہ میں بھی اسی لیے طائف سے مکہ مکرمہ جا رہا ہوں کہ طائف ٹھنڈا علاقہ ہے، روزے کا مزہ نہیں آئے گا، مکہ مکرمہ چلنا ہوں جہاں خوب گرمی ہوگی، پیاس لگے گی اور روزے کا مزہ آئے گا۔

آسان روزوں کیلئے اجتہاد کا تقاضہ

یہ اپنے اپنے ذوق کی بات ہے، انسان کو اللہ تعالیٰ نے رنگارنگ کے ذوق اور مزاج عطا کیے ہیں۔ ہمارے ہاں پاکستان میں جب جولائی اور اگست کے روزے تھے اور گرمی، بھینے اور پیاس نے روزوں کو خوب چمکا رکھا تھا، تو بعض حضرات کی طرف سے یہ تجویزیں سامنے آئیں کہ بھٹی پر کام کرنے والے مزدور اور کھیت میں محنت کرنے والے کسان کے لیے یہ روزے بہت مشکل ہیں، اس لیے علماء کرام کو ان کے لیے کوئی آسانی پیدا کرنی چاہیے اور اجتہاد سے کام لینا چاہیے۔

یہ اجتہاد بھی ہمارے ہاتھ میں خوب ہتھیار ہے کہ جہاں کوئی مشکل محسوس ہوئی اجتہاد کے نام سے آسانیاں تلاش کرنا شروع کر دیں۔ ایک صاحب نے اس زمانے میں ایک قومی اخبار کے ذریعے تجویز دی کہ اگر علماء کرام اجتہاد سے کام لے کر فروری کے مہینہ کو رمضان قرار دے دیں تو دو فائدے ہوں گے:

۱. ایک یہ کہ روزوں کا موسم ہمیشہ کے لیے مناسب ہو جائے گا،
۲. اور دوسرا یہ کہ یکم مارچ کو عید قرار دینے سے ہر سال دو یا تین عیدوں کا مسئلہ بھی ختم ہو جائے گا۔

مگر علماء کرام کے لیے ایسی تجویزوں پر کان دھرنا مشکل تھا کہ اجتہاد کی کچھ حدود ہیں، طریق کار ہے اور شرائط ہیں جو صدیوں سے طے شدہ ہیں، ان کے دائرے میں رہنے والا عمل ہی اجتہاد کہلاتا ہے ورنہ الحاد بن جاتا ہے۔ اور اگر ان حدود اور شرائط کی پابندی کیے بغیر ”آزاد اجتہاد“ کا دروازہ کھل جائے تو دین کی شکل کچھ سے کچھ ہو جائے بلکہ اب تک کچھ سے کچھ ہو چکی ہوتی۔

نمازوں کی سہولت کیلئے اجتہاد کی فرمائش

چند سال قبل کی بات ہے کہ برطانیہ میں ٹرین کے سفر کے دوران ایک نوجوان میرے پاس آیا اور کہا کہ مولوی صاحب! آپ اجتہاد کر سکتے ہیں؟ اس کا مطلب یہ تھا کہ کیا میرے پاس اجتہاد کی کوئی اتھارٹی ہے؟ میں نے پوچھا کہ آپ کو کیا وقت درپیش ہے؟ کہنے لگا کہ ملازم آدمی ہوں اور نماز بھی پابندی سے پڑھتا ہوں لیکن ملازمت کے دوران مجھے ظہر اور عصر کے لیے چھٹی اور موقع نہیں ملتا، اس لیے میں اس بات کی اجازت چاہتا ہوں کہ ظہر کی نماز فجر کے ساتھ پیشگی پڑھ لیا کروں اور عصر کی نماز مغرب کے ساتھ لیٹ ادا کر لیا کروں۔

میں نے سوچا کہ اب اس وقت اس نوجوان کو اجتہاد کا مطلب اور اس کی حدود سمجھانا آسان بات نہیں ہے اس لیے میں نے کہا کہ بھائی! میں فقہی فقہی معاملہ کر سکتا ہوں آپ کا سارا کام نہیں کر سکتا۔ یعنی آپ کو یہ اجازت دے سکتا ہوں کہ اگر دفتر یا کارخانے میں واقعی نماز کی گنجائش نہیں ملتی تو مجبوراً ظہر اور عصر دونوں نمازیں شام کو مغرب کے ساتھ پڑھ لیا کریں کہ قضا تو ہوگی مگر نماز ہو جائے گی۔ لیکن ظہر کی نماز فجر کے ساتھ پیشگی پڑھنے کی اجازت نہیں دے سکتا کہ اس طرح سرے سے نماز ہوگی ہی نہیں۔ اس لیے آپ ہر ممکن کوشش کریں کہ ظہر اور عصر کو اپنے وقت میں ہی کسی طرح پڑھ لیا کریں، لیکن اگر کسی صورت میں ممکن نہ ہو تو پیشگی پڑھنے کی بجائے بعد میں آگے نماز کے ساتھ ادا کر لیں جو قضا کی صورت میں ادا ہو جائے گی۔

بنی اسرائیل کا رمضان

تفسیر مظہری میں حضرت مولانا قاضی ثناء اللہ پانی پتی نے بعض روایات کے حوالے سے لکھا ہے کہ بنی اسرائیل میں بھی رمضان المبارک ہی کا مہینہ روزوں کے لیے مقرر تھا اور وہ بھی اسی طرح سال کے سارے موسموں میں گھومتا تھا۔ ایک دور میں انہیں بھی گرمیوں کے سخت روزوں نے تنگ کیا تو علماء سے درخواست کی گئی کہ وہ لچک پیدا کریں اور روزوں کے لیے مناسب موسم متعین کر دیں۔ بنی اسرائیل کے علماء نے ایسا کر دیا اور موسم بہار کو روزوں کے لیے طے کر کے یہ اضافہ کیا کہ چونکہ ہم اپنی طرف سے شرعی معاملہ میں رد و بدل کر رہے ہیں اس لیے کفارے کے طور پر دس روزے زیادہ رکھا کریں گے، چنانچہ وہ اس طرح چالیس روزے رکھتے ہیں۔

سال بھر کی غفلت سے جگانے کا مہینہ

رمضان المبارک اللہ تعالیٰ کی خصوصی رحمتوں اور برکتوں کا مہینہ ہے اور قرآن کریم کا مہینہ ہونے کی وجہ سے اس کی مناسبت آج بھی قرآن کریم کے ساتھ زیادہ ہے۔ جس کا مظاہرہ عملی طور پر یوں ہوتا ہے کہ پورے سال کی بہ نسبت اس ماہ مبارک میں قرآن کریم کی تلاوت اور پڑھنے کا معمول ہر جگہ بڑھ جاتا ہے۔ تراویح اور قیام لیل میں قرآن کریم کی قرأت کے ساتھ ساتھ عام معمولات میں قرآن کریم پڑھنے اور سننے کی مقدار بڑھ جاتی ہے۔ گویا سال بھر غفلت میں بسر کرنے کے بعد اللہ تعالیٰ اس ماہ میں قرآن کریم کے ساتھ مسلمانوں کا جوڑ پھر سے تازہ کر دیتے ہیں اور بیٹریاں چارج ہو جاتی ہیں۔ یہ اللہ تعالیٰ کا تکوینی نظام ہے جو قرآن کریم کے ساتھ عام مسلمان کا تعلق تازہ کرنے کے علاوہ خود قرآن کریم کی مسلسل حفاظت کا بھی ایک اہم ذریعہ ہے۔ اس لیے کہ اگر تراویح میں قرآن کریم سنانے کا معمول نہ ہو تو بہت سے حافظ حضرات قرآن کریم یاد نہ رکھ سکیں، تراویح میں قرآن کریم سنانے کی پابندی اس بات کا ذریعہ بن جاتی ہے کہ قرآن کریم کے حفاظ کی ایک بڑی تعداد قرآن کریم یاد رکھنے کا اہتمام کرتی ہے اور قرآن کریم انہیں مسلسل یاد رہتا ہے۔

نبی اکرمؐ کا رمضان ام المؤمنین حضرت عائشہؓ کی نظر میں

ام المؤمنین حضرت عائشہؓ فرماتی ہیں کہ رمضان المبارک میں جناب نبی اکرم صلی اللہ علیہ وسلم کے

معمولات میں روزوں کے علاوہ دو باتوں کا مزید اضافہ ہو جاتا تھا:

۱. ایک یہ کہ قرآن کریم کی تلاوت و قرأت عام دنوں میں بھی جناب نبی اکرمؐ کا روزمرہ کا معمول ہوتا تھا، اور رات کی ایک تہائی وہ نوافل میں قرآن کریم پڑھتے تھے۔ لیکن رمضان المبارک میں اس کی مقدار بڑھ جاتی تھی اور حضرت جبرائیل علیہ السلام روزانہ آکر آنحضرتؐ کے ساتھ اس وقت تک نازل شدہ قرآن کریم کا دور کیا کرتے تھے۔
۲. اس کے ساتھ رمضان المبارک میں جناب نبی کریمؐ کی سخاوت بھی بڑھ جایا کرتی تھی۔ عام دنوں میں بھی معمول مبارک یہ تھا کہ کوئی سوالی آپؐ کے در سے خالی نہیں جاتا تھا، مگر رمضان المبارک میں تو آپؐ کی سخاوت کا یہ عالم ہوتا تھا کہ جیسے موسم گرما میں ٹھنڈی ہوا چلا دی جائے۔

روزے کو جناب رسول اکرم صلی اللہ علیہ وسلم نے صبر و ضبط کا ذریعہ بتایا ہے۔ اور یہ امر واقعہ ہے کہ روزے کی حالت میں کھانے، پینے اور دیگر خواہشات پر کنٹرول رکھنے سے انسان میں یہ ذوق بیدار ہوتا ہے کہ وہ ان چیزوں سے بھی اپنے نفس کو باز رکھے جو پورا سال اور دن رات ہر وقت کے لیے حرام ہیں۔ اسی بات کو اللہ تعالیٰ نے اس طرح بیان فرمایا ہے کہ روزے تم پر اس لیے فرض کیے گئے ہیں تاکہ تم تقی بن جاؤ اور تمہارے اندر پرہیزگاری پیدا ہو۔

روزے کے تین درجات امام غزالیؒ کی نظر میں

امام غزالیؒ نے روزے کے تین درجات بیان کیے ہیں، فرماتے ہیں کہ:

۱. ایک روزہ اس شخص کا ہے کہ اس نے روزے کی پابندی قبول کر کے کھانے پینے اور دیگر خواہشات پوری کرنے سے خود کو روکا ہوا ہے لیکن جسم کے باقی اعضا کا روزہ نہیں ہے۔ (یعنی) منہ، کان، آنکھیں، ہاتھ اور پاؤں وغیرہ حلال و حرام اور جائز و ناجائز کی تمیز کیے بغیر اپنے اپنے کام میں لگے ہوئے ہیں، وہ ممنوعہ کاموں سے نہیں رک رہے اور ان پر روزے کا کوئی اثر نہیں ہے۔ یہ روزہ اصطلاحی روزہ ہے جس سے فریضہ تو اس شخص کے ذمہ سے ساقط ہو جاتا ہے لیکن روزے کا مقصد پورا نہیں ہوتا کہ روزہ تقویٰ پیدا کرنے کے لیے فرض

کیا گیا ہے۔

۲. دوسرا روزہ اس شخص کا ہے کس جس کا صرف منہ، پیٹ اور شرمگاہ کا روزہ نہیں بلکہ اس کے سارے اعضا روزہ کی حالت میں ہیں۔ اس نے اس بات کا اہتمام کر رکھا ہے کہ زبان، کان، آنکھ، ہاتھ اور پاؤں وغیرہ سے بھی گناہ کا کوئی کام سرزد نہ ہونے پائے۔ یہی روزہ شریعت کا مقصود ہے اور اسی طرح کے روزے سے قرآن کریم کی منشا کی تکمیل ہوتی ہے۔

۳. جبکہ تیسرا روزہ اللہ تعالیٰ کے مقرب بندوں کا ہے کہ وہ دل و دماغ کا بھی روزہ رکھتے ہیں۔ یعنی اپنے دل و دماغ کو اللہ تعالیٰ کی یاد اور آخرت کی فکر میں اس قدر مصروف و مشغول رکھتے ہیں کہ اللہ تعالیٰ کے سوا کسی کا خیال دماغ میں نہ آنے پائے، اور اس کے سوا کوئی خواہش دل تک رسائی حاصل نہ کر سکے۔ یہ روزہ مقربین کا روزہ ہے جو بہت خاص لوگوں کو نصیب ہوتا ہے۔

رمضان المبارک گناہوں کی معافی کا مہینہ ہے۔ جناب رسول اللہ صلی اللہ علیہ وسلم نے فرمایا کہ جس نے رمضان المبارک کے دوران دن کے وقت ایمان اور ثواب کی نیت کے ساتھ روزے رکھے، اور راتوں کو ایمان اور ثواب کی نیت کے ساتھ تراویح اور تہجد و نوافل کی صورت میں قیام کیا، تو اس کے گزشتہ گناہ معاف ہو جاتے ہیں۔ جبکہ گناہوں کی معافی اور توبہ کی قبولیت کی ایک علامت بعض بزرگوں نے یہ بیان فرمائی ہے کہ اگر توبہ سے زندگی میں عملی تبدیلی آئی ہے تو یہ قبولیت کی نشانی ہے۔

خدا کرے کہ یہ رمضان المبارک ہمارے لیے حقیقی رحمتوں اور برکتوں کا باعث ہو، توبہ و استغفار کا ذریعہ بنے، زیادہ سے زیادہ اعمالِ صالحہ کے مواقع ہمیں اس میں فراہم ہوں اور سب سے بڑھ کر یہ ہماری زندگیوں میں خوشگوار تبدیلی کا سبب بن جائے، آمین یا رب العالمین۔

قرآن حکیم کے حقوق و آداب

(روزنامہ پاکستان، لاہور — ۷ نومبر ۲۰۰۳ء)

قرآن کریم کے لاکھوں حفاظ

رمضان المبارک گزرتا جا رہا ہے اور دنیا بھر میں مسلمان اپنے اپنے ذوق اور توفیق کے مطابق اس کی برکتوں سے فیضیاب ہو رہے ہیں۔ یہ قرآن کریم کا مہینہ ہے، اسی لیے اس میں قرآن کریم سب سے زیادہ پڑھا جاتا ہے اور نماز کے بغیر بھی اس کی عام طور پر تلاوت ہوتی ہے۔ سمجھ کر پڑھنے والے بھی اس کے پڑھنے اور سننے کا حظ اٹھا رہے ہیں، اور بغیر سمجھ پڑھنے سننے والے بھی اس کی برکات سے محروم نہیں ہیں۔

یہ قرآن کریم کا اعجاز ہے کہ کسی اور کتاب کے حافظ موجود نہیں، مگر اس کے حافظوں کی تعداد دنیا میں اس وقت نوے لاکھ کے لگ بھگ بتائی جاتی ہے، جنہوں نے قرآن کریم کو صرف یاد نہیں کیا بلکہ اسے یاد رکھنے کے لیے اس کو پڑھتے سنتے رہنا بھی ان کے معمولات میں شامل ہے۔

یہ بھی قرآن کریم کا اعجاز ہے کہ جتنا اس کتاب کو باقاعدہ پڑھا اور سنا جاتا ہے، دنیا کی کسی اور کتاب کو یہ اعزاز حاصل نہیں ہے۔ سورج کی گردش کے ساتھ ساتھ قرآن کریم کی قرأت کے مناظر بھی زمین کے گرد چکر لگاتے رہتے ہیں اور شب و روز کا شاید ہی کوئی ایسا وقت ہو جب دنیا کے کسی نہ کسی حصے میں اس کی تلاوت نہ ہو رہی ہو۔

نسلِ انسانی کیلئے قرآن کریم کا بنیادی پیغام

قرآن کریم اللہ تعالیٰ کا کلام اور خالق کائنات کا پیام ہے، جو ہر دور میں نسلِ انسانی کے لیے رہی رہا ہے کہ وہ اپنے مالک و خالق کو پہچانے، اور اس کے احکامات اور منشاء کے مطابق زندگی بسر کرے۔ قرآن کریم کی بنیادی دعوت وہی ہے، جو جنت سے حضرت آدم و حوا علیہما السلام کو زمین پر اتارتے وقت اللہ

تعالیٰ نے دی تھی:

”تمہارے پاس میری طرف سے ہدایات آتی رہیں گی، جو ان ہدایات کی پیروی کرے گا وہ خوف اور حزن سے نجات پائے گا، اور جس نے انکار اور تکذیب کا راستہ اختیار کیا وہ دوزخ کا ایندھن بنے گا۔“

حضرت آدم علیہ السلام سے حضرت محمد رسول اللہ صلی اللہ علیہ وسلم تک اللہ تعالیٰ کے ہر پیغمبر کا یہی پیغام رہا ہے کہ انسان اپنے خالق کو پہچانے، اس کے پیغام کو سمجھے، اس کے احکامات کے مطابق زندگی بسر کرے۔ اور یہ بات ہر وقت ذہن میں رکھے کہ اس عارضی اور وقتی زندگی میں اس نے اس حوالے سے جو طرز عمل اختیار کیا، اس کی ابدی اور ہمیشہ کی زندگی کا فیصلہ اسی کی بنیاد پر ہوگا۔ اسے قیامت کے روز دنیا میں کیے گئے اپنے اعمال کا حساب دینا ہوگا، اس حساب کتاب کے بعد اس کے جنت یا دوزخ میں جانے کا فیصلہ ہوگا۔

قرآن کریم کا اصل موضوع

قرآن کریم کے بحرِ ناپیدِ کنار سے غوطہ زنوں نے ہر قسم کے موتی حاصل کیے ہیں۔ چودہ سو برس سے مفسرین اور محققین ایک ایسے سمندر میں غوطہ زن ہیں جس کا کوئی کنارہ ہے نہ اس کی کوئی تہہ دکھائی دے رہی ہے۔ ہر غوطہ زن کو نئے موتی ملتے ہیں اور وہ نئے نئے نکات سے دنیا کو روشناس کراتا ہے۔ مؤرخ کو تاریخی حقائق ملتے ہیں، سائنسدان کو کائنات کے نئے نئے حقائق تک رسائی حاصل ہوتی ہے۔ فلسفی کو راہِ فکر دوڑانے کے لیے نئے میدان میسر آتے ہیں، اور انسانی معاشرت کی ہیئت اور نفسیات کا ادراک حاصل کرنے والوں کو نئی حکمتوں اور باریکیوں کا فیض ملتا ہے، مگر قرآن کریم کا اصل موضوع بندے کو اس کے مالک و خالق سے جوڑنا اور اس کی اطاعت و فرمانبرداری کے دائرے میں لانا ہے۔ اور یہی تمام حکمتوں سے بڑی حکمت، تمام رازوں سے بڑا راز، اور تمام فلسفوں سے بڑا فلسفہ ہے۔

قرآن کریم اور غیر مسلم

قرآن کریم پوری نسل انسانی کے لیے ہے، مگر ہم مسلمانوں نے اسے اپنے حصار میں لے رکھا ہے

اور نسل انسانی تک اس کی رسائی کی راہ میں رکاوٹ بنے ہوئے ہیں۔ مغربی ممالک میں مقیم مسلمانوں میں سے اگر کوئی مجھ سے پوچھتا ہے کہ کیا کسی غیر مسلم کو قرآن کریم دینا جائز ہے؟ مغربی ممالک کی بات اس لیے کر رہا ہوں کہ یہ سوال اکثر وہیں ہوتا ہے، ورنہ ساری دنیا کی صورت حال یہی ہے۔

قرآن کریم کے ادب و احترام کے حوالے سے یہ سوال درست بھی ہے کہ اللہ تعالیٰ نے فرمایا ہے کہ قرآن کریم کو طہارت والے لوگ ہی ہاتھ لگا سکتے ہیں، اور کافر عام طور پر طہارت کی حالت میں نہیں ہوتا اس لیے اس کے ہاتھ میں قرآن کریم دینا درست ہے یا نہیں؟ مگر میرا ذہن دوسری طرف چلا جاتا ہے اور بسا اوقات میرا جواب یہ ہوتا ہے کہ آپ جائز ہونے کی بات کر رہے ہیں اور یہ نہیں دیکھتے کہ غیر مسلموں تک قرآن کریم کو پہنچانا ہمارے فرائض میں شامل ہے، دعوت کے نقطہ نظر دیکھیں تو ہماری ذمہ داری ہے کہ ہم غیر مسلموں تک نہ صرف اسلام کی دعوت پہنچائیں بلکہ اللہ تعالیٰ کا پیام بھی انہیں سنائیں۔ اور اللہ تعالیٰ کا پیغام قرآن کریم کے بغیر کیسے پہنچایا جاسکتا ہے؟ جناب نبی اکرم کا ارشاد گرامی ہے:

”قرآن کریم تمہارے بارے میں گواہی دے گا۔ یہ گواہی تمہارے حق میں بھی ہو

سکتی ہیں اور تمہارے خلاف بھی ہو سکتی ہے۔“

گویا ایک مسلمان کے بارے میں قرآن کریم کی گواہی بہر حال ضروری ہے۔ طرز عمل صحیح ہوگا تو یہ گواہی حق میں ہوگی، اور رو یہ درست نہ ہوگا تو گواہی خلاف ہو جائے گی۔ آج ہم قرآن کریم پڑھتے ہیں، سنتے ہیں اور اس کے ساتھ عقیدت و محبت کا اظہار کرتے ہیں۔ یہ سب کچھ بجا ہے، درست ہے اور برکات کا باعث ہے، لیکن اس پہلو پر بھی ہمیں سوچ لینا چاہیے کہ کل قیامت کے روز ہمارے بارے میں اس کی گواہی کیا ہوگی؟ اور اگر اس کی گواہی ہمارے خلاف ریکارڈ پر آگئی تو پھر کون سی دلیل ہمارے کام آئے گی اور کون سا عذر ہم اللہ تعالیٰ کی عدالت میں پیش کر سکیں گے؟

قرآن کریم کے حقوق و آداب

قرآن کریم کے حقوق و آداب کی ایک لمبی فہرست مفسرین و فقہاء نے بیان کی ہے، لیکن ایمان و عقیدہ اور عقیدت و محبت کے بعد تین امور کا لحاظ رکھنا انتہائی ضروری ہے، اور یہ قرآن کریم کے ایسے

حقوق ہیں جن کی ادائیگی کے بغیر اللہ تعالیٰ کی اس مقدس کتاب پر ایمان کا تقاضا پورا نہیں ہوتا:

سمجھنے کا حق

پہلا حق یہ ہے کہ اسے سمجھا جائے، کیونکہ کسی بھی پیغام کا سب سے پہلا حق یہی ہوتا ہے۔ ہر پیغام کو اس کے سمجھنے والے اور پیغام لے کر آنے والے کی اہمیت کے مطابق سمجھنے کی کوشش کی جاتی ہے۔ اور پیغام وصول کرنے والا ہر شخص اپنی پہلی ذمہ داری یہی سمجھتا ہے کہ وہ اس پیغام کو سمجھے اور اس کے مفہوم و مقصد سے آگاہ ہو، جو اس کے لیے آیا ہے۔ مگر ہم مسلمانوں کی ایک بڑی اکثریت کا قرآن کریم کے ساتھ یہ معاملہ نہیں ہے، ہم قرآن کریم پر ایمان رکھتے ہیں، اس کی عقیدت و محبت ہمارے دلوں میں موجود ہے، اس پر کٹ مرنے کے لیے تیار ہو جاتے ہیں، اور اس کی تلاوت بھی کرتے ہیں، مگر بد قسمتی سے اسے سمجھنے کی کوشش نہیں کرتے، بلکہ اس کی ضرورت ہی محسوس نہیں کرتے۔ یہ قرآن کریم کی حق تلفی ہے۔ اور تھوڑا گہرائی میں جا کر سوچیں تو قرآن کریم کو سمجھنے سے لاپرواہی، توہین اور بے ادبی کی حدود تک بھی جا پہنچتی ہے۔ ہمیں اس طرز عمل پر نظر ثانی کرنی چاہیے۔

قرآن کریم کو سمجھنے کے حوالے سے ہمارا طرز عمل بہت عجیب ہے۔ یا تو سرے سے اسے سمجھنے کی کوشش ہی نہیں کریں گے، اور اگر سمجھنے پر آجائیں گے تو پھر دوسری انتہا پر ہوں گے کہ اس کے فہم کا معیار بھی خود ہی بن بیٹھیں گے کہ ہم نے قرآن کریم کی اس آیت کا مطلب یہی سمجھا ہے۔ حالانکہ سادہ سی بات ہے کہ ملک کے قانون سے ناواقفیت کا مطلب کہیں بھی یہ نہیں ہوتا کہ قانون کی کتاب ہاتھ میں لے کر جس نے جو مطلب سمجھ لیا، وہی اس کے لیے دلیل بن گیا۔ بلکہ قانون سے واقفیت وہی معتبر ہوتی ہے جو قانون جاننے والوں کے ذریعے ہو۔ اسی طرح قرآن کریم کا فہم بھی اس کے ماہرین کی وساطت سے ہو گا تو صحیح ہو گا، ورنہ فکری انتشار کا سبب بنے گا۔ بہر حال یہ قرآن کریم کا پہلا حق ہے کہ اسے سمجھا جائے۔

عمل کرنے کا حق

اللہ تعالیٰ کے پاک کلام کا دوسرا بڑا حق یہ ہے کہ اس کے احکام پر عمل کیا جائے اور اس کا کوئی حکم سامنے آنے پر ایک مسلمان کو بریک لگ جائے۔ حضرت عمر بن الخطابؓ کے اوصاف میں ان کے سوانح نگار اس بات کا بطور خاص تذکرہ کرتے ہیں کہ ”وہ اللہ کی کتاب پر رُک جانے والے تھے“۔ یعنی

قرآن کریم کا کوئی حکم سامنے آنے پر ان کے قدم یوں رک جاتے تھے جیسے سڑک پر سرخ متی کا نشان دیکھ کر ایک اچھے ڈرائیور کا پاؤں خود بخود بریک پر ٹک جاتا ہے۔ قرآن کریم کے حوالے سے ایک مسلمان سے شریعت کا یہی سب سے بڑا تقاضا ہے کہ وہ قرآن کریم کو سمجھ کر اس کے احکام و قوانین پر عمل کرے اور اگر کوئی کام کرتے ہوئے قرآن کریم کا حکم اس کے خلاف اس کے علم میں آجائے تو فوراً اسٹاپ ہو جائے اور اس کے قدم بے ساختہ رک جائیں۔

دوسروں تک پہنچانے کا حق

اس کے بعد قرآن کریم کا تیسرا بڑا حق مسلمانوں کے ذمہ یہ ہے کہ قرآن کریم کے پیغام اور تعلیمات کو نسل انسانی کے ہر شخص تک پہنچانے کی کوشش کریں۔ یہ ہماری ذمہ داری بھی ہے اور ہمارے دینی فرائض میں بھی شامل ہے۔ اور اگر اس پہلو سے دیکھا جائے تو بات بہت سنگین ہو جاتی ہے کہ ہماری غفلت سے جن لوگوں تک اسلام کی دعوت اور قرآن کریم کا پیغام نہیں پہنچ پاتا، ان کے کفر اور گمراہی کے ذمہ داری میں ہم بھی شریک ہو جاتے ہیں۔

رمضان المبارک کا آخری عشرہ قریب آ رہا ہے، اس میں قرآن کریم کی طرف ہماری رغبت بڑھ جاتی ہے۔ یہ بڑھنی بھی چاہیے کہ نزول قرآن کی رات ”لیلۃ القدر“ اسی عشرہ میں ہے۔ لیکن قرآن کریم کی قرأت، اس کے سماع، قرآن کریم کی محافل، شبینوں، نوافل اور دیگر سرگرمیوں کے ساتھ ساتھ ہم سب کو اس پہلو پر بھی توجہ دینی چاہیے کہ قرآن کریم کے حقوق کے حوالے سے ہماری صورت حال کیا ہے؟ اور اگر کل قیامت کے روز قرآن کریم نے بارگاہ ایزدی میں ہمارے خلاف ”حق تلفی“ کا استغاثہ کر دیا تو کیا بنے گا؟ اللہ تعالیٰ ہم سب کو قرآن کریم کے حقوق کو سمجھنے اور انہیں ادا کرنے کی توفیق سے نوازے۔ آمین یا رب العالمین۔

قدیم جاہلانہ اقدار اور تہذیبِ نو

(روزنامہ اسلام، لاہور—۸ نومبر ۲۰۰۵ء)

اس سال مدرسہ نصرۃ العلوم گوجرانوالہ کی جامع مسجد نور میں ماہ رمضان کی انتیسویں شب کو بعد از تراویح جو معروضات پیش کیں، ان کا خلاصہ قارئین کی نذر کر رہا ہوں۔

قرآن کریم اللہ تعالیٰ کا کلام ہے اور جناب نبی اکرم صلی اللہ علیہ وسلم کے معجزات میں سب سے بڑا معجزہ ہے۔ رسول اللہ صلی اللہ علیہ وسلم کے باقی معجزات پر بھی ہمارا ایمان ہے، البتہ ہم نے ان کا مشاہدہ نہیں کیا اور دیکھے بغیر خبر صحیح کی بنیاد پر ان پر ایمان رکھتے ہیں، مگر قرآن کریم وہ معجزہ ہے جس پر ہمارا ایمان بھی ہے اور اس کے اعجاز کا ہم اپنی آنکھوں سے مشاہدہ بھی کر رہے ہیں۔ مفسرین کرام نے قرآن کریم کے اعجاز کی بیسیوں وجوہ بیان فرمائی ہیں، جن کا وقتاً فوقتاً اظہار ہوتا رہتا ہے۔ میں ان میں سے دو تین کا تذکرہ کرنا چاہوں گا، جن کا ہم آج کے دور میں بھی کھلی آنکھوں سے مشاہدہ کر رہے ہیں۔

”جادو وہ جو سر چڑھ کر بولے“

ایک تو یہی تراویح میں قرآن کریم کا پڑھنا اور سننا ہے۔ قرآن کریم دنیا کی واحد کتاب ہے جو اس اہتمام کے ساتھ پڑھی اور سنی جاتی ہے اور اتنی تعداد میں ہر سال پڑھی جاتی ہے کہ اس کو شمار کرنا شاید کسی کے بس میں نہ ہو۔ میں نے اس سال رمضان المبارک کی پہلی رات کی تراویح امریکہ کے شہر ہاٹلی مور کی مسجد الرحمتہ میں پڑھی ہیں۔ قاری محمد زاہد صاحب نے، جو غالباً حضرت قاری اہل اللہ پانی پتی کے بھانجے ہیں، پانی پتی لہجے میں ڈیڑھ پارہ پڑھا اور بہت لطف آیا۔ سینکڑوں حضرات اور خواتین ان کے پیچھے تراویح ادا کر رہے تھے اور وہ بڑے مزے سے پڑھ رہے تھے۔ یہ منظر دیکھ کر میرے ذہن میں بات آئی کہ امریکہ میں جو عیسائیوں کی غالب اکثریت کا ملک ہے اور مسلمانوں کی تعداد شاید ایک یا دو فیصد سے زیادہ نہ ہو، مگر امریکہ کے مختلف علاقوں میں رمضان المبارک کے دوران تراویح میں قرآن کریم سننے والے حفاظ و قراء کا شمار کیا جائے تو وہ یقیناً سینکڑوں میں نہیں، بلکہ ہزاروں میں ہوں

گے۔ لیکن پچانوے فی صد سے زیادہ اکثریت رکھنے والے اس عیسائی ملک میں اگر انجیل سنانے والا کوئی حافظ تلاش کیا جائے تو ایک بھی نہیں ملے گا۔ یہ قرآن کریم کا اعجاز ہے اور اسی کے بارے میں کہا جاتا ہے کہ ”جادوہ جو سرچڑھ کر بولے“۔

مخالفت کا رد عمل

اسی طرح قرآن کریم کے اعجاز کے ایک اور پہلو پر بھی نظر ڈال لیں جو ہماری نگاہوں کے سامنے زندہ حقیقت کے طور پر موجود ہے اور پوری دنیا اس کا مشاہدہ کر رہی ہے، وہ یہ کہ دنیا میں قرآن کریم کی تعلیم کی جوں جوں مخالفت بڑھ رہی ہے، قرآن کریم کے حافظوں اور قاریوں کی تعداد میں مسلسل اضافہ ہو رہا ہے۔ قرآن کریم کی تعلیم اور اس کے مکاتب و مدارس کی مخالفت کی سطح دیکھ لیجئے، اس کی وسعت پر ایک نظر ڈال لیجئے اور پھر یہ منظر بھی دیکھیے کہ مخالفت، کردار کشی اور رکاوٹوں کے اس عالمگیر ماحول میں حافظوں، قاریوں اور عالموں کی تعداد میں کس قدر اضافہ ہو رہا ہے۔ یہ بھی قرآن کریم کے اعجاز کا ایک پہلو ہے، جس کا ہم جیسے پندرہویں صدی کے گنہگار اور بے کار مسلمان بھی نہ صرف مشاہدہ کر رہے ہیں، بلکہ اس پر پورے فخر کے ساتھ دنیا کی باقی اقوام کے سامنے سر اٹھائے کھڑے ہیں۔

قرآنی قوانین کے ثمرات

قرآن کریم کے ایک اور اعجاز کا بھی ہم نے آج کے دور میں کھلی آنکھوں سے مشاہدہ کیا ہے اور وہ دنیا کے ریکارڈ پر ہے۔ ہمارے پڑوس افغانستان میں اس وقت دو مسلوں نے دنیا بھر کو پریشان کر رکھا ہے اور انہیں ان کا کوئی حل سچائی نہیں دے رہا:

۱. ایک ”وار لارڈز“ کا مسئلہ ہے کہ قبائلی سرداروں کی باہمی چپقلش اور جنگوں پر قابو پانا مشکل نظر آ رہا ہے۔ ابھی افغانستان میں ہونے والے انتخابات کے نتائج کے حوالے سے بھی دنیا اسی تشویش کا اظہار کر رہی ہے کہ اس میں جنگی سرداروں کی بڑی تعداد پارلیمنٹ میں آگئی ہے۔

۲. دوسرا مسئلہ پوست کی کاشت کا ہے، جو اب افغانستان میں ریکارڈ مقدار میں کاشت ہو رہی

ہے۔ اس پر قابو پانے کا کوئی راستہ نظر نہیں آرہا ہے اور امریکہ اور اس کے اتحادی تمام تر کوششوں کے باوجود اسے ختم کرنے میں ناکام ہو گئے ہیں۔

مگر یہ دونوں مسئلے طالبان کے دور میں ان کے اختیار و حکومت کے دائرے میں مکمل طور پر قابو میں تھے۔ یو این او سمیت عالمی اداروں کی رپورٹوں کے مطابق اس دور میں طالبان حکومت کے دائرہ اختیار میں ”وار لارڈز“ کا کوئی وجود نہیں تھا اور پوسٹ کی کاشت بھی مکمل طور پر ختم ہو گئی تھی۔ ظاہر بات ہے کہ یہ صرف قرآن کریم کے قانون کی برکت تھی، ورنہ طالبان کے پاس نہ امریکہ سے زیادہ قوت تھی اور نہ ہی وہ امریکہ سے زیادہ سرمایہ اور وسائل رکھتے تھے۔ یہ صرف قرآن و سنت کے قوانین کے نفاذ کا ثمرہ تھا کہ وہ مسائل جنہوں نے دنیا بھر کو پریشانی سے دوچار کر رکھا ہے، ایک سادہ اور غریب سی حکومت کے قابو میں تھے اور یہ قرآن کریم کے اعجاز کی ایک عملی صورت ہے، جس کا مشاہدہ آج کی دنیائے بھی کیا ہے اور کسی قوم کے پاس اس اعجاز کا کوئی جواب موجود نہیں ہے۔

مذہب سے لاتعلقی کی مہم اور مسلمانوں کی مزاحمت

اس پس منظر میں یہ عرض کرنا چاہتا ہوں کہ بے شک زندگی کے باقی سب شعبوں میں ہم مغرب کے مقابلہ میں پسپا ہوئے ہیں، سائنس و ٹیکنالوجی میں ہم اس سے بہت پیچھے ہیں، صنعت و تجارت میں اس کے ہم پلہ نہیں ہیں، فوجی قوت میں اس کے پائنتگ بھی نہیں ہیں اور سیاست و حکومت میں بھی وہی ہم پر حاوی ہے، لیکن ایک شعبہ ایسا ہے جس میں آج بھی مغرب کو شکست کا سامنا ہے اور وہ اپنی مسلسل ناکامی پر دانت پیتا نظر آرہا ہے۔ وہ یہی قرآن و سنت کی تعلیمات کا میدان ہے، جس کی رونق اور بہاریں نہ صرف قائم ہیں، بلکہ ان میں مسلسل اضافہ ہو رہا ہے اور مغرب کو ان کا راستہ روکنے کی کوئی صورت دکھائی نہیں دے رہی ہے۔

جاہلیتِ قدیمہ اور جاہلیتِ جدیدہ

اس کے ساتھ یہ معروضی حقیقت بھی ہماری نگاہوں کے سامنے رہنی چاہیے کہ قرآن کریم کو آج بھی اسی صورت حال اور چیلنج کا سامنا ہے جس کا اسے آج سے چودہ سو برس پہلے اپنے نزول کے وقت سامنا تھا۔ کہتے ہیں تاریخ خود کو دہراتی ہے، اس لیے تاریخ کا پہیہ گھوم کر آج پھر اسی مقام پر کھڑا ہے

جہاں سے قرآن کریم نے اپنے سفر کا آغاز کیا تھا۔ انسانی سوسائٹی اسی طرح وحی الہی سے بے نیاز ہو کر خواہش پرستی کا شکار ہو چکی ہے۔ زنا، سود، جوا، بدکاری، فحاشی، عریانی، نسل پرستی اور دیگر معاشرتی برائیاں صرف لیبل اور میک اپ کی تبدیلی کے ساتھ جدید کلچر کے عنوان سے آج کی انسانی سوسائٹی کی مروجہ اقدار بن چکی ہیں۔ بلکہ میں تو کہا کرتا ہوں کہ جناب نبی کریم صلی اللہ علیہ وسلم نے حجۃ الوداع کے خطبہ میں جو تاریخی اعلان فرمایا تھا کہ "کل أمر الجاہلیۃ تحت قدمی" جاہلیت کی تمام قدریں میرے قدموں تلے ہیں۔ اس وقت رسول اللہ صلی اللہ علیہ وسلم نے جن اقدار و روایات کو جاہلی اقدار قرار دے کر پاؤں تلے روند ڈالا تھا، وہ سب کی سب ایک ایک کر کے جدید تمدن اور ترقی یافتہ ثقافت کے عنوان سے نئے میک اپ کے ساتھ پھر سامنے آگئی ہیں اور اس طرح قرآن کریم کو آج پھر انسانی سوسائٹی میں انہی مسائل کا سامنا ہے، جن سے نمٹ کر اس نے انسانی معاشرہ کو روشنی اور ترقی کی منزل کی طرف بڑھایا تھا۔

آج کی تہذیب و ثقافت جسے ترقی یافتہ اور جدید ثقافت سے تعبیر کیا جاتا ہے، قرآن کریم کی زبان میں وہی جاہلی ثقافت ہے جو قرآن کریم کے نزول اور جناب نبی اکرم صلی اللہ علیہ وسلم کی بعثت کے وقت دنیا میں موجود تھی۔ جدید دنیا نے اس میں کسی ایک قدر کا اضافہ بھی نہیں کیا، بلکہ میں یہ عرض کرنا ضروری سمجھتا ہوں کہ وہ جاہلیت آج کی جاہلیت سے بعض حوالوں سے بہتر تھی۔ اس کا ایک پہلو مثال کے طور پر عرض کرتا ہوں کہ جنسی آوارگی اس دور میں بھی بہت تھی اور زنا کو کوئی جرم تصور نہیں کیا جاتا تھا، مگر اس دور کی جاہلیت زنا کے نتیجے میں پیدا ہونے والے بچے اور اس کی ماں کو سوسائٹی کے رحم و کرم پر چھوڑ دینے کی بجائے اس کے ذمہ دار کا تعین کرتی تھی، جس کا تذکرہ بخاری شریف میں ام المؤمنین حضرت عائشہ رضی اللہ عنہا کی ایک تفصیلی روایت میں موجود ہے کہ بدکاری کی صورت میں بچہ پیدا ہونے پر اس کے نسب اور اس کی پرورش کی ذمہ داری کے تعین کا ایک باقاعدہ نظام موجود تھا۔ جبکہ آج کی جاہلیت نے بدکاری کا دروازہ چوپٹ کھول کر اس کے نتیجے میں پیدا ہونے والے بچوں اور ان کی ماؤں کو سوسائٹی کے دھکے کھانے کے لیے کھلا چھوڑ دیا اور اس پر پردہ ڈالنے کے لیے نسب میں باپ کے ذکر تک کو غیر ضروری قرار دے دیا۔

یہ گزارشات میں اس لیے پیش کر رہا ہوں کہ آج کی تہذیبی دنیا میں قرآن کریم کو جس چیلنج اور

صورتحال کا سامنا ہے وہ ہمارے سامنے ہو اور ہم اس میں اپنا کردار صحیح طور پر ادا کرنے کی تیاری کریں۔ میرا ایمان ہے کہ قرآن کریم آج بھی اس جاہلی تہذیب کو اسی طرح کرا س کرتا ہوا آگے بڑھے گا جس طرح اس نے اب سے ڈیڑھ ہزار برس قبل کی اسی نوعیت کی جاہلی ثقافت کو کرا س کر کے دنیا کو آسمانی تعلیمات کے سائے میں امن و سلامتی کا پیغام دیا تھا، مگر ہمارے سوچنے کی بات یہ ہے کہ ہم اس سلسلہ میں کیا کردار ادا کر رہے ہیں؟ آج ہمارے لیے قرآن کریم کا یہی پیغام ہے کہ ہم آج کے عالمی ماحول میں نسل انسانی تک قرآن کریم کا پیغام صحیح طور پر پہنچانے کے لیے اپنے کردار کا صحیح طور پر جائزہ لیں اور اپنی غفلتوں اور کوتاہیوں سے پیچھا چھڑاتے ہوئے عملی پیشرفت کا اہتمام کریں۔

ستائیس رمضان المبارک، یومِ آزادی کی قمری تاریخ

(روزنامہ اسلام، لاہور — ۲۲ اگست ۲۰۰۶ء)

حکیم محمد سعید شہید اور ہجری صدی

حکیم محمد سعید شہید رحمہ اللہ کی بات میرے ذہن سے اتر چکی تھی، مگر مولانا عبدالمجید لدھیانوی نے پھر یاد دلادی۔ بیسویں صدی عیسوی کے اختتام پر ہم نے اس حوالے سے کچھ پروگرام بنانا چاہے اور اس عنوان سے کچھ فکری اور نظریاتی پروگراموں کی ترتیب کرنا چاہی تو اس سلسلے میں مشاورت اور رہنمائی کے لیے مختلف ارباب دانش کو خطوط لکھے، جن میں حکیم محمد سعید شہید رحمہ اللہ بھی شامل تھے۔ حکیم صاحب ”الشریعہ“ کے مستقل قاری تھے اور مشوروں سے بھی حسبِ موقع نوازا کرتے۔ ہمارے اس خط کے جواب میں انہوں نے تعجب کا اظہار کیا اور فرمایا کہ

”ہم تو صدی کے حوالے سے تقریبات اور دیگر پروگرام ہجری صدی کے اختتام پر کر چکے ہیں اور ہماری صدی وہی ہے۔ آپ حضرات کو یہ نئے پروگرام کیسے سوچھ گئے ہیں؟“

ان کے اس ارشاد پر ہمیں بھی تنبیہ ہو اور ہم نے ہاتھ ڈھیلا کر دیا۔ حکیم صاحب رحمہ اللہ کا یہ ارشاد سو فیصد درست ہے، مگر یہ بھی حقیقت ہے کہ مارکیٹ میں رائج الوقت سکہ ہی چلتا ہے، اس لیے ہمارے ذہنوں اور معمولات میں شمسی تقویم کی حکمرانی چلی آرہی ہے۔

مولانا عبدالمجید لدھیانوی اور ہجری تقویم

گزشتہ ہفتے کے دوران مولانا عبدالمجید لدھیانوی دامت برکاتہم کی خدمت میں جامعہ باب العلوم کھڑوڑ پکا میں حاضری کا اتفاق ہوا اور انہوں نے بڑی شفقت اور دعاؤں سے نوازا، جبکہ اس سے قبل دارالعلوم مدنیہ، ماڈل ٹاؤن، بہاولپور میں ختم بخاری شریف کی تقریب کے موقع پر ان کے ارشادات

سننے کا موقع ملا۔ انہوں نے ہجری سن اور تقویم کے بارے میں بطور خاص بات کی اور کہا کہ ”ہمارے دینی مدارس کے امتیازات اور خدمات میں سے ایک بات یہ بھی ہے کہ انہوں نے ہجری تقویم کو زندہ رکھا ہوا ہے، اس طرح کہ دینی مدارس کے تعلیمی سال کا دورانیہ، امتحانات، تعطیلات اور دیگر متعلقہ امور ہجری سن کے اعتبار سے طے پاتے ہیں، ورنہ ہماری عام زندگی میں ہجری سن، تاریخ اور تقویم کا کوئی حوالہ باقی نہیں رہ گیا۔ حالانکہ شرعی مسئلہ یہ ہے کہ چونکہ بہت سے شرعی احکام و فرائض کی ادائیگی قمری ماہ و سال سے تعلق رکھتی ہے، اس لیے چاند کی رویت اور ہجری مہینوں اور سالوں کا حساب رکھنا امت کے لیے فرض کفایہ کا درجہ رکھتا ہے اور اس وقت یہ فرض کفایہ پوری امت کی طرف سے صرف دینی مدارس ادا کر رہے ہیں۔“

سعودیہ کے سرکاری نظم میں ہجری تقویم

مجھے اس موقع پر یاد آیا کہ سعودی عرب بھی اس فرض کفایہ کی ادائیگی میں ہمارے ساتھ شریک ہے اور سعودی عرب کے سرکاری اور دفتری امور ہجری سن و ماہ کے لحاظ سے انجام پاتے ہیں۔ مجھے ذاتی طور پر اس سلسلے میں دلچسپ واقعہ پیش آیا کہ ایک موقع پر میں نے لندن سے واپسی پر سعودی عرب میں کچھ وقت گزارنے کا پروگرام بنایا اور سعودی سفارت خانے سے وزٹ ویزا حاصل کر لیا، جو ایک ماہ کے لیے تھا۔ میں نے عمرہ کے ویزے کی درخواست دی تھی، مگر ان دنوں عمرہ کا ویزہ نہیں لگ رہا تھا۔ اس لیے مجھے ایک دوست کی سفارش پر سعودیہ کے سفیر محترم نے خصوصی حکم کے ذریعے وزٹ ویزا جاری کر دیا، میں نے اسے غنیمت سمجھا اور ریاض، جدہ، مکہ مکرمہ، مدینہ منورہ، بدر اور دیگر مقامات کی خوب سیر کی اور عمرہ کی سعادت سے بھی بہرہ ور ہوا۔

سعودی ویزے پر عیسوی تقویم کے ساتھ ساتھ ہجری تقویم کے اعتبار سے بھی تاریخ درج ہوتی ہے اور سرکاری طور پر اسی کا اعتبار ہوتا ہے۔ میں نے یہ پورا ماہ سعودیہ میں گزارا اور جب واپسی کے لیے جدہ ایئر پورٹ پہنچا تو صورتحال یہ تھی کہ ہجری ماہ کے حوالے سے سعودی عرب میں میرا قیام ویزے سے ایک دن زیادہ بنتا تھا، مگر شمسی حساب سے مہینہ پورا تھا۔ مجھے کاؤنٹر پر روک لیا گیا کہ آپ

نے ویزے کی مدت کی خلاف ورزی کی ہے اور ایک دن زیادہ گزارا ہے۔ میں نے کہا کہ میں نے ویزے کی مدت کی خلاف ورزی نہیں کی اور زیادہ وقت نہیں گزارا۔ اس پر کاؤنٹر پر کھڑے افسر اور میرے درمیان خاصی تکرار ہوئی۔ وہ ویزے میں درج قمری تاریخ پر انگلی رکھتا اور کہتا کہ تمہارا قیام ایک دن زائد بنتا ہے اور میں شمسی تاریخ پر انگلی رکھ کر اصرار کرتا کہ میرا قیام ایک ماہ پورا رہا ہے۔ جب ہماری تکرار زیادہ بڑھ گئی تو وہ مجھے اپنے افسر کے پاس لے گیا۔ اس نے ہماری بات سنی، میری طرف دیکھ کر مسکرایا اور اس افسر سے کہا کہ چھوڑو، جانے دو۔ یوں میری جان چھوٹ گئی، ورنہ مجھے ڈر لگ رہا تھا کہ اور کچھ ہو یا نہ ہو، اس تکرار میں میری فلائٹ نکل سکتی ہے۔

یوم آزادی کی تاریخ: چودہ اگست اور ستائیس رمضان

مولانا عبدالمجید لدھیانوی مدظلہ نے اس گفتگو میں فرمایا کہ

”ہم قیام پاکستان اور آزادی کا دن ۱۴ اگست کو مناتے ہیں۔ یہ درست ہے کہ ہمیں برطانوی استعمار سے آزادی ۱۴ اگست ۱۹۴۷ء کو ملی تھی اور پاکستان بھی ایک نئے ملک کے طور پر اسی روز دنیا کے نقشے پر نمودار ہوا تھا، مگر یہ بھی حقیقت ہے کہ جس رات پاکستان کے قیام کا باضابطہ اعلان ہوا وہ رمضان المبارک کی ستائیسویں شب تھی اور برکتوں اور رحمتوں والی رات تھی۔ اس لیے اگر ہم اپنی آزادی اور یوم آزادی کی نسبت ۱۴ اگست کی بجائے ۲۷ رمضان المبارک سے قائم رکھتے اور اس سلسلے کی تقریبات کا ۲۷ رمضان المبارک کو اہتمام کرتے تو ہمیں رمضان المبارک کی برکات کا حصہ بھی ملتا اور رمضان المبارک کی ستائیسویں شب کی نسبت سے دینی ماحول اور آزادی کے ساتھ دین کا تعلق بھی ذہنوں میں فروغ پاتا، مگر مغرب ہمارے ذہنوں پر اس قدر مسلط ہے کہ ہم اپنی تاریخ اور ماہ و سال کے حساب کا شرعی معیار بھی بھولتے جا رہے ہیں۔ عام لوگ تو رہے ایک طرف، علماء کرام کی اکثریت کا حال بھی یہ ہے کہ نہ قمری تاریخ یاد ہوتی ہے اور نہ مہینہ ذہن میں ہوتا ہے۔“

بہر حال یہ ہماری اجتماعی کوتاہیوں میں سے ہے، جس کی طرف توجہ کرنے اور توجہ دلانے کی

ضرورت ہے اور اس ضمن میں ایک اور بات بھی ذہن میں آرہی ہے، جو میرے والد محترم مولانا محمد سرفراز خان صفدر دامت برکاتہم ایسے موقع پر فرمایا کرتے تھے کہ

”تاجر حضرات اور زکوٰۃ ادا کرنے والے دیگر لوگوں کے لیے بھی ہجری تقویم کا حساب رکھنا شرعاً ضروری ہے۔ کیونکہ زکوٰۃ کی ادائیگی اور اس میں رقم پر سال گزرنے کی شرط میں ہجری اور قمری سن کا اعتبار ہے، جو شمسی سال سے دس دن چھوٹا ہوتا ہے اور دونوں کے حساب میں تینتیس سال میں ایک سال کا فرق پڑ جاتا ہے۔ اس لیے اگر کوئی صاحب شمسی حساب سے زکوٰۃ ادا کرتے ہیں تو تینتیس سال میں ان کی ایک سال کی زکوٰۃ رہ جائے گی جو انہوں نے ادا نہیں کی ہوگی۔“

والد محترم حضرت مولانا سرفراز خان صفدر کی یاد دہانی

بہر حال اس سال میں نے ۱۱۴ اگست کا دن کراچی میں گزارا۔ اس روز جامعہ انوار القرآن آدم ٹاؤن نار تھ، کراچی میں ختم بخاری شریف کی تقریب تھی، جامعہ کے مہتمم مولانا فداء الرحمن در خواستی مدظلہ کے ارشاد پر میری حاضری ضروری تھی، مگر ۱۳ اگست کو رات جامعہ عبداللہ بن مسعود رضی اللہ عنہ خان پور کے سالانہ اجتماع کی آخری نشست میں حاضری کے بعد کراچی کے سفر کا عزم کیا تو اگرچہ تیز گام پر میری سیٹ بک تھی، مگر گاڑیاں مسلسل دس دس بارہ بارہ گھنٹے لیٹ ہو رہی تھیں، اس لیے اسے ترک کرنا پڑا اور کوچ پر بیٹھ گیا، جس نے گیارہ گھنٹے کے مسلسل سفر کے بعد صبح ساڑھے دس بجے کراچی پہنچا دیا۔

منگھو پیر روڈ پر جامعہ عثمانیہ کی تقریب میں بھی شرکت کا وعدہ تھا۔ دیوبند سے مولانا سید محمد انظر شاہ کشمیری مدظلہ تشریف لائے ہوئے تھے۔ ان کی زیارت کی اور جامعہ عثمانیہ کے پروگرام میں حاضری کے بعد جامعہ انوار القرآن پہنچا، جہاں ایک پروقار تقریب میں مدرسہ صولتیہ مکہ مکرمہ کے شیخ الحدیث مولانا سیف الرحمن المہند نے دورہ حدیث کے طلبہ کو آخری سبق پڑھایا۔ ان کے علاوہ ریٹائرڈ بریگیڈیئر ڈاکٹر قاری فیوض الرحمن، مولانا عبدالرشید انصاری، مولانا فداء الرحمن در خواستی اور راقم الحروف نے بھی خطاب کیا۔

راقم الحروف نے اپنی گفتگو میں دورہ حدیث کے طلبہ اور علماء کرام کو اس طرف توجہ دلائی کہ بخاری شریف پڑھتے اور پڑھاتے ہوئے اس بات کو ضرور پیش نظر رکھیں کہ پہلی حدیث "انما الاعمال بالنیات" اور آخری حدیث "کلمتان حبیبتان" کے درمیان انہوں نے سال بھر میں جو کچھ پڑھا ہے یا پڑھ رہے ہیں، اس میں انسان کی انفرادی، خاندانی، قومی اور بین الاقوامی زندگی کے مسائل اور ضروریات کا کوئی پہلو تشنہ تو نہیں ہے۔ یہ اسلام کا اعجاز، نبی کریم صلی اللہ علیہ وسلم کا امتیاز اور بخاری شریف کی جامعیت ہے کہ اس میں انسانی زندگی کے ہر پہلو کے بارے میں آپ کو نبی اکرم صلی اللہ علیہ وسلم کی راہنمائی کا حوالہ ملے گا۔

آج کے دور میں جو کہ اجتماعیت کا دور ہے، سولائزیشن کا دور ہے اور معاشرت کے تیزی کے ساتھ ارتقا کا دور ہے، نبی کریم صلی اللہ علیہ وسلم کی تعلیمات کی اس جامعیت کو زیادہ اہمیت کے ساتھ نمایاں کرنے کی ضرورت ہے۔ اس لیے حدیث نبوی کی تعلیمات کا تذکرہ کرتے ہوئے آج کے حالات اور عالمی تناظر کو ضرور سامنے رکھ لیا کریں۔ اس سے بہت رہنمائی ملے گی اور وہ زیادہ اعتماد اور حوصلے کے ساتھ نبوی تعلیمات کو دنیا کے سامنے پیش کر سکیں گے۔

۱۵ اگست کو مجھے علی الصبح واپس آنا تھا، اس لیے کراچی کے یوم آزادی کا مشاہدہ نہ کر سکا، البتہ جامعہ عثمانیہ سے جامعہ انوار القرآن آتے ہوئے راستے میں دو نوجوانوں کو دیکھا کہ وہ موٹر سائیکل کے سائلنسر نکال کر سڑک پر گھوم رہے تھے اور موٹر سائیکل کے شور کی طرف پورے علاقے کو توجہ دلا کر اپنے ”ذوقِ آزادی“ کا اظہار کر رہے تھے، جبکہ ۱۵ اگست کو صبح ایئر پورٹ کی طرف جا رہا تھا کہ ہماری گاڑی کے ڈرائیور نے یکے بعد دیگرے تین اشارے پار کر دیے۔ وہ ہمارے ہی ایک عزیز ساتھی تھے، میں نے انہیں یاد دلایا کہ بھائی! آج بھارت کا یوم آزادی ہے، ہمارا یوم آزادی کل گزر چکا ہے، اس پر انہوں نے مسکراتے ہوئے رفتار کم کر دی۔

قرآن کریم اور رمضان المبارک کی برکات

(روزنامہ پاکستان، لاہور—۲۹ اکتوبر ۲۰۰۶ء)

اس سال رمضان المبارک کے آخری عشرے کے دوران مدرسہ نصرۃ العلوم گوجرانوالہ اور دیگر درجنوں دینی مراکز میں تراویح میں ختم قرآن کریم کے حوالے سے منعقد ہونے والی تقریبات میں گزارشات پیش کرنے کا موقع ملا، ان کا خلاصہ قارئین کی نذر کیا جا رہا ہے۔

زمین کی گردش اور تلاوت قرآن کریم

رمضان المبارک کا تعارف اللہ تعالیٰ نے قرآن کریم میں قرآن ہی کے حوالے سے کرایا ہے کہ یہ وہ مہینہ ہے جس میں قرآن کریم اتارا گیا۔ اس لیے قرآن کریم اور رمضان المبارک آپس میں لازم ملزوم ہیں۔ اور ان کا یہ جوڑا اس قدر مضبوط ہے کہ نہ صرف یہ کہ رمضان المبارک میں قرآن کریم اتارا گیا بلکہ اس مہینے میں اللہ تعالیٰ کی یہ مقدس کتاب پڑھی بھی سب سے زیادہ جاتی ہے۔ سال کے باقی گیارہ مہینوں میں قرآن کریم اتنا پڑھا اور سنا نہیں جاتا جتنا اس ماہ مبارک میں پڑھا اور سنا جاتا ہے۔ آپ تراویح کے حوالے سے دیکھ لیں کہ تراویح میں روزانہ بیک وقت کتنی جگہوں پر قرآن کریم پڑھا اور سنا جاتا ہے؟ اور پھر یہ بھی دیکھیں کہ تراویح کا وقت ساری دنیا میں ایک نہیں ہے:

- ہم جب سحری کھا رہے ہوتے ہیں، اس وقت بھی دنیا میں کسی جگہ تراویح کا وقت ہوتا ہے،
- جب ہم صبح آرام سے فارغ ہو کر دفتر، دکان اور کام پر جا رہے ہوتے ہیں تب بھی کہیں تراویح ہو رہی ہوتی ہیں،
- اور جس وقت ہم روزہ افطار کرتے ہیں، اس وقت بھی دنیا کے کسی نہ کسی خطے میں ہزاروں مسلمان تراویح پڑھ رہے ہوتے ہیں۔

گویا رمضان المبارک کے دوران شب و روز میں کوئی لمحہ ایسا نہیں ہوتا جب دنیا کے کسی نہ کسی حصے میں تراویح ادا نہ کی جا رہی ہوں، اور ہزاروں کی تعداد میں مسلمان نماز کی حالت میں کھڑے قرآن کریم

نہ سن رہے ہوں۔ یہ قرآن کریم کا وہ اعجاز ہے جس کا ہم کھلی آنکھوں سے آج کے دور میں مشاہدہ کر رہے ہیں، بلکہ خود بھی اس میں شریک اور حصہ دار ہیں۔

حفاظ کرام، دنیا کے ہر خطہ میں

ہمارا موجودہ دور تنزل کا دور ہے، ادبار کا دور ہے اور انحطاط کا دور ہے، لیکن معروضی صورت حال یہ ہے کہ زندگی کے باقی تمام شعبوں میں ہم سمٹ رہے ہیں، سکڑ رہے ہیں اور سہمے ہوئے ہیں، مگر قرآن کریم کا دائرہ پھیلتا جا رہا ہے اور اس کی وسعتوں میں مسلسل اضافہ ہو رہا ہے۔ دنیا کا کوئی ملک ایسا نہیں ہے جس میں قرآن کریم کے مدارس نہ ہوں، ہزاروں بچے جس میں حافظ قرآن نہ بن رہے ہوں، اور مختلف عنوانات سے قرآن کریم پڑھنے اور سننے کا عمل جاری نہ ہو۔

میں اس سلسلہ میں اپنے ایک ذاتی مشاہدے اور تاثر کا تذکرہ کرنا چاہوں گا کہ گزشتہ سال رمضان المبارک کا ابتدائی عشرہ میں نے امریکہ میں گزارا اور پہلی شب کی تراویح بالٹیمور کی مسجد رحمت میں پڑھیں۔ پاکستان ہی سے تعلق رکھنے والے ایک قاری صاحب نے، جو میرے ہمنام ہیں، ڈیڑھ پارہ پڑھا، سینکڑوں مرد اور ان کے ساتھ سینکڑوں عورتیں ملحقہ ہال میں نماز تراویح ادا کر رہی تھیں۔

میں قاری زاہد صاحب کی افتدائیں تراویح پڑھ رہا تھا کہ میرا ذہن اچانک اس سوال کی طرف گھوم گیا کہ امریکہ میں اس وقت نماز تراویح میں قرآن کریم سنانے والے حفاظ و قراء کی تعداد کیا ہوگی؟ میں چونکہ امریکہ بہت مرتبہ گیا ہوں اور اس کے متعدد شہروں میں گھوما پھرا ہوں، اس لیے اپنے اندازے سے سوال کا جواب یہ سوچا کہ امریکہ کے مختلف علاقوں میں مسلمانوں کو تراویح میں قرآن کریم سنانے والے حافظوں اور قاریوں کی تعداد یقیناً ہزاروں میں ہوگی۔

دیگر مذہبی کتابوں کے حفاظ؟

اس کے ساتھ ہی دوسرا سوال ذہن میں آ گیا کہ امریکہ کی مجموعی آبادی میں مسلمانوں کا تناسب ایک فیصد اور دو فیصد کے درمیان بتایا جاتا ہے، جبکہ عیسائیوں کی آبادی پچانوے فیصد سے کسی طرح کم نہیں ہوگی۔ اور امریکہ کے عیسائی یورپ کے عیسائیوں کی طرح لامذہب نہیں ہیں بلکہ مذہب اور اس کی عبادت و اقدار کے ساتھ لگاؤ رکھتے ہیں، لیکن کیا پچانوے فیصد آبادی رکھنے والے مسیحیوں کو ڈیڑھ

فیصد آبادی رکھنے والے مسلمانوں کے ہزاروں حفاظ قرآن کریم کے مقابلے میں اپنی مذہبی کتاب کا ایک بھی ایسا حافظ مل جائے گا جو اسی طرح آگے کھڑا ہو کر بائبل کی کوئی کتاب زبانی پڑھ دے، جس طرح روانی اور تسلسل کے ساتھ حفاظ قرآن کریم سنتے ہیں؟ کافی سوچ و بچار کے بعد بھی مجھے اس سوال کا جواب اثبات میں نہ ملا۔

یہ قرآن کریم کے اعجاز کا وہ سدا بہار پہلو ہے جس کا ہم اپنی آنکھوں سے مشاہدہ کر رہے ہیں۔ اور یہ پہلو ایسا ہے جس کے ساتھ مسلمان کا تعلق آج بھی قائم ہے، بلکہ یہ عرض کیا جائے تو مناسب ہوگا کہ اللہ تعالیٰ رمضان المبارک میں دنیا بھر کے مسلمانوں کا تعلق قرآن کریم کے ساتھ ایک بار پھر تازہ کر دیتے ہیں۔ میں کبھی کبھی سوچتا ہوں کہ اگر رمضان المبارک میں تراویح اور قیام اللیل کا یہ مربوط نظام نہ ہوتا، اور ہر طرف قرآن کی قرأت اور سماع کی گہما گہمی نہ ہوتی، تو کیا ہمارا قرآن کریم کے ساتھ یہ جوڑ باقی رہتا جو آج سب کو نظر آ رہا اور دنیا بھر اسلام دشمن قوتوں کے لیے اضطراب اور بے چینی کا باعث بنا ہوا ہے؟ بلکہ قرآن کریم کے حفاظ اور قراء کرام، جو یقیناً دنیا میں ایک کروڑ کے لگ بھگ ضرور ہوں گے، کیا تراویح، شبینہ اور قیام اللیل کے اس سسٹم کے بغیر قرآن کریم حفظ کر لینے کے بعد اسے زندگی بھر یاد رکھنے میں کامیاب ہو پاتے؟

رمضان المبارک، قرآن کریم سے تعلق قائم رکھنے کا ذریعہ

رمضان المبارک کی برکات میں سے صرف اس ایک برکت کی وسعت اور تنوع پر غور کر لیا جائے تو ایمان تازہ ہو جاتا ہے کہ اس کے ذریعے دنیا بھر کے مسلمانوں کا تعلق قرآن کریم کے ساتھ قائم ہے اور ہر سال اس کی تجدید ہو جاتی ہے۔ بلکہ اس صورت حال کی یہ تعبیر بھی نامناسب نہیں ہوگی کہ ہماری سال بھر کی غفلتوں، بے پروائیوں اور کوتاہیوں کے بعد اللہ تعالیٰ رمضان المبارک میں ہمیں پھر سے قرآن کریم کے ساتھ جوڑ دیتے ہیں اور ہماری بیڑیاں اپنی اپنی گنجائش کے مطابق چارج ہو جاتی ہیں۔ قرآن کریم کے ساتھ ہم جس قدر عقیدت کا اظہار کریں کم ہے۔ کیونکہ وہ ہمارے لیے ہدایت اور رہنمائی کا سرچشمہ تو ہے ہی، ہماری وحدت اور ہم آہنگی کا بھی سبب بڑا ذریعہ ہے۔

قرآن کریم ہمیں کس نظر سے دیکھتا ہے؟

لیکن میں اس سے ہٹ کر ایک اور پہلو سے کچھ عرض کرنا چاہتا ہوں کہ ہم تو قرآن کریم کے بارے میں بہت کچھ کہتے ہیں اور مختلف حوالوں سے اپنے تعلق اور عقیدت کا اظہار کرتے ہیں، لیکن ہمیں یہ بھی سوچنا چاہیے کہ خود قرآن کریم ہمارے بارے میں کیا کہتا ہے اور وہ ہمیں کس نظر سے دیکھتا ہے؟ اس سلسلہ میں سورۃ الفاطر کی آیت نمبر ۲۳ آپ کے سامنے تلاوت کی ہے جس میں اللہ تعالیٰ نے دو باتیں فرمائی ہیں:

- ایک یہ کہ جن لوگوں کو ہم نے قرآن کریم کا وارث بنایا ہے ان کا انتخاب ہم نے خود کیا ہے،
 - اور دوسری بات یہ ہے کہ جو لوگ قرآن کریم کے وارث ہیں وہ تینوں درجوں پر ہیں۔ ایک طبقہ ان میں ظالم ہے، دوسرا مقتصد ہے، اور تیسرا سابق بالخیرات ہے۔
- قرآن کریم کے وارث کون ہیں؟ اس سلسلہ میں مفسرین کرام دو باتیں فرماتے ہیں اور دونوں اپنے اپنے درجے میں درست ہیں:

۱. ایک یہ کہ پوری امت بحیثیت امت قرآن کریم کی وارث ہے، اور اس میں شبہ کی کوئی بات نہیں کہ اقوام عالم کے تناظر میں دیکھا جائے تو امت محمدیہ ہی قرآن کریم کی وارث کہلائے گی۔ دوسرا قول یہ ہے کہ قرآن کریم کے وارث وہ لوگ ہیں جن کا قرآن کریم کے ساتھ کوئی نہ کوئی عملی تعلق ہے، پڑھتے ہیں، پڑھاتے ہیں، تعلیم دیتے ہیں، اس کی تنفیذ کرتے ہیں اور کسی بھی حوالے سے اللہ تعالیٰ کی اس آخری کتاب کی خدمت کرتے ہیں۔ ان دونوں باتوں میں کوئی تضاد نہیں ہے اور یہ دونوں طبقے اپنی اپنی جگہ وارث ہیں اور اللہ تعالیٰ فرماتے ہیں کہ ان کا انتخاب میں نے خود کیا ہے۔ امتی ہونے کے حوالے سے دیکھ لیجئے کہ ہم جناب نبی اکرم صلی اللہ علیہ وسلم کے امتی ہیں اور اس وجہ سے قرآن کریم کے وارثوں میں شامل ہیں، لیکن امتی ہونے میں ہماری کسی خواہش اور چوائس کا دخل نہیں ہے، یہ خالصتاً اللہ تعالیٰ کا انتخاب ہے کہ اس نے ہمیں مسلمان گھرانوں میں پیدا کیا اور ہم جناب نبی اکرم کی امت میں شمار ہو گئے ہیں، ورنہ وہ ہمیں کسی سکھ، ہندو، عیسائی یا مجوسی کے گھرانے میں بھی پیدا کر سکتا تھا۔
۲. دوسری بات اس آیت کریمہ میں یہ فرمائی گئی ہے کہ قرآن کریم کے وارث تین حصوں میں

تقسیم ہیں: ایک حصے کو ظالم کہا گیا ہے، دوسرے کو مقتصد کے عنوان سے یاد کیا گیا ہے، اور تیسرے حصے کو سابق بالخیرات سے تعبیر کیا گیا ہے۔ ان تینوں تعبیرات سے کیا مراد ہے؟ اس پر مفسرین کرام نے بہت سے نکات بیان فرمائے ہیں، جن میں سے امام فخر الدین رازیؒ کے بیان کردہ دو تین تفسیری نکات کا ذکر کروں گا جو انہوں نے ”تفسیر کبیر“ میں ذکر فرمائے ہیں:

- ظالم سے مراد وہ ہیں جو قرآن کریم نہیں پڑھتے، مقتصد سے مراد وہ ہیں جو پڑھتے تو ہیں عمل نہیں کرتے، اور سابق سے مراد وہ لوگ ہیں جو پڑھتے بھی ہیں اور عمل بھی کرتے ہیں۔
 - ظالم سے مراد وہ ہیں جو قرآن کریم کے پڑھنے اور سمجھنے سے بے پروا ہیں، مقتصد سے مراد وہ ہیں جو پڑھنے اور سمجھنے کی کوشش میں لگے رہتے ہیں، اور سابق وہ لوگ ہیں جو قرآن کریم کا علم اور فہم رکھتے ہیں۔
 - ظالم سے مراد وہ ہیں جو پڑھتے ہیں مگر عمل نہیں کرتے، مقتصد سے مراد وہ ہیں جو پڑھتے بھی ہیں اور عمل بھی کرتے ہیں، جبکہ سابق سے مراد وہ لوگ ہیں جو خود بھی عمل کرتے ہیں اور دوسروں تک بھی پہنچاتے ہیں۔
 - ظالم سے مراد وہ ہیں کہ جن کے روزمرہ معمولات میں گناہ غالب ہوتے ہیں، مقتصد سے مراد وہ ہیں جن کی نیکیاں اور گناہ یکساں اور برابر رہتے ہیں، جبکہ سابق سے مراد وہ حضرات ہیں جن کی زندگی کے اعمال میں نیکیاں گناہوں پر غالب ہوتی ہیں۔
- یہ ساری تعبیرات ایک دوسرے سے ملتی جلتی ہیں، صرف اظہار کے پہلوؤں کا فرق ہے ورنہ سب کا نتیجہ اور ثمر ایک ہی ہے۔ اور میں اس آیت کریمہ کے حوالے سے اپنے آپ کو، آپ سب حضرات کو اس بات پر غور و فکر کی دعوت دینا چاہوں گا کہ یہ وہ درجہ بندی ہے جو خود قرآن کریم نے ہمارے بارے میں کی ہے اور ہمیں مختلف حصوں میں تقسیم کر دیا ہے، جس کو دیکھ کر ہم میں سے ہر شخص کو اپنے بارے میں جائزہ لینا چاہیے کہ اس کا شمار کس درجے میں ہوتا ہے اور وہ کس کیسٹنگری میں شامل ہے؟

قرآن کریم کے ساتھ تعلق کے بارے میں اس پہلو پر غور و فکر کی دعوت دیتے ہوئے ایک اور

بات بھی عرض کرنا چاہتا ہوں کہ رمضان المبارک اب ہم سے رخصت ہو چکا ہے، اس دوران قرآن کریم کی تلاوت و سماع اور نیکی کے دیگر مختلف اعمال کے ساتھ ہمارے تعلق میں جو تجدید اور تازگی آئی ہے اسے صرف اس ماہ تک محدود نہیں رہنا چاہیے، بلکہ کوشش کرنی چاہیے کہ رمضان المبارک کے بعد بھی اس کا تسلسل قائم رہے۔

رمضان المبارک میں نبی اکرم ﷺ کا معمول

(دارالہدیٰ، اسپرنگ فیلڈ، ورجینیا، امریکہ میں خطاب بتاریخ ۳ ستمبر ۲۰۰۷ء کا منتخب حصہ)

ایک روایت میں آتا ہے کہ جب رمضان المبارک کا آخری عشرہ آتا تھا تو اُحییٰ لیلہ وشد منزورہ و
ایقظ اہلہ۔ کمر باندھنا ایک محاورہ ہے۔

یعنی حضورؐ رمضان کے آخری عشرے میں نماز، روزہ اور عبادت کے لیے کمر کس لیتے تھے۔
دوسرا یہ کہ آپ رات کو زندہ کرتے تھے یعنی عام دنوں میں آپ رات کا تیسرا حصہ عبادت کرتے
تھے، جبکہ رمضان میں ساری رات عبادت فرمایا کرتے تھے۔

تیسرا جملہ یہ ہے کہ اکیلے نہیں بلکہ گھر والوں کو بھی عبادت کے لیے بیدار کیا کرتے تھے۔ محدثین
فرماتے ہیں کہ حضورؐ گھر والوں کو ترغیب بھی دیتے تھے اور اس پر کچھ سختی بھی فرمایا کرتے تھے۔ ایک
روایت میں ہے کہ رمضان کی ایک رات میں حضورؐ عبادت کر رہے تھے کہ اچانک فرمایا دیکھو اللہ کی کتنی
انوار و برکات نازل ہو رہی ہیں، کوئی جا کر ان حجرے والیوں کو بھی جگائے کہ اللہ کی بند یو! اللہ کی رحمتیں
بانٹی جا رہی ہیں، اٹھو اور اللہ کی ان رحمتوں اور برکتوں سے اپنا حصہ وصول کرو۔

قرآن کریم کے حقوق اور قرآن فہمی کے ضروری تقاضے

(روزنامہ پاکستان، لاہور—۲۷ ستمبر ۲۰۰۷ء)

۱۷ ستمبر سے ۲۲ ستمبر ۲۰۰۷ء تک کی مسجد بروکلین، نیویارک میں نماز تراویح کے بعد نمازیوں کے سامنے ”قرآن کریم کے حقوق“ اور ”قرآن فہمی کے ضروری تقاضے“ کے عنوان پر مسلسل گفتگو کا موقع ملا، جس کا خلاصہ قارئین کی خدمت میں پیش کیا جا رہا ہے۔

آسمانی تعلیمات کی محفوظ کتاب

قرآن کریم اللہ تعالیٰ کا کلام ہے، جو قیامت تک نسلِ انسانی کی رہنمائی اور ہدایت کے لیے جناب نبی کریم صلی اللہ علیہ وسلم پر نازل ہوا اور اس وقت ان آسمانی کتابوں میں سے صرف وہی محفوظ حالت میں موجود ہے جو حضرات انبیاء کرام علیہم السلام پر نازل ہوئیں۔ قرآن کریم نہ صرف پوری طرح محفوظ حالت میں موجود ہے، بلکہ سب سے زیادہ پڑھا جا رہا ہے اور سب سے زیادہ سنا جا رہا ہے۔

قرآن کریم کی وسعت پذیری

اللہ تعالیٰ نے اسے یہ اعزاز اور اعجاز عطا فرمایا ہے کہ دن بدن اس کا دائرہ وسیع سے وسیع تر ہوتا جا رہا ہے اور اللہ تعالیٰ کی قدرت ہے کہ دنیا میں جوں جوں مسلمانوں کی حالت چلتی ہو رہی ہے قرآن کریم کا دائرہ پھیل رہا ہے۔ اس وقت بتایا جاتا ہے کہ دنیا میں ایک کروڑ سے زیادہ حافظ قرآن کریم موجود ہیں، جو دن رات قرآن کریم کی تلاوت کرتے ہیں اور رمضان المبارک چونکہ قرآن کریم کے نزول کا مہینہ ہے، اس لیے اس مہینے میں قرآن کریم کی تلاوت بھی زیادہ ہوتی ہے۔

قرآن کریم یاد کرنے کی آسانی

قرآن کریم کے بارے میں خود اللہ تعالیٰ کا ارشاد ہے کہ ہم نے قرآن کریم کو ”ذکر“ کے لیے آسان کر دیا ہے۔ اس ”ذکر“ کا معنی یہ بھی ہے کہ یاد کرنے کے لیے قرآن کریم کو آسان کر دیا گیا ہے، جس کا ہم گزشتہ چودہ سو برس سے مسلسل مشاہدہ کر رہے ہیں کہ یہ بڑی آسانی سے یاد ہو جاتا ہے، بچوں کو بھی یاد ہوتا ہے اور بوڑھے بھی اسے یاد کر لیتے ہیں، مرد بھی یاد کرتے ہیں اور عورتوں کو بھی حفظ ہو جاتا ہے۔ میں نے سات سال کی بچی بھی قرآن کریم کی حافظہ دیکھی ہے اور ساٹھ سال کی خاتون کو بھی قرآن کریم یاد کرتے اور مکمل کرتے دیکھا ہے۔ یہ قرآن کریم کی صداقت کی دلیل اور اس کا اعجاز ہے، جو ہمارے زوال کے دور میں بھی پوری قوت کے ساتھ دنیا کو اپنی طرف متوجہ کر رہا ہے۔

قرآن کریم سمجھنے کی آسانی

اسی طرح ”ذکر“ کا یہ معنی بھی ہے کہ قرآن کریم کو سمجھنے کے لیے آسان کر دیا گیا ہے اور اللہ تعالیٰ نے اس میں عام انسانوں تک اپنا پیغام پہنچانے کے لیے عام فہم زبان اور عام فہم اسلوب اختیار کیا ہے۔ انسانوں میں ذہنی، علمی اور فکری حوالے سے جتنے درجات بھی ہیں، ان سب کے لیے قرآن کریم میں ان کی ذہنی سطح پر گفتگو کا سامان موجود ہے، لیکن عام لوگوں کے لیے ان کی ذہنی سطح پر بات کی گئی ہے اور اللہ تعالیٰ نے مشکل سے مشکل مسئلے میں ایک عام انسان کو سمجھانے کے لیے اس کی نفسیات اور ذہنی سطح کا لحاظ رکھا ہے۔

ایک مثال سے اس بات کا جائزہ لے لیجئے کہ ہم جب چار پانچ سال کے بچے کی تعلیم کا آغاز کرتے ہیں تو اسے سب سے پہلے اس کے ارد گرد ماحول میں موجود اور اس کے مشاہدے میں آنے والی چیزوں کے نام بتائے جاتے ہیں۔ الف انار اور اے اپیل اسی کی عملی صورت ہے۔ یہ تعلیم کا بالکل ابتدائی لیول ہوتا ہے اور نسل انسانی کی تعلیم کا جب آغاز ہوا تھا تو آدم علیہ السلام کو بھی سب سے پہلے چیزوں کے نام ہی بتائے گئے تھے۔ اسے مشاہدات کی زبان کہتے ہیں کہ ارد گرد مشاہدے میں آنے والی چیزوں کے نام اور فائدے بتا کر ایک بچے کی تعلیم شروع کی جاتی ہے۔

میں عرض کیا کرتا ہوں کہ اللہ رب العزت نے قرآن کریم میں ہمیں بہت سی باتیں سمجھانے کے

لیے یہی اسلوب اختیار کیا ہے۔ اللہ تعالیٰ کا وجود، اس کی قدرت اور اس کی توحید کو اگر فلسفہ کی زبان میں بیان کیا جائے تو یہ مشکل ترین مسائل شمار ہوتے ہیں، لیکن اللہ تعالیٰ نے ہمیں یہ مسائل سمجھانے کے لیے ارد گرد کے مشاہدے کی دعوت دی ہے اور جا بجا فرمایا ہے کہ زمین کو دیکھو، آسمان کو دیکھو، سورج اور چاند کے نظام کو دیکھو، درخت اور پودے دیکھو، ہوا اور پانی کے سسٹم کو دیکھو، بادل برستے دیکھو اور خود اپنے وجود اور جسم کے اندر کی صلاحیتوں کو دیکھو کہ یہ کس نے بنائی ہیں، ان کا خالق کون ہے اور ان کو ایک سسٹم کے مطابق کون چلا رہا ہے؟ تمہیں خود بخود خدا کے وجود کا پتہ چل جائے گا، اس کی قدرت کا اندازہ ہو گا اور اس کی توحید پر تمہارا یقین پختہ ہو گا۔

اللہ تعالیٰ کی وحدانیت کی دلیل

ایک جگہ فرمایا کہ یہ زمین، آسمان، چاند اور ستاروں کا جو نظام پورے ضبط اور یکسانیت کے ساتھ چل رہا ہے، یہ اللہ تعالیٰ کی توحید پر دلیل ہے۔ اس لیے کہ اگر اس معاملے میں کسی اور کے پاس بھی کچھ اختیار ہوتا تو یہ سارا نظام اٹھل پھٹھل ہو جاتا، پھر ہر خدا اپنی پیدا کردہ چیزیں لے کر الگ کھڑا ہوتا اور سب ایک دوسرے پر برتری اور غلبے کی کوشش میں لگ جاتے۔ اللہ تعالیٰ نے قرآن کریم میں توحید کا فلسفہ مکھی اور مکڑی کی مثالوں سے سمجھایا ہے اور ایسے عام فہم انداز میں بات کی ہے کہ ایک سیدھا سادا دیہاتی اور ان پر بڑھ آدمی بھی توحید کے فلسفے کو آسانی سے سمجھ لیتا ہے۔

قرآن کریم سمجھنے اور سمجھانے کا فرق

قرآن کریم جہاں یاد کرنے کے لیے آسان ہے، وہاں سمجھنے کے لیے بھی آسان ہے، لیکن سمجھنے کے لیے آسان ہونے کے مختلف درجات ہیں اور ان کا فرق نہ کرنے کی وجہ سے فکری الجھنیں اور گمراہیاں جنم لے رہی ہیں۔ ایک ہے قرآن کریم کے پیغام اور نفس مفہوم کو سمجھنا اور کسی آیت کریمہ کو پڑھ کر یا سن کر اس کا مقصد سمجھ لینا، یہ تو ہر مسلمان کے لیے آسان ہے، ضروری ہے اور اس پر قرآن کریم کا حق ہے۔ لیکن کسی آیت پر علمی بحث کرنا، اس سے مسائل مستنبط کرنا اور اس کے اصول و احکام اخذ کرنا اس کا یہ لیول نہیں ہے، اس کے لیے بہت سے علوم کے ساتھ واقفیت ضروری ہے۔

اس کی مثال یوں سمجھ لیجئے کہ قانون سے واقف ہونا ملک کے ہر شہری کی ذمہ داری ہے اور کسی

ملک کی کوئی عدالت کسی قانون شکنی کرنے والے کا یہ عذر قبول نہیں کرتی کہ چونکہ اسے قانون کا علم نہیں تھا، اس لیے اس نے اس کی خلاف ورزی کی ہے، کیونکہ قانون سے واقف ہونا ملک کے ہر شہری کی ذمہ داری ہے۔ لیکن اگر کوئی شخص صرف قانون کے عمومی مطالعہ کی بنیاد پر عدالت عالیہ میں کھڑا ہو کر دستور و قانون کی تشریح اور اس پر آرگو کرنے کا حق مانگے گا تو وہ اسے نہیں ملے گا، اس لیے کہ اس کا معیار بالکل مختلف ہے اور اس کا پراسیس قطعی طور پر الگ ہے۔ اس کے لیے لاء کی ڈگری، بار کا لائسنس اور وکالت کا تجربہ درکار ہے، اس کے بغیر کسی کو قانون کے عام مطالعہ کی بنیاد پر قانون کی تشریح و تعبیر کا حق نہیں ملتا۔

یہی صورت حال قرآن کریم کے حوالے سے ہے کہ اس کے عام امیج کو سمجھنا اور اس کے بنیادی احکام سے واقف ہونا ہر مسلمان کا حق اور اس کی ذمہ داری ہے، لیکن قرآن کریم کی کسی آیت کی تعبیر و تشریح کے لیے بحث کرنا ہر شخص کا حق نہیں ہے اور اس کے لیے اسی طرح علوم دینیہ کی ڈگری اور تدریس و تعلیم کا تجربہ شرط ہے، جیسے قانون کی تعبیر و تشریح میں حصہ لینے کے لیے شرائط موجود ہیں۔ اس حوالے سے ہم بہت افراط و تفریط کا شکار ہیں:

- ایک طرف یہ ذہن پایا جاتا ہے کہ قرآن کریم کو سمجھنے کے لیے سرے سے کوئی کوشش نہیں کرنی چاہیے، کیونکہ جب تک پورا عالم دین نہیں ہو گا وہ قرآن کریم کو نہیں سمجھ پائے گا۔
- اور دوسری طرف یہ رجحان عام ہوتا جا رہا ہے کہ جو شخص قرآن کریم کی چند آیات کا ترجمہ کرنے کی اہلیت حاصل کر لیتا ہے، وہ دین کے ہر معاملے میں خود کو اتھارٹی تصور کرنے لگتا ہے اور ہر مسئلے میں ٹانگ اڑا کر اپنی تعبیر و تشریح کو دوسروں پر نافذ کرنے کی کوشش شروع کر دیتا ہے۔

یہ دونوں انتہا پسندانہ رجحانات ہیں اور حق بات ان دونوں کے درمیان ہے، وہ یہ کہ قرآن کریم کے نفس مفہوم، پیغام اور احکام سے آگاہی حاصل کرنا ہر مسلمان کی ضرورت ہے، اس کی ذمہ داری ہے اور اس پر قرآن کریم کا حق ہے، جس سے کوئی مسلمان مرد یا عورت مستثنیٰ نہیں ہے، لیکن قرآنی آیات کی تعبیر و تشریح اور ان سے مسائل کا استنباط اور استخراج صرف اور صرف ان لوگوں کا حق ہے جو متعلقہ ضروری علوم پر دسترس رکھتے ہیں اور ان کے بغیر کی جانے والی تعبیر و تشریح ہمیشہ الجھنیں اور

مسائل پیدا کرتی ہے۔ اس لیے قرآن کریم پر ایمان، اس کے ساتھ محبت و عقیدت اور اس کی تلاوت و سماع کے ساتھ ساتھ اسے سمجھنے کی کوشش کرنا بھی ہر مسلمان پر قرآن کریم کا حق ہے اور اس حق کی ادائیگی سے بے پروائی برتنا قرآن کریم کی حق تلفی ہے۔

قرآن کریم کے حقوق حافظ ابن القیمؒ کی نظر میں

امت مسلمہ کے معروف عالم اور محقق حافظ ابن القیمؒ نے قرآن کریم کے حقوق بیان کرتے ہوئے پانچ امور کا بطور خاص ذکر کیا ہے:

- قرآن کریم کی تلاوت اور اسے اہتمام کے ساتھ سننے کا معمول قرآن کریم کا حق اور جناب نبی کریم صلی اللہ علیہ وسلم کی سنت مبارکہ ہے۔ اگر کسی مسلمان کے معمولات میں قرآن کی تلاوت اور سننا شامل نہیں ہے تو وہ قرآن کریم کی حق تلفی کا مرتکب ہو رہا ہے۔
- قرآن کریم کو سمجھنا اور اس کے پیغام اور احکام و ہدایات سے واقف ہونا ہر مسلمان پر قرآن کریم کا حق ہے۔ اگر کوئی شخص اس کی ضرورت محسوس نہیں کرتا اور اس کے لیے کسی بھی درجے میں کوشش نہیں کرتا تو وہ قرآن کریم کی حق تلفی کر رہا ہے۔
- قرآن کریم کے احکام و ہدایات پر عمل کرنا اور قرآن کریم کا کوئی حکم سامنے آنے پر رک جانا اور اپنا جائزہ لینا بھی قرآن کریم کا حق ہے۔ اگر کوئی ایسا نہیں کر رہا تو یہ قرآن کریم کی حق تلفی ہے۔
- قرآن کریم کو اپنے معاملات اور تنازعات میں حکم اور فیصلہ تسلیم کرنا اور اس سے اپنے معاملات و تنازعات کا فیصلہ طلب کرنا بھی قرآن کریم کے حقوق میں سے ہے۔ اگر کوئی مسلمان فرو، خاندان، کمیونٹی یا قوم اس کا اہتمام نہیں کرتی تو یہ بھی قرآن کریم کی حق تلفی کی ایک صورت ہے۔
- قرآن کریم روحانی بیماریوں کا علاج ہونے کے ساتھ جسمانی بیماریوں اور دنیاوی مشکلات کے لیے بھی شفا کی حیثیت رکھتا ہے اور برکت اور شفا کے لیے اس کی تلاوت جناب نبی کریم صلی اللہ علیہ وسلم کی سنت مبارکہ ہے۔ اس لیے اگر کوئی مسلمان اس سے بے پروائی برتنا ہے تو وہ بھی قرآن کریم کی حق تلفی کا مرتکب قرار پاتا ہے۔

حافظ ابن القیمؒ کا ارشاد ہے کہ یہ قرآن کریم کے وہ حقوق ہیں جن کے بارے میں قیامت کے دن سوال ہوگا اور ان حقوق کی خلاف ورزی کرنے والوں کے خلاف خود جناب نبی کریم صلی اللہ علیہ وسلم حشر کے میدان میں اللہ تعالیٰ کی عدالت میں درخواست گزار ہوں گے۔ اللہ تعالیٰ ہمیں قرآن کریم کے حقوق صحیح طور پر ادا کرنے کی توفیق عطا فرمائیں، آمین یا رب العالمین۔

قرآن کریم اور حضرت عمر کا ذوق

(۲۹ رمضان المبارک ۱۴۲۸ھ بمطابق ۱۱ اکتوبر ۲۰۰۷ء جامعہ نصرۃ العلوم گوجرانوالہ میں ختم قرآن کریم کے موقع پر خطاب)

بعد الحمد والصلوة۔ رمضان المبارک قرآن کریم کا مہینہ ہے، اس ماہ میں قرآن کریم نازل ہوا اور اسی میں قرآن کریم کی سب سے زیادہ تلاوت ہوتی ہے۔ اللہ تعالیٰ اس مہینہ میں قرآن کریم کی تلاوت و سماع اور دیگر اعمال خیر کی توفیق زیادہ دیتے ہیں، مواقع زیادہ مہیا فرماتے ہیں اور اجر و ثواب بھی کئی گنا زیادہ دیتے ہیں۔ تراویح میں قرآن کریم سنانے اور سننے کی اس سعادت پر برادر عزیز مولانا محمد عرباض خان سواتی سلمہ اور جامع مسجد نور کے نمازیوں کو مبارکباد دیتے ہوئے اس مناسبت سے قرآن کریم کے حوالے سے امیر المؤمنین حضرت عمر بن الخطابؓ کا ایک مکتوب گرامی آپ حضرات کی خدمت میں پیش کرنا چاہتا ہوں جو انہوں نے بصرہ کے عامل حضرت ابو موسیٰ اشعریؓ کو لکھا تھا جس سے قرآن کریم کے بارے میں حضرت عمرؓ کے ذوق کا اندازہ ہوتا ہے اور رہنمائی اور سبق حاصل ہوتا ہے۔

کتاب اللہ کی فوقیت اور اہل علم کی قدر

حضرت امام بخاریؒ نے بخاری شریف میں قرآن کریم کے بارے میں حضرت عمرؓ کے ذوق کی دو باتوں کا بطور خاص تذکرہ کیا ہے:

۱. ایک یہ کہ کان وقافا عند کتاب اللہ قرآن کریم کا حوالہ سامنے آنے پر وہ رک جایا کرتے تھے، یعنی قرآن کریم کا کوئی حکم سامنے آتا تو تھوڑی دیر رک کر اور توقف کر کے اس بات کا جائزہ لیتے تھے کہ قرآن کریم کا حکم کیا ہے اور اس کے بارے میں میرا عمل اور رویہ کیا ہے؟
۲. جبکہ دوسری بات امام بخاریؒ یہ بیان فرماتے ہیں کہ حضرت عمرؓ کی مجلس شوریٰ میں قرآن کریم کا علم رکھنے والوں کو زیادہ اہمیت دی جاتی تھی، خواہ وہ بزرگ ہوں یا نوجوان۔ یہی وجہ ہے کہ

حضرت عمرؓ کے دورِ خلافت میں ان کی مشاورت کے حلقہ میں بڑے بڑے بزرگوں کے ساتھ ساتھ حضرت عبداللہ بن عباسؓ اور حضرت حبر بن قیسؓ جیسے نوجوان صحابہ بھی شامل تھے اور انہیں مشاورت میں بہت اہمیت دی جاتی تھی۔

حفاظ کرام کے بارے میں حضرت عمرؓ کا ایک مکتوب

طبقات ابن سعدؓ میں روایت ہے کہ امیر المؤمنین حضرت عمرؓ نے اپنے ایک مکتوب گرامی میں اسلامی سلطنت کے صوبائی عمال کو ہدایت کی تھی کہ وہ اپنے اپنے صوبوں میں قرآن کریم کے حافظوں کی فہرست مرتب کر کے انہیں بھجوائیں تاکہ وہ ان کا بیت المال سے وظیفہ جاری کریں اور مختلف علاقوں میں قرآن کریم کی تعلیم کے لیے ان کا تقرر کریں۔ بتایا جاتا ہے کہ حضرت عمرؓ نے قرآن کریم حفظ مکمل کرنے والے ہر شخص کے لیے اڑھائی ہزار درہم سالانہ وظیفہ مقرر کیا تھا۔ درہم چاندی کا سکہ تھا جس کا وزن ساڑھے تین ماشے بتایا جاتا ہے، اگر بازار میں چاندی کی قیمت تین سو روپے فی تولہ ہو تو آج کی کرنسی میں اس درہم کی قیمت پچھتر یا اسی روپے بنتی ہے جو امریکی ڈالر سے زیادہ ہے اور یورپی یونین کے یورو کے لگ بھگ ہے، سرسری اندازے میں پاکستانی کرنسی کے حساب سے یہ وظیفہ کم و بیش دو لاکھ روپے سالانہ بنتا ہے۔

یہ عالم اسلام میں حفاظ قرآن کریم کی تعداد کے بارے میں پہلا سروے تھا جس میں حافظوں کا شمار کیا گیا اور ان کی فہرستیں مرتب کی گئیں۔ جبکہ مجھے امریکہ کے حالیہ کے سفر کے دوران مکی مسجد بروکلین نیویارک میں خطاب کے موقع پر اسلامک سوسائٹی نارٹھ آف امریکہ (ISNA) کی ویب سائٹ کے حوالے سے بتایا گیا کہ تازہ ترین سروے کے مطابق دنیا میں اس وقت قرآن کریم کے حفاظ کی تعداد تیرہ ملین یعنی ایک کروڑ تیس لاکھ کے لگ بھگ ہے، جو بلاشبہ آج کے دور میں، جو ہم مسلمانوں کے زوال اور ادبار کا دور ہے، قرآن کریم کے اعجاز کا کھلا اظہار ہے۔ یہ اللہ تعالیٰ کی قدرت اور بے نیازی ہے کہ ہم مسلمانوں کا حال دن بدن پتلا ہوتا جا رہا ہے اور ہمارا ہر آنے والا دن گزرنے والے دن سے بدتر ہوتا ہے، لیکن اس دور میں قرآن کریم کا دائرہ دن بدن پھیلتا جا رہا ہے جو قرآن کریم کی حقانیت اور اعجاز کا منہ بولتا ثبوت ہے۔

امیر المؤمنین حضرت عمرؓ کے مکتوب گرامی کے جواب میں بصرہ کے عامل حضرت ابو موسیٰ اشعریؓ نے انہیں بصرہ کے حفاظ کی فہرست بھجوائی جو تین سو حفاظ پر مشتمل تھی۔ اور حضرت عمرؓ نے حضرت ابو موسیٰ اشعریؓ اور بصرہ کے حافظ قرآن مسلمانوں کے نام ایک مکتوب ارسال فرمایا جو دوسری بہت سی کتابوں کے علاوہ کنز العمال (ج ۱، ص ۲۱۷) میں بھی مذکور ہے اور اس کا ترجمہ و مفہوم یہ ہے:

”بِسْمِ اللّٰهِ الرَّحْمٰنِ الرَّحِیْمِ۔

اللہ کے بندے عمر بن الخطابؓ کی طرف سے

عبداللہ بن قیسؓ (ابو موسیٰ اشعری) اور حفاظ قرآن کے نام۔

السلام علیکم۔

- واضح ہو کہ یہ قرآن کریم تمہارے لیے باعثِ اجر و ثواب ہونے والا ہے، لہذا اس کی تعلیم پر عمل کرو اور اسے اپنے مقاصد کا آلہ کار نہ بناؤ۔
- جو قرآن کریم کو اپنا قائد و متبوع بنائے گا، قرآن کریم اسے جنت کی سیر کرائے گا۔
- قرآن کریم کو خدا کے حضور تمہارا سفارشی ہونا چاہئے، نہ کہ تمہارے خلاف شکایت کرنے والا، کیونکہ قرآن جس کا سفارشی ہوگا وہ جنت میں جائے گا اور جس کے خلاف شکایت کرے گا وہ دوزخ میں جیلے گا۔
- جب خدا کا بندہ رات میں اٹھتا ہے اور مسواک کر کے وضو کرتا ہے، پھر تکبیر کہہ کر نماز پڑھتا ہے، تو فرشتہ اس کا منہ چومتا ہے اور کہتا ہے کہ پڑھو پڑھو، تم پاک و صاف ہو گئے، قرآن کریم پڑھ کر تمہیں لطف آئے گا۔
- قرآن کریم ہدایت کا سرچشمہ، علم کا پھول اور رحمن کا تازہ کلام ہے۔
- اگر رات میں اٹھنے والا بغیر مسواک کے وضو کرتا ہے تو فرشتہ اس کی نگرانی تو کرتا ہے لیکن منہ نہیں چومتا۔
- نماز میں قرآن پڑھنا ایسا ہے جیسے کسی کو چھپا ہوا خزانہ مل جائے اور مخفی دولت حاصل ہو جائے۔
- قرآن کریم پڑھا کرو، نماز نور ہے، زکوٰۃ برہان ہے، صبر روشنی ہے، روزہ ڈھال ہے، اور قرآن

تمہارے بارے میں ایک دلیل ہے۔

- قرآن کریم کا احترام کرو اور اس سے بے اعتنائی نہ برتو، کیونکہ خدا اس کی عزت کرتا ہے جو قرآن کریم کی عزت کرتا ہے، اور اس کو بے آبرو کر دیتا ہے جو قرآن کریم کی بے حرمتی کرتا ہے۔

- جو شخص قرآن کریم پڑھے، اس کو یاد کرے، اور پھر اس کے مطابق عمل کرے، اللہ تعالیٰ اس کی دعا قبول کرتا ہے، دعا کرنے والا چاہے تو خدا دنیا میں اس کی دعا کو پورا کر دیتا ہے ورنہ اس کی مانگی ہوئی چیز آخرت کے لیے جمع ہو جاتی ہے۔

- یاد رکھو خدا کا انعام بہترین اور ہمیشہ رہنے والا ہے۔ اور یہ ان لوگوں کو نصیب ہو گا جو صاحب ایمان ہیں اور اپنے مالک پر بھروسہ کرتے ہیں۔“

یہ امیر المؤمنین حضرت عمر بن الخطابؓ کے مکتوب گرامی کا خلاصہ ہے جس میں انہوں نے قرآن کریم کے حقوق کی طرف توجہ دلائی ہے اور ہمیں اس سلسلے میں اپنی ذمہ داریاں پوری کرنے کی تلقین کی ہے، اللہ تعالیٰ ہمیں اس پر عمل کرنے کی توفیق سے نوازیں، آمین یا رب العالمین۔

دو امریکی پولیس افسروں کا قبولِ اسلام

اس کے ساتھ ہی اپنے حالیہ سفر امریکہ کے حوالے سے اور ایک بات کی آپ حضرات کو توجہ دلانا چاہتا ہوں کہ رمضان المبارک سے چند روز قبل نیویارک اسٹیٹ پولیس کے دو بڑے افسروں نے اسلام قبول کرنے کا اعلان کیا، اور جب ان سے ایک پریس کانفرنس میں پوچھا گیا تو انہوں نے بتایا کہ انہوں نے قرآن کریم کا مطالعہ کیا ہے اور اسے نسل انسانی کی رہنمائی کے لیے سب سے بہتر کتاب پایا ہے اور اس سے متاثر ہو کر وہ اسلام کے دائرہ میں داخل ہو گئے ہیں۔

یہ خبر جب میں نے پڑھی تو ذہن میں ایک سوال ابھرا جسے آپ حضرات کے سامنے پیش کرنا چاہتا ہوں کہ ان دو پولیس افسروں نے قرآن کریم کو ایک رہنما کتاب کے طور پر پڑھا اور انہیں رہنمائی مل گئی، مگر ہم ابھی تک قرآن کریم کو تبرک اور تعوذ کی کتاب سمجھے ہوئے ہیں کہ اس کے پڑھنے سے اجر و ثواب کے ساتھ ساتھ کاروبار میں برکت حاصل ہوگی اور گھر کے ماحول سے شیطانی اثرات دور ہوں

گے۔ مجھے ان تینوں میں سے کسی بات سے بھی انکار نہیں ہے لیکن قرآن کریم کا اصل عنوان ہدی للناس اور ہدی للمتقین ہے جس کی طرف ہماری توجہ نہیں ہے۔ میرا ایمان ہے کہ جس دن ہم مسلمانوں نے بحیثیت امت قرآن کریم کو ہدایت اور رہنمائی کے لیے رہنما کتاب کے طور پر پڑھنے کا سلسلہ شروع کر دیا تو ہمارے سارے راستے سیدھے ہو جائیں گے، اللہ تعالیٰ ہمیں اس کی توفیق عطا فرمائیں، آمین یا رب العالمین۔

روزہ کا تاریخی پس منظر اور رمضان المبارک کی فضیلت

(ستمبر ۲۰۰۸ء کے دوران مدینۃ العلوم، اسپرنگ فیلڈ، ورجینیا، امریکہ میں خطاب)

بعد الحمد والصلوة۔ رمضان المبارک کی آمد آمد ہے۔ قرآن مجید میں اللہ تبارک و تعالیٰ نے رمضان المبارک اور اس کے ساتھ روزے کا ذکر فرمایا ہے اور یہ بات بتائی ہے کہ تم پر روزے فرض کیے گئے ہیں اور بھوکا پیاسا رہنا تمہارے لیے عبادت قرار دیا گیا ہے۔ پھر یہ بتایا کہ یہ پہلا موقع نہیں ہے بلکہ اس سے پہلے بھی امتوں پر روزے فرض کیے گئے تھے۔ اور جب سے یہ مذہب اور انسان چلے آ رہے ہیں نماز، روزہ اور دیگر عبادات بھی چلی آرہی ہیں۔ یعنی تم سے پہلے لوگ بھی روزے رکھتے تھے اور ان پر بھی روزے ایسے ہی فرض تھے جیسے تم پر فرض کیے گئے ہیں۔ البتہ روزے کا جو طریقہ و نظم پہلی امتوں میں تھا، اسلام نے اس میں کچھ اصلاحات اور تبدیلیاں کیں۔ میں اس وقت دو بڑی تبدیلیوں کا ذکر کروں گا۔

روزہ کے دورانیہ میں کمی

ایک تبدیلی تو یہ کی کہ روزے کا دورانیہ کم کر دیا۔ پہلی امتوں میں آٹھ پہر کا روزہ ہوتا تھا، رات کو سونے سے پہلے کھانے پینے کی اجازت تھی لیکن رات کو جو نہی سو گئے تو روزہ شروع ہو گیا، پھر دوسرے دن سورج کے غروب ہونے تک روزہ چلتا تھا۔ ہماری اصطلاح میں اسے آٹھ پہر کا روزہ کہتے ہیں۔ پہلی امتوں میں یہی تھا۔ ہم مسلمانوں کے لیے بھی آغاز میں روزے کا یہی دورانیہ تھا۔ ابتدا میں جب روزے فرض ہوئے تو آٹھ پہر کا روزہ ہی تھا۔ اللہ تعالیٰ نے امت محمدیہ کو یہ سہولت عطا فرمائی کہ رات کو روزے سے نکال دیا۔

اس پر محدثین نے ایک کاشفکار انصاری صحابی کا واقعہ نقل کیا ہے جنہوں نے پرانے طریقہ کے

مطابق آٹھ پہر کا روزہ رکھا ہوا تھا، دن بھر کاشتکاری کر کے شام کو گھر آئے اور نماز وغیرہ پڑھ کر فارغ ہوئے کہ اب کھانا کھاتا ہوں، گھر والوں سے کھانے کے متعلق دریافت کیا، گھر والوں نے کہا آپ بیٹھیں ہم تیار کرتے ہیں۔ جونہی کھانے کے انتظار میں یہ صحابی بیٹھے تو ان کی آنکھ لگ گئی اور سو گئے۔ جیسے ہی سوئے اگلاروزہ شروع ہو گیا۔ آٹھ پہر کا روزہ تو پہلے ہی تھا، اور اب آٹھ پہر کا اگلاروزہ شروع ہو گیا۔ دوسرے دن وہ لڑکھڑاتے پھر رہے تھے۔ ایک محنت کش آدمی اور دودن کی بھوک۔ جناب نبی کریم صلی اللہ علیہ وسلم نے دیکھا تو پوچھا کیا ہوا بھئی؟ صحابی نے بتایا کہ یا رسول اللہ میرے ساتھ تو یہ معاملہ ہوا ہے۔ محدثین فرماتے ہیں کہ اللہ تعالیٰ کی طرف سے یہ اجازت یہ گنجائش بلکہ حکم نازل ہوا کہ رات روزے سے خارج ہوگی اور روزے کا آغاز طلوعِ فجر سے ہوگا۔

اللہ تعالیٰ نے قرآن مجید میں فرمایا کہ کھاؤ پیو جب تک کہ صبح کے وقت سفید دھاری سیاہ دھاری سے الگ ظاہر ہو جائے، پھر روزوں کو رات تک پورا کرو۔ یہ اجازت دی گئی کہ اس وقت تک کھاپی سکتے ہو جب تک پونہ پھٹ جائے یعنی طلوعِ فجر نہ ہو جائے۔ جب فجر طلوع ہو رہی ہو تو آسمان کے افق پر مشرق کی جانب دو لکیریں دکھائی دیتی ہیں، ایک صبح کی روشنی کی سفید لکیر اور دوسری رات کی تاریکی کی سیاہ لکیر۔ یہ جو دو لکیریں آسمان پر الگ الگ نظر آتی ہیں، اسے پوچھنا کہتے ہیں، اور یہی دراصل طلوعِ فجر کا وقت ہے۔

چنانچہ ایک اصلاحِ اسلام نے روزے کے نظام میں یہ کی کہ روزے کا دورانیہ کم کر دیا اور طلوعِ فجر سے لے کر غروبِ آفتاب تک روزے کا دورانیہ مقرر کر دیا۔ سحری کی صرف اجازت نہیں دی گئی بلکہ سحری کو سنت قرار دیا گیا۔ سحری کھانا جناب نبی کریم کا معمول مبارک تھا۔ اس طرح روزے کو سنت کے مطابق بنانے کے لیے سحری کھانا ضروری ہو جاتا ہے۔

فرض روزوں کیلئے رمضان المبارک کی تخصیص

اسلام نے روزے کے نظام میں دوسری اصلاح یہ کی کہ فرض روزوں کو رمضان المبارک میں مخصوص کر دیا۔ بعض روایات کے مطابق پہلی امتوں میں بھی رمضان ہی کے روزے تھے لیکن انہوں نے اپنی سہولت کی خاطر روزوں کے ایام اور موسم میں تبدیلی کر لی تھی۔ جیسا کہ مسیحیوں میں

مارچ کے روزے رکھے جاتے ہیں اور اپریل کے آغاز میں عید الفطر ”ایسٹر“ کے عنوان سے منائی جاتی ہے۔ اسلام نے وہ تبدیلی ختم کر کے سابقہ صورت یعنی رمضان کے روزے بحال کر دیے۔ تفسیر مظہری میں حضرت مولانا قاضی ثناء اللہ پانی پتی نے روایات نقل کی ہیں کہ پہلی امتوں میں بھی فرض روزے رمضان کے مہینے میں ہی ہوتے تھے۔

چاند اور سورج کی گردش سے ایام اور اوقات کا تعین

دنیا میں وقت اور دن کا نظام سورج کی گردش کے حساب سے چلتا ہے، جبکہ ایام کے تعین کا نظام چاند کی گردش کے حساب سے ہوتا ہے۔ سورج کی گردش والا سال شمسی سال کہلاتا ہے اور جنوری، فروری، مارچ، اپریل وغیرہ کے مہینے شمسی سال کے مہینے ہیں۔ جبکہ چاند کی گردش والا سال قمری سال کہلاتا ہے اور محرم، صفر، ربیع الاول، ربیع الثانی وغیرہ قمری سال کے مہینے ہیں۔ اسلامی کیلنڈر اس لحاظ سے قمری ہے کہ اسلام میں دنوں اور مہینوں کا حساب چاند کے لحاظ سے ہے۔ مگر اسلامی عبادات کا نظام دونوں گردشوں سے متعلق ہے، سورج سے بھی اور چاند سے بھی۔ ہماری عبادات اور شرعی معاملات میں سورج کی گردش کا اعتبار بھی ہے اور چاند کی گردش کا اعتبار بھی ہے۔

- اسلامی شریعت میں ایام کا تعین چاند سے ہوتا ہے۔ ہم جب ایام اور مہینے طے کرتے ہیں تو چاند کے اعتبار سے کرتے ہیں۔ شبِ برات، شبِ معراج، شبِ قدر، ایامِ بیض، یومِ عاشورہ اور ایامِ حج وغیرہ قمری مہینوں کے اعتبار سے معلوم کیے جاتے ہیں۔ اسی طرح روزے کے دنوں کا تعین کہ یہ پہلا روزہ ہے، یہ اکیسواں ہے، یہ ستائیسواں ہے، یہ انتیسواں ہے وغیرہ، یہ رمضان کے مہینے کے اعتبار سے ہیں جو کہ چاند کا مہینہ ہے۔ اسی طرح حج کے ایام کا تعین بھی چاند کے مہینے یعنی ذی الحج کے حساب سے طے ہوتے ہیں کہ آج یوم الترویہ ہے، آج یوم الحج ہے اور آج یوم الاضحیٰ ہے وغیر ذلک۔
- لیکن ہم جب اوقات طے کرتے ہیں تو ان میں سورج کا اعتبار ہوتا ہے۔ ہم نمازوں کے اوقات سورج کی گردش سے طے کرتے ہیں۔ فجر، ظہر، عصر، مغرب، عشاء اور دیگر نفل نمازوں کے اوقات کا تعلق سورج کی گردش سے ہوتا ہے۔ سورج کی گردش کا دورانیہ بڑھ

جائے تو نمازوں میں وقفہ زیادہ ہو جاتا ہے، اور سورج کی گردش کا دورانیہ کم ہو جائے تو نمازوں کے درمیان وقفہ کم ہو جاتا ہے۔ چنانچہ ہماری روزمرہ نمازیں سورج کے اعتبار سے ہیں۔ اسی طرح رمضان یا غیر رمضان کے روزوں کا دورانیہ بھی سورج کے حساب سے ہی ہے۔ طلوعِ فجر سے روزے کا آغاز ہوتا ہے اور غروبِ آفتاب پر روزے کا اختتام ہوتا ہے۔ ایسے ہی حج کے اعمال میں بھی اوقات کا تعلق سورج سے ہے کہ رمی کس وقت کرنی ہے، مزدلفہ کب جانا ہے، عرفات سے کب آنا ہے وغیرہ۔

عام طور پر یہ خیال ہوتا ہے کہ اسلام میں صرف چاند کا اعتبار ہے، ایسی بات نہیں ہے۔ چاند کا اعتبار دنوں کے تعین میں ہے لیکن عبادات کے اوقات میں ہم روزمرہ سورج کی گردش کے مطابق چلتے ہیں۔ اس طرح ہمارے ہاں عبادات میں چاند اور سورج دونوں کا یکساں اعتبار ہے۔ البتہ چاند کا سال سورج کے سال سے چھوٹا ہوتا ہے۔ تقریباً دس دن کا فرق ہے۔ مفسرین اس میں بہت سی حکمتیں بیان فرماتے ہیں۔

ایک حکمت یہ بیان کرتے ہیں کہ چاند کا مہینہ ہر تینتیس سال میں چکر مکمل کر لیتا ہے۔ یعنی تینتیس سال میں چاند چاروں موسموں (دنیا میں جہاں جہاں چار موسم ہوتے ہیں) میں گردش پوری کر لیتا ہے۔ اگر ایک مسلمان کو بالغ ہونے کے بعد طبعی عمر کو پہنچنے تک تیس تینتیس سال مل جائیں تو وہ سال کے ہر موسم کے روزے رکھ لیتا ہے۔ اسے ٹھنڈے روزے بھی مل جاتے ہیں اور گرم بھی۔ چھوٹے، درمیانے اور لمبے روزے سبھی مل جاتے ہیں۔ حج کا بھی یہی معاملہ ہے، حج بھی تینتیس سال میں موسموں کی گردش پوری کرتا ہے۔ یہاں ضمناً ایک بات قابل ذکر ہے۔ فقہاء یہ فرماتے ہیں کہ زکوٰۃ کا حساب قمری سال کے اعتبار سے کرنا چاہیے اور ایسا کرنا شرعاً ضروری ہے۔ ورنہ اگر ہم شمسی سال کے اعتبار سے زکوٰۃ کا حساب کریں گے تو تینتیس سال میں ایک سال کی زکوٰۃ کم ادا ہوگی۔ جیسا کہ ہمارے زندگی کے عام حسابات شمسی مہینوں یعنی جنوری اور فروری وغیرہ کے حساب سے چلتے ہیں۔ اگر کوئی اپنی سالانہ زکوٰۃ بھی اسی حساب سے دیتا ہے تو تینتیس شمسی سالوں میں چونتیس قمری سال گزریں گے۔ اس حساب سے ایک سال کی زکوٰۃ ادا ہونے سے رہ جائے گی۔

اجتہاد کا شرعی تصور اور ایک مغالطہ

آج سے بیس پچیس سال قبل جب گرمیوں کے روزوں کا دور تھا تو ہمارے ہاں پاکستان میں ایک بحث چلی کہ کیا یہ ضروری ہے کہ روزے گرمیوں میں رکھے جائیں؟ ایک صاحب نے اخبار میں مضمون لکھا جسے ان کے ہم خیال لوگوں نے بہت سراہا کہ بڑے پتے کی بات کہی ہے۔ ان صاحب نے کہا کہ یہ گرمیوں یعنی جون، جولائی اور اگست وغیرہ کے روزے بھٹی پر کام کرنے والے مزدور کے لیے اور مونجی کاشت کرنے والے کاشتکار کے لیے بہت سخت ہوتے ہیں۔ یہ کہہ کرنا (مونجی کاشت کرنا) بڑا مشکل کام ہوتا ہے، سخت گرمی اور صبح کے موسم میں اوپر سے دھوپ پڑ رہی ہوتی ہے اور نیچے زمین میں گرم پانی ہوتا جس میں کاشت کار ایک ایک کر کے پودے زمین میں پیوست کرتے ہیں۔ تو ان صاحب نے کہا کہ یہ جو رمضان سارا سال گھومتا ہے کہ کبھی جولائی میں آجاتا ہے اور کبھی اگست میں آجاتا ہے تو علماء کرام کو امت پر ترس کرنا چاہیے کہ وہ اجتہاد کر کے رمضان کا گھومنا پھرنا بند کریں۔ یہ باقاعدہ مضمون چھپا اور اس پر بحث و مباحثہ ہوا کہ چونکہ علماء اجتہاد کر سکتے ہیں اس لیے علماء کو اس معاملے میں اجتہاد کرنا چاہیے۔

آج کل ہمارے ہاں اجتہاد کا ایک خاص تصور پیدا ہو گیا ہے۔ ایک تو اجتہاد کا شرعی تصور ہے، وہ پہلے بھی تھا، اب بھی ہے اور آئندہ بھی رہے گا۔ شریعت میں اجتہاد کا تصور یہ ہے کہ اگر کوئی ایسا نیا مسئلہ پیدا ہو جائے جس کے بارے میں قرآن مجید یا نبی کریم کی سنت میں کوئی واضح ہدایت موجود نہیں ہے تو ایسی صورت حال میں علماء کرام قرآن و سنت کی روشنی میں کچھ شرائط کے ساتھ اس مسئلے کا حل تلاش کریں۔ یعنی علماء کرام قرآن و حدیث میں ملتی جلتی مثالوں کو سامنے رکھ کر اس مسئلے کا کوئی حل نکالیں۔ شریعت میں جو اجتہاد کا تصور ہے میں نے مختصر آس کی تعریف عرض کی ہے۔ لیکن ایک اجتہاد کا تصور نیا ہے۔

ہمارے ہاں اجتہاد کا یہ تصور بن چکا ہے اور جدید ذہن کے نوجوانوں کا یہ خیال ہے کہ علماء کرام کو دین کی طرف سے شاید کوئی صوابدیدی اختیار حاصل ہوتا ہے جو اپنی سخت مزاجی کی وجہ سے اسے استعمال نہیں کرتے۔ اس کی مثال کے لیے ایک واقعہ عرض کرتا ہوں کہ کافی عرصہ پہلے میں ٹرین پر لندن سے مانچسٹر جا رہا تھا۔ ایک نوجوان نے میری وضع قطع سے دیکھا کہ مولوی صاحب بیٹھے ہوئے

ہیں تو وہ آکر میرے پاس بیٹھ گیا۔ سلام جواب کے بعد اس نے پوچھا کہ کیا آپ مولانا صاحب ہیں؟ میں نے کہا، لوگ یہی کہتے ہیں۔ پھر اس نے پوچھا کہ کیا آپ اجتہاد کر سکتے ہیں؟ میں نے کہا بھئی مسئلہ بتاؤ، بات کیا ہے۔ اس نے پھر پوچھا، نہیں پہلے آپ بتائیں کہ کیا آپ کے پاس اجتہاد کی اتھارٹی ہے؟ میں نے کہا بھئی مسئلہ بتاؤ، اگر میری سمجھ میں آیا اور میرے پاس اس کا حل ہوا تو بتا دوں گا۔ بہر حال اس نے بتایا کہ میں بجد اللہ مسلمان ہوں اور پانچ وقت کی نماز پڑھتا ہوں لیکن مسئلہ یہ ہے کہ میری جاب ایسی ہے کہ اس کی وجہ سے مجھے ظہر اور عصر کی نمازیں بروقت ادا کرنے کا موقع نہیں ملتا جس کا میں نے اپنے طور پر ایک حل نکال رکھا ہے۔ وہ یہ کہ میں ظہر کی نماز فجر کے ساتھ جبکہ عصر کی نماز مغرب کے ساتھ پڑھ لیتا ہوں۔ میں چاہتا ہوں کہ آپ مجھے اس کی اجازت دے دیں اس سے میرا مسئلہ حل ہو جائے گا۔

میں نے کہا کہ بھئی یہ جو عصر کی نماز تم مغرب کے ساتھ پڑھتے ہو اس کی گنجائش تو شریعت میں ہے کہ نماز قضا ہوئی لیکن بہر حال ادا ہوگئی۔ لیکن یہ جو ظہر کی نماز تم فجر کے ساتھ پڑھتے ہو اس کی گنجائش دینے کی میرے پاس کوئی اتھارٹی نہیں ہے۔ میں نے کہا کہ اجتہاد کے غلط استعمال کی ہمیں ضرورت نہیں ہے، میں تمہیں اس کا ایک حل بتاتا ہوں۔ وہ یہ کہ ایسی جاب کی تلاش کی کوشش جاری رکھو جہاں تم اپنی ساری نمازیں وقت پر پڑھ سکو، لیکن جب تک ایسی جاب نہیں ملتی تب تک ظہر اور عصر دونوں نمازیں مغرب کے ساتھ پڑھ لیا کرو، یہ نمازیں قضا ہوں گی لیکن بہر حال ہو جائیں گی۔

میں نے یہ واقعہ اس لیے عرض کیا ہے کہ آج کل اجتہاد کا ایک غلط تصور پایا جاتا ہے کہ ہمارے علماء کرام کو عیسائیت کے پاپائے روم کی طرح کے کوئی اختیارات حاصل ہیں۔ یعنی وہ کسی بھی حلال کو حرام اور کسی بھی حرام کو حلال قرار دے سکتے ہیں۔ اور پھر یہ خیال کہ یہ مولوی صاحبان ضدی ہوتے ہیں اور عوام کو کوئی سہولت نہیں دینا چاہتے اس لیے یہ اپنا اجتہاد کا اختیار استعمال نہیں کرتے۔

خیر میں اصل بات کی طرف آتا ہوں۔ مضمون نگار نے تجویز پیش کی کہ علماء کرام مل بیٹھ کر اجتہاد کریں اور رمضان کے مہینے کو کسی اچھے سے موسم میں بند کر دیں۔ ان صاحب نے کہا کہ میری ذاتی تجویز یہ ہے کہ فروری کا مہینہ رمضان کا ہو جبکہ یکم مارچ کو عید الفطر ہو، اس طرح رمضان کا مسئلہ بھی حل ہو جائے گا اور عید کا جھگڑا بھی طے ہو جائے گا۔ یہ لوکل و گلوبل مون سائٹنگ کمیٹیاں اور یہ چاند دیکھنے

کے جھگڑے وغیرہ سب ختم ہو جائیں گے۔ اس پر بحث مباحثہ ہوا، میں نے بھی اس میں حصہ لیا۔ انہی دنوں جب میں نے اس موضوع پر روایات وغیرہ تلاش کیں تو میرے سامنے یہ ساری باتیں آئیں۔

بنی اسرائیل کے چالیس روزے

تفسیر مظہری میں لکھا ہے کہ بنی اسرائیل میں بھی رمضان ہی کے روزے تھے، ان کا رمضان بھی سارا سال گھومتا تھا، انہیں بھی جولائی اور اگست کے روزے تنگ کرتے تھے اور انہوں نے بھی یہی تجویز اپنے علماء کے سامنے پیش کی۔ لیکن ہوا یہ کہ ان کے علماء نے ان کی بات مان لی۔ چنانچہ بنی اسرائیل کے علماء نے فیصلہ کیا کہ ٹھیک ہے لوگوں کو یہ سہولت دے دیتے ہیں کہ کسی اچھے موسم میں روزے رکھ لیا کرو۔ مگر جب انہوں نے دیکھا کہ چونکہ یہ ہم روزوں کے اصل نظام میں گڑبڑ کر رہے ہیں، اس لیے تیس روزے تو پورے رکھیں گے لیکن ساتھ دس روزے کفارے کے بھی رکھیں گے۔ چنانچہ یہ جو مذہبی عیسائی چالیس روزے رکھتے ہیں اور ایسٹرن کی عید الفطر ہوتی ہے جو اپریل کے پہلے عشرے کے دوران میں کسی اتوار کو یہ قرار دے دیتے ہیں۔ گویا مارچ کا مہینہ اور اپریل کا کچھ حصہ، یعنی تیس روزے پورے اور ساتھ دس کفارے کے۔

میں نے مضمون نگار سے کہا کہ بات یہ ہے کہ بنی اسرائیل والوں نے گڑبڑ کی تھی تو تیس سے چالیس روزوں پر گئے تھے، جبکہ تم ہم سے گڑبڑ کروا رہے ہو تو تیس سے کم کر کے اٹھائیس روزوں پر لے جا رہے ہو۔ میں نے کہا، کچھ خدا کا خوف کرو یا۔ تین سال اٹھائیس کے اور چوتھے سال انتیس کے جبکہ تیسواں روزہ بالکل ختم جو کہ سب سے مشکل روزہ ہوتا ہے۔ میں نے عرض کیا کہ تفسیری روایات کے مطابق بنی اسرائیل میں بھی رمضان چاند کا مہینہ تھا، اور وہ بھی سارے سال میں گھومتا تھا، انہوں نے اپنی سہولت کے لیے اس میں رد و بدل کی۔ لیکن اسلام نے سابقہ پوزیشن بحال کر دی کہ روزے رمضان کے ہی ہوں گے اور سارے موسموں میں اسی طرح گردش کریں گے۔ جبکہ روزے کا دورانیہ کم کر کے رات خارج کر دی گئی کہ صبح طلوع فجر سے روزہ شروع ہوگا اور غروب آفتاب تک رہے گا۔ یہ اسلام نے روزے کے نظام میں دو بڑی اصلاحات کیں۔

نبی کریمؐ کے رمضان کے معمولات

رمضان المبارک میں جناب نبی کریمؐ کے معمولات کیا ہوتے تھے؟ ام المؤمنین حضرت عائشہؓ فرماتی ہیں کہ رمضان اور غیر رمضان میں حضورؐ کے معمولات میں تین باتوں کا فرق ہوتا تھا:

تمام رمضان کے روزے

پہلا فرق تو روزے کا ہی تھا کہ باقی سال کسی مہینے میں حضورؐ پورا مہینہ روزے نہیں رکھتے تھے۔ پیرو جمعرات یا پھر قمری مہینے کے درمیان کے تین روزے رکھتے تھے۔ آپؐ شعبان میں کثرت سے روزے رکھتے تھے اور پھر رمضان کے مکمل روزے رکھتے تھے۔ رمضان کے مکمل روزے ہر مسلمان مرد و عورت پر فرض ہیں، بلا مجبوری اس کا ترک کبیرہ گناہ ہے، مجبوری کے ساتھ ترک کرنے پر قضا واجب ہے، جبکہ بعض سورتوں میں کفارہ یا نذرینہ دینا ضروری ہے۔

قرآن کریم کی کثرت سے تلاوت

دوسرا فرق حضرت عائشہؓ یہ بتلاتی ہیں کہ رمضان میں حضورؐ کی قرآن مجید کی تلاوت باقی سال سے ڈگنی ہو جاتی تھی۔ باقی سارا سال بھی حضورؐ کا معمول یہ ہوتا تھا کہ قرآن مجید کی تلاوت کثرت سے کرتے تھے۔ آپؐ خود تلاوت کرتے تھے اور دوسروں سے سنتے بھی تھے۔ قرآن مجید کی تلاوت کرنا بھی عبادت ہے اور اہتمام کے ساتھ قرآن مجید سننا بھی عبادت ہے۔ دونوں پر حضورؐ نے یکساں ثواب بتلایا ہے۔ فرمایا کہ قرآن مجید کی تلاوت ہو رہی ہو تو پڑھنے والے کو بھی ہر حرف پر دس نیکیاں ملتی ہیں اور سننے والے کو بھی۔ لیکن شرط یہ ہے کہ باقاعدہ نیت کے ساتھ سنا جائے، سننے کا خاص اہتمام ہو اور آداب کے ساتھ سنا جائے۔

قرآن مجید سننے کے آداب کیا ہیں، اس کا دو باتوں سے اندازہ کر لیجئے۔ ایک تو حکم ہے کہ جب قرآن پڑھا جائے تو توجہ کے ساتھ سنا کرو اور خاموش رہا کرو تاکہ تم پر اللہ کی رحمت ہو۔ یعنی کان متوجہ ہوں جبکہ زبان بے حرکت ہو، یہ تلاوت قرآن مجید سننے کے آداب میں سے ہے۔ جب حضرت جبریلؑ حضورؐ کے پاس وحی لے کر آتے اور آپؐ کو قرآن مجید کی تلاوت سناتے تو حضورؐ ان سے قرآن مجید سنتے جاتے تھے اور ساتھ ساتھ پڑھتے بھی جاتے تھے۔ ابتدا میں آپؐ کا یہ معمول رہا، اس خیال سے کہ جو

کچھ سنا ہے وہ بھول نہ جائے اور کوئی لفظ آگے پیچھے نہ ہو جائے۔ لیکن اللہ رب العزت نے یہ کہہ کر اس بات سے منع فرمادیا کہ آپ وحی ختم ہونے سے پہلے قرآن پر اپنی زبان نہ بلائیں تاکہ آپ اسے جلدی جلدی پڑھ لیں، بے شک اس کا آپ کے دل میں جمع کرنا اور آپ سے پڑھا دینا ہمارے ذمے ہے، پھر جب آپ اس کی قرأت کر چکیں تو اس کی قرأت کا اتباع کیجئے، پھر بے شک اس کا کھول کر بیان کرنا ہمارے ذمے ہے۔ اللہ تعالیٰ نے حضورؐ سے فرمایا کہ قرآن مجید سن رہے ہوں تو زبان کو حرکت مت دیں اور جلدی نہ کریں، یہ فکر دل سے نکال دیں کہ یہ آپ سے بھول جائے گا۔

اللہ رب العزت نے نبی کریمؐ سے قرآن مجید کے حوالے سے تین باتوں کا وعدہ کیا ہے:

۱. آپ کے سینے میں قرآن محفوظ کرنا ہماری ذمہ داری ہے،

۲. آپ کی زبان سے قرآن کی صحیح تلاوت کروانا ہماری ذمہ داری ہے،

۳. اور پھر قرآن کا مفہوم اور مطلب آپ کے دل میں ڈالنا ہماری ذمہ داری ہے۔

میں عرض کیا کرتا ہوں کہ حضورؐ قرآن مجید سنتے ہوئے قرآن مجید ہی پڑھتے تھے کوئی اور بات نہیں کرتے تھے لیکن اللہ تعالیٰ نے اس کی بھی اجازت نہیں دی۔ قرآن مجید کی اس آیت سے ہمیں اندازہ کر لینا چاہیے کہ قرآن مجید کے سننے کے آداب کیا ہیں۔ آج کل ہم جس طرح قرآن مجید سنتے ہیں، کیا اس کی اجازت ہوگی؟ قرآن مجید پڑھا جا رہا ہوتا ہے اور ہماری گپ شپ چل رہی ہے، ہماری توجہ اور رخ کہیں اور ہوتے ہیں۔ قرآن مجید اگر آداب کے ساتھ سنا جائے تو اس کا ثواب واجر بہت ہے۔ یہ عبادت بھی ہے، سنت بھی ہے اور ثواب میں قراءت کے بالکل برابر ہے۔

جناب نبی کریمؐ جس طرح اہتمام سے قرآن مجید کی تلاوت کرتے تھے اسی طرح اہتمام کے ساتھ قرآن مجید سنتے بھی تھے۔

صحابہ کرامؓ میں قرآن مجید کے بڑے بڑے قاری تھے، میں اس وقت ان میں سے دو قاریوں کا ذکر کرتا ہوں۔ حضورؐ نے خود چند صحابہؓ کو بڑا قاری کہا ہے۔ حضرت ابی بن کعبؓ کے متعلق کہا کہ یہ سب سے بڑا قاری ہے۔ پھر حضرت معاذ بن جبلؓ، حضرت ابو موسیٰ اشعریؓ، حضرت سالم مولیٰ ابی حذیفہؓ اور حضرت عبد اللہ بن مسعودؓ۔ یہ چار پانچ صحابہ کرامؓ ہیں جن کو حضورؐ نے امت کے بڑے قاری قرار دیا ہے۔

حضرت ابو موسیٰ اشعرئیؓ کا لہجہ بہت اچھا تھا، ان کی سُراور آواز بہت اچھی تھی، خوبصورت انداز میں قرآن مجید پڑھتے تھے۔ ان سے جناب نبی کریمؐ نے فرمایا لَقَدْ اَوْتِيتَ مِنْ مِزَامِيبِ آلِ دَاوُدَ كِه ابوموسىٰ تيرى گردن ميں توداؤد عليه السلام كے خاندان كى سرفٹ ہوگى ہے۔ ”مزمرا“ سُركو كہتے ہيں۔ يہ حضورؐ كى طرف سے ابوموسىٰؓ كے ليے ايك تمنعہ تھا۔ اس بارے ميں ايك واقعہ مذكور ہے كہ ايك دفعہ نبى كريمؐ نے ابوموسىٰ اشعرىؓ سے كہا كہ ابو موسىٰ! رات ميں اور عائشہؓ، ہم دونوں ميں بيوى تمہارے محلے ميں كسى كام سے گئے تھے، واپس آتے ہوئے آدھى رات كا وقت تھا، تمہارے گھر كے سامنے سے گزرے تو تم گھر ميں قرآن مجيد كى تلاوت كر رہے تھے اور باہر آواز آرہى تھی۔ تمہارى آواز سن كر ہم دونوں وپيں كھڑے ہو گئے اور كچھ دير باہر كھڑے كھڑے تمہارا قرآن سنتے رہے۔ ابوموسىٰؓ نے حسرت سے كہا، يارسول اللہ! مجھے پتہ نہيں چلا، اگر مجھے پتہ چل جاتا كہ آپ باہر كھڑے ہيں تو ميں اور زيادہ لے اور مزے سے پڑھتا۔ وہ كيا عجيب تلاوت ہوگى جس نے حضورؐ كے قدم روك ليے۔

حضرت عبداللہ ابن مسعودؓ بھى بڑے قارى تھے۔ يہ وہ قارى تھے جن كے بارے ميں جناب نبى كريمؐ نے فرمايا كہ جو آدمى قرآن مجيد ايسا تازہ پڑھنا چاہتا ہے جيسے نازل ہو رہا ہو تو ابن ام عبد كے طريقے پر پڑھو۔ عبداللہ ابن مسعودؓ كى كنيث ابن ام عبد تھی۔ عبداللہ ابن مسعودؓ كہتے ہيں كہ حضورؐ نے مجھے ايك دن بلايا اور فرمايا، عبداللہ مجھے قرآن مجيد سناؤ۔ عبداللہ نے كہا كہ يارسول اللہ آپ پر تو قرآن مجيد نازل ہوتا ہے، ميں آپ كو سناؤں؟ جناب نبى كريمؐ نے فرمايا، ہاں تم مجھے قرآن مجيد سناؤ اس ليے كہ ميں جس طرح قرآن مجيد پڑھنے كا ثواب حاصل كرتا ہوں اسي طرح سننے كا ثواب بھى حاصل كرنا چاہتا ہوں۔ يہاں محدثين فرماتے ہيں كہ يہ ہمارى تعليم كے ليے تھا۔ حضورؐ نے فرمايا كہ جس طرح پڑھنا سنت ہے اسي طرح سننا بھى سنت ہے۔ جس طرح قرآن مجيد پڑھنا عبادت ہے اسي طرح توجہ كے ساتھ سننا بھى عبادت ہے۔ چنانچہ صحابہ كرامؓ پڑھتے بھى تھے اور سنتے بھى تھے۔

حضرت ابوموسىٰ اشعرىؓ اور معاذ بن جبلؓ دونوں بڑے قارى، عالم اور فقيه تھے۔ ان دونوں كو حضورؐ نے يمين كے ايك ايك حصے كا گورنر بنا ديا تھا۔ يعنى يمين كے ايك حصے كا گورنر ايك كو، جبكہ دوسرے حصے كا گورنر دوسرے كو۔ دونوں ايك دوسرے كے پاس ملاقات كے ليے آيا جابيا كرتے تھے۔ ايك مرتبہ دونوں ميں مكالمہ ہوا۔ معاذ ابن جبلؓ نے ابوموسىٰ اشعرىؓ سے پوچھا كہ بھى تم قرآن

مجید کیسے پڑھتے ہو، تمہارا کیا معمول ہے؟ ابو موسیٰ اشعرئیؓ نے کہا کہ میں تو چلتے پھرتے، اٹھتے بیٹھتے، سوتے جاگتے، ہر وقت بس پڑھتا ہی رہتا ہوں۔ ان کے جواب میں ابو موسیٰ اشعرئیؓ نے معاذ ابن جبلؓ سے پوچھا کہ آپ قرآن مجید کیسے پڑھتے ہیں۔ انہوں نے کہا کہ مجھ سے تو ایسے نہیں ہوتا، میرا تو قرآن مجید پڑھنے کا وقت بھی مقرر ہے اور طریقہ بھی۔ آدھی رات سو کر اٹھتا ہوں، وضو کر کے تازہ دم ہوتا ہوں اور پھر نماز میں کھڑے ہو کر تسلی کے ساتھ قرآن مجید کی تلاوت کرتا ہوں۔ مجھ سے تو یہ چلتے پھرتے نہیں پڑھا جاتا۔ یہ دونوں کا اپنا اپنا ذوق تھا اور دونوں اپنی اپنی جگہ پر ٹھیک تھے۔ دونوں صحابیؓ ہیں اور دونوں بڑے قاری ہیں۔

ہمارے گوجرانوالہ میں ایک بزرگ ہوتے تھے حضرت مولانا حافظ شفیق الرحمنؒ جامعہ خیر المدارس جالندھر کے فاضل تھے، مدرسہ نصرۃ العلوم گوجرانوالہ کی انتظامیہ کے صدر رہے ہیں، اللہ تعالیٰ ان کی مغفرت فرمائیں۔ ان کی کریا نے کی دکان تھی، دکان پر ہی بچوں کو پڑھاتے بھی تھے۔ بہت اچھے حافظ تھے، مرکزی جامع مسجد گوجرانوالہ میں انہوں نے پچیس سال قرآن مجید سنایا۔ ان کے بعد اتنا ہی عرصہ اللہ تعالیٰ نے مجھے توفیق عطا فرمائی، الحمد للہ۔ تو حافظ شفیق الرحمن صاحب ہر وقت پڑھتے رہتے تھے، سودا بیچتے ہوئے، بازار میں جاتے ہوئے، لیٹے ہوئے، بیٹھے ہوئے، میں جب بھی انہیں دیکھتا تھا وہ قرآن مجید پڑھ رہے ہوتے تھے۔ چنانچہ ایک مرتبہ میں نے ان سے دو سوالات کیے، ایک سوال تو سنجیدہ تھا جبکہ دوسرا سوال ذرا دل لگی کا تھا۔ میں نے پوچھا حضرت آپ کاروبار بھی کرتے ہیں، بچوں کو بھی پڑھاتے ہیں اور باقی معمولات بھی ہیں، آپ دن رات میں کتنا قرآن مجید پڑھ لیتے ہیں؟ حافظ صاحب نے جواب دیا کہ ساری مصروفیات کے ساتھ ایک دن میں اٹھارہ پارے تو میرا معمول ہے لیکن بائیس تک بھی گیا ہوں۔ دوسرا سوال میں نے یہ کیا کہ حافظ صاحب آپ ہر وقت قرآن مجید پڑھتے رہتے ہیں، کہیں غیر اختیاری طور پر غسل خانے میں بھی تو نہیں پڑھتے رہتے۔ حافظ صاحب نے جواب دیا، یار کبھی کبھی ایسا ہو جاتا ہے۔ اچانک مجھے خیال آتا ہے تو میں اپنی زبان روک لیتا ہوں کہ میں یہ کیا کر رہا ہوں۔ خیر یہ بڑا اچھا زمانہ تھا، لوگوں کا اچھا ذوق تھا، لوگ کثرت سے قرآن مجید کی تلاوت کیا کرتے تھے۔ آج کل تو ہم ایک دو پارے پڑھ کر تھک جاتے ہیں۔

میں نے اپنی طالب علمی کے زمانے میں پہلی بار تراویح میں قرآن کریم ۱۹۶۲ء میں لکھڑے نواح

میں ایک گاؤں بدوکی گوسائیاں میں سنایا۔ میں نے ۱۹۶۰ء میں قرآن مجید حفظ مکمل کیا تھا۔ اس دور کی بات ہے کہ ایک دفعہ ہم نے بدوکی گوسائیاں کی ایک بڑی مسجد میں شبینہ رکھ لیا، سردیوں کی لمبی راتیں تھیں، ہم باری باری ایک ایک پارہ پڑھتے تھے۔ ایک بزرگ حافظ صاحب ہوتے تھے حافظ یامین صاحب، اللہ غریقِ رحمت فرمائے، وہ بھی دکان دار تھے اور پانی پت کے تھے۔ پہلی رات میں نے تیسرا پارہ پڑھا تو حافظ یامین صاحب یہ کہتے ہوئے آگے بڑھے کہ بھئی یہ آپ لوگ کیسے پڑھ رہے ہیں، ذرا مجھے پڑھنے دیتے ہو؟ ہم نے کہا، ٹھیک ہے آپ پڑھ لیں۔ حافظ صاحب کھڑے ہوئے اور چوتھا پارہ شروع کر دیا۔ اب حافظ صاحب پڑھتے جا رہے ہیں اور پڑھتے جا رہے ہیں کہیں رکنے کا نام ہی نہیں لے رہے۔ یہاں تک کہ ہم سوچ میں پڑ گئے کہ یا اللہ حافظ صاحب کب رکوع کریں گے، لوگوں میں سے کچھ تو تھک کر بیٹھ گئے، کچھ نے نماز ہی توڑ دی۔ لیکن حافظ صاحب تو ایسے تھے کہ کہیں بھولتے بھی نہیں تھے کہ انہیں کوئی رکاوٹ ہو۔ چنانچہ سحری کا وقت ختم ہونے میں بیس پچیس منٹ رہ گئے تو ہم نے شور مچایا کہ خدا کے لیے بس کرو لوگوں کی سحری چلی جائے گی۔ چنانچہ حافظ صاحب نے سورہ یس پڑھ کر رکوع کیا۔ یہ تو میرا ذاتی مشاہدہ ہے کہ چوتھے پارے سے شروع کر کے سورہ یس ختم ہونے تک وہ پڑھتے رہے، اور رکے بھی ہمارے شور مچانے پر۔

تو میں نے عرض کیا کہ نبی کریمؐ کا رمضان میں قرآن مجید کی تلاوت کا معمول بڑھ جاتا تھا۔ آپ کی رات کی معمول کی تلاوت تو چلتی ہی تھی لیکن دن میں روزانہ حضرت جبرائیلؑ آتے تھے اور حضورؐ کے ساتھ قرآن مجید کا دور کرتے تھے۔ ہمارے ہاں جو حفاظ ایک دوسرے کو باری باری سناتے ہیں، ہم اسے دور کرنا یا تکرار کرنا کہتے ہیں۔ یہ جناب نبی کریمؐ اور جبرائیلؑ کی سنت ہے۔ دونوں رمضان میں روزانہ عصر سے مغرب تک دور کیا کرتے تھے یعنی ایک دوسرے کو قرآن مجید سنایا کرتے تھے۔

بے حد سخاوت

حضرت عائشہؓ فرماتی ہیں کہ حضورؐ کا تیسرا معمول یہ تھا کہ رسول اللہ صلی اللہ علیہ وسلم رمضان المبارک میں عام دنوں سے زیادہ سخی ہو جاتے تھے۔ حضورؐ سارا سال تو سخی ہوتے ہی تھے لیکن رمضان میں سخاوت کی حد ہو جاتی تھی۔ تمام سال حضورؐ کا معمول یہ ہوتا تھا کہ آپؐ کے دروازے سے کوئی ساکلی خالی ہاتھ واپس نہیں جاتا تھا۔ جس سوالی یا ضرور تمند کی ضرورت آپؐ اپنے پاس سے پوری کر

سکتے تھے، آپ کرتے تھے۔ لیکن جس کی ضرورت آپ خود پوری نہیں کر سکتے تھے، اس کی سفارش کر دیتے تھے، یعنی کسی ایسے آدمی سے کہہ دیتے تھے جس سے امید ہوتی کہ یہ اس ضرورت مند کی ضرورت پوری کر دے گا۔ اب جب حضور کے کہنے پر کسی نے نیکی کی تو پہلا ثواب تو حضور کو ہی پہنچا۔ لیکن کبھی ایسا بھی ہوتا تھا کہ نہ خود ضرورت پوری کر سکتے تھے اور نہ کوئی ایسا آدمی ہی ملتا تھا جو سوالی کی ضرورت پوری کر سکتا۔

حضرت ابو طلحہ کا ایثار قرآن کریم کی نظر میں

ایسے ہی ایک واقعہ میں ایک شخص آیا کہ یا رسول اللہ میں آپ کا مہمان ہوں، آپ مجھے کھانا کھلائیں۔ آپ نے اپنے سب گھروں سے باری باری پتہ کیا لیکن کسی گھر سے کھانے کے لیے کچھ نہ ملا۔ حضور نے مجلس میں کہا کہ کوئی ہے جو میرے مہمان کو کھانا کھلا دے۔ ابو طلحہ انصاری اٹھے اور کہا یا رسول اللہ! میں کھلاتا ہوں۔ ابو طلحہ گھر گئے، جا کر بیوی سے پوچھا کہ کھانے کے لیے کچھ ہے؟ بیوی نے کہا، ہاں ایک آدمی کا کھانا ہے، یا تم کھالو، یا میں کھالوں، یا پھر مہمان کو کھلا دو۔ بچے بھی بھوکے ہیں۔ ابو طلحہ نے کہا کہ حضور کا مہمان ہے، اب اسے تو ہم واپس نہیں کر سکتے۔ بچوں کو کسی طریقے سے بہلا پھسلا کر سلا دو اور کھانا دسترخوان پر رکھ دو۔ مجھے تو اخلاقاً ساتھ بیٹھنا ہے اس لیے تم ایسا کرنا کہ کسی بہانے چراغ بجھا دینا۔ میں ساتھ بیٹھ کر بہانے سے اپنا منہ ہلاتا رہوں گا، اس طرح مہمان کھانا کھالے گا۔ چنانچہ اس طرح انہوں نے مہمان کو کھانا کھلایا۔ اس صحابی کی شان میں قرآن کی یہ آیت اتری و یؤذون علیٰ انفسہم (الحشر ۹) ”اور وہ (مہاجرین کو) اپنی جانوں پر ترجیح دیتے ہیں اگرچہ خود ان پر فاقہ ہو“۔ اللہ تعالیٰ نے اس آیت کریمہ میں انصار مدینہ کی شان ذکر فرمائی۔ یعنی حضور کو خود میسر ہوتا تو دے دیتے ورنہ سفارش کر دیتے۔ لیکن اگر پھر بھی کام نہ بنتا تو دعا دے دیتے تھے کہ اللہ تمہاری ضرورت پوری کرے۔ میں کبھی کبھی یہ سوچتا ہوں کہ ان میں سے بڑا عطیہ کون سا تھا؟ ایک آدمی کو حضور سے کھانا مل گیا لیکن دوسرے کو حضور کی دعا مل گئی۔ تو زیادہ کس کو ملا، جس کو کھانا ملا یا جس کے لیے حضور کے ہاتھ اٹھے؟

حضرت عائشہ فرماتی ہیں کہ حضور کے در سے کوئی خالی ہاتھ نہیں جاتا تھا اور رمضان میں تو حضور اتنے سختی ہوتے تھے کالریج المرسلۃ کہ گرم موسم میں چلنے والی ٹھنڈی ہوا کی طرح حضور کی

سختاوت ہوتی تھی۔ یہاں پتہ نہیں کیسا موسم ہوتا ہے لیکن ہمارے ہاں سخت جس کے موسم اور شدید گرمی کے عالم میں جب ٹھنڈی ہوا چلتی ہے تو کیا مزے کا وقت ہوتا ہے۔ حضرت عائشہؓ فرماتی ہیں کہ رمضان میں تو کوئی بھی حضورؐ کے فیض سے محروم نہیں رہتا تھا۔ ام المؤمنین حضرت عائشہؓ نے رمضان المبارک کے حوالے سے حضورؐ کے یہ تین معمولات بیان کیے ہیں۔

رمضان المبارک کیلئے ہماری تیاری؟

حضرات محترم! رمضان شروع ہو رہا ہے، ہمیں اس کی تیاری کرنی چاہیے اور اس کے لیے اپنے اوقات کو فارغ کرنا چاہیے۔ ہماری عام تیاری تو یہ ہوتی ہے کہ کھانے پینے کی اشیاء کے متعلق اہتمام کرتے ہیں کہ گھی پورا ہے، پراٹھے ملیں گے یا نہیں، دہی تو کم نہیں پڑ جائے گا وغیرہ۔ لیکن ہمیں جناب نبی کریمؐ اور صحابہ کرامؓ کے طریقے کے مطابق تیاری کرنی چاہیے۔ اپنے اوقات کو نماز، تلاوت قرآن، تراویح اور تہجد کے لیے فارغ کرنا چاہیے۔ اور اس مقصد کے لیے ہمیں رمضان المبارک کے دوران اپنی باقی سال کی روزمرہ کی مصروفیات کو کم کرنا چاہیے۔ اسی طرح ہمیں اپنی حیثیت کے مطابق صدقہ و خیرات کا خاص اہتمام کرنا چاہیے۔ رمضان المبارک کا مہینہ عبادت کا سیزن ہوتا ہے۔ جناب نبی کریمؐ کا ارشاد گرامی ہے کہ جو آدمی اس سیزن میں خدا کو راضی نہ کر سکے گا وہ بڑا بد نصیب ہے۔ وہ آدمی جس کو صحت، تندرستی اور عافیت کی حالت میں رمضان ملا لیکن وہ اللہ کو راضی نہ کر سکے گا تو ظاہر ہے کہ وہ خوش نصیب نہیں ہے۔ میں اس کا محاورے کی زبان میں اس طرح ترجمہ کیا کرتا ہوں کہ جس کا روپاری آدمی نے سیزن میں کمائی نہیں کی تو اس نے باقی سارا سال کیا کمانا ہے؟ جس نے سیزن میں چار پیسے نہیں بنائے اس نے باقی سال کیا بنانا ہے۔

اجرو ثواب کا الہی ضابطہ

چنانچہ رمضان المبارک عبادت کا سیزن ہے، اس میں تھوڑے سے عمل پر بہت زیادہ ثواب ملتا ہے۔ بسا اوقات ہمیں یہ اشکال ہوتا ہے کہ یا راتنا چھوٹا سا عمل ہے اور مولوی صاحب اتنا بڑا ثواب بتا رہے ہیں۔ میں عرض کرتا ہوں کہ اس میں مولوی صاحب کا کوئی دخل نہیں ہے، مولوی صاحب کا کام تو صرف بتانا ہوتا ہے، اصل احکامات تو اللہ اور اس کے رسول کی طرف سے ہوتے ہیں۔ اب یہی

ثواب والی بات قرآن مجید سے پوچھ لیں۔ رمضان کی ایک رات زیادہ سے زیادہ کتنی لمبی ہوگی۔ سات آٹھ گھنٹے، سردیوں میں بارہ چودہ گھنٹے، اگر ناروے بھی چلے جائیں تو بیس گھنٹے کی ہو جائے گی۔ لیکن اللہ تعالیٰ ایک رات پر ثواب کتنا دے رہے ہیں کہ ایک شب قدر ہزار مہینوں سے بہتر ہے۔ رات وہی دس بارہ گھنٹے کی ہے لیکن اللہ تعالیٰ ایک رات کی عبادت کے بدلے میں ایک ہزار مہینہ نہیں بلکہ ایک ہزار مہینے سے بہتر کا بدلہ دے رہے ہیں۔ اللہ تعالیٰ تو نیت دیکھتے ہیں۔ فارسی کا ایک چھوٹا سا شعر ہے۔

رحمت حق بہا، نہ می جوید

رحمت حق بہانہ می جوید

کہ اللہ کی رحمت یہ نہیں دیکھتی کہ عمل کتنا بڑا کیا ہے، بلکہ اللہ کی رحمت عمل کرنے والے کی نیت دیکھتی ہے اور بہانہ تلاش کرتی ہے کہ مجھے کچھ دینے کے لیے بہانہ دو۔ اللہ کے ہاں ثواب کا مدار عمل کی مقدار پر نہیں بلکہ ان دلی کیفیات پر ہوتا ہے جو اس عمل کے پیچھے کار فرما ہوتی ہیں۔ نیت، خلوص، توجہ اور عمل کی کیفیات۔ میں حوالے کے لیے ایک اور بات عرض کرتا ہوں، جناب نبی کریمؐ کا ارشاد گرامی ہے کہ میرا صحابیؓ ایک مد جو خرچ کرے اور تم ایک احد پہاڑ سونے کا خرچ کرو تو یہ میرے صحابی کی ایک مد جو کے برابر نہیں ہے۔ اب احد پہاڑ سونے کا اور دو چار کلو جو، ان کا آپس میں کیا موازنہ ہو سکتا ہے؟ حضورؐ کے فرمان کے مطابق یہ دونوں برابر نہیں ہیں، اس لیے کہ صحابیؓ کے عمل کے پیچھے جو قلبی کیفیات ہیں وہ دوسروں کے پاس نہیں ہیں۔

ایک بات مزید عرض کر کے میں اپنی بات سمیٹتا ہوں کہ اللہ تعالیٰ نے کم از کم ثواب کی حد بتائی ہے کہ کسی عمل پر دس سے کم نیکیاں نہیں دوں گا، لیکن کسی بھی نیکی کی زیادہ سے زیادہ کی کوئی حد نہیں بتائی کہ اس سے زیادہ نہیں دوں گا۔ یہ وعدہ تو قرآن مجید میں کیا ہے کہ دس سے کم نہیں دوں گا۔ ایک نیکی کے بدلے دس، ستر یا سات سو نیکیوں کا ثواب ملے گا۔ جس فارمولے پر بھی بات کر لیں یہ سب کم سے کم کے فارمولے ہیں۔ کسی نیکی اور عبادت پر زیادہ سے زیادہ ثواب کی اللہ تعالیٰ نے کوئی حد نہیں بتائی۔ اب یہ ہماری ہمت اور خلوص پر ہے۔ میں عرض کیا کرتا ہوں کہ زیادہ سے زیادہ کی حد اسے بتانی پڑتی ہے جسے کوئی بجٹ پر اہم ہو کہ اس سے زیادہ میرے پاس نہیں ہیں، کہاں سے دوں گا۔ جیسے حکومتوں کو بجٹ پر اہم ہوتے ہیں کہ فلاں مد میں ہمارے پاس اتنا فنڈ ہے، اس سے زیادہ ہم نہیں

دے سکتے۔ اللہ تعالیٰ کو کوئی بچٹ پر اہلم نہیں ہے وہ جتنا چاہے دے سکتا ہے۔ میں ان گزارشات کے ساتھ عرض کروں گا کہ رمضان المبارک شروع ہونے والا ہے، ہمیں کوشش بھی کرنی چاہیے، دعا بھی کرنی چاہیے اور رمضان المبارک کے لیے بطور خاص تیاری بھی کرنی چاہیے۔

اللہ تعالیٰ اس رمضان المبارک کو ہمارے لیے دنیا و آخرت دونوں حوالوں سے بابرکت بنائے، باعث ثواب بنائے، باعث اجر بنائے، اور ہمیں اس مہینے، اس سیزن سے زیادہ سے زیادہ فائدہ اٹھانے کی توفیق عطا فرمائے، آمین یا رب العالمین۔

قرآن کریم کا مقصدِ نزول

(۲۳ جولائی ۲۰۱۰ء کو سیلڈن اسلامک سنٹر، لانگ آئی لینڈ، نیویارک میں خطاب)

بعد الحمد والصلوة۔ رمضان المبارک قرآن کریم کا مہینہ ہے، قرآن کریم کا نزول اسی مبارک مہینے میں ہوا اور اسی میں زیادہ پڑھا اور سنا جاتا ہے۔ دنیا بھر میں رمضان المبارک کے دوران قرآن کریم پڑھنے اور سننے کا معمول بڑھ جاتا ہے اور تراویح کے ساتھ ساتھ تہجد اور دیگر نوافل میں کثرت سے قرآن کریم کی تلاوت ہوتی ہے۔ اس مناسبت سے میں آج کی محفل میں اس پہلو کی طرف توجہ دلانا چاہتا ہوں کہ ہم قرآن کریم کس مقصد کے لیے پڑھتے ہیں اور اسے پڑھنا کس مقصد کے لیے چاہیے؟

ہم قرآن کریم کن مقاصد کیلئے پڑھتے ہیں؟

- ہم عام طور پر قرآن کریم پڑھتے اور سنتے ہیں کہ اس سے اجر و ثواب حاصل ہوگا جو بلاشبہ حاصل ہوتا ہے۔
- ہم قرآن کریم گھروں میں، کاروباری مراکز میں اور دفاتر میں برکت کے لیے پڑھتے ہیں اور قرآن کریم کی تلاوت سے ہمیں برکات حاصل ہوتی ہیں۔
- ہم قرآن کریم کو شفا کے لیے پڑھتے ہیں اور قرآن کریم روحانی بیماریوں کے ساتھ ساتھ جسمانی بیماریوں میں بھی شفا کا باعث بنتا ہے۔
- ہم اپنے مرحوم دوستوں اور بزرگوں کو ایصالِ ثواب اور ان کے لیے دعائے مغفرت کی نسبت سے قرآن کریم پڑھتے ہیں اور یہ مقصد بھی یقیناً حاصل ہوتا ہے۔
- مگر یہ وہ فوائد ہیں جو ہم قرآن کریم سے حاصل کرتے ہیں، سوال یہ ہے کہ قرآن کریم کا اپنا مقصد اور ایجنڈا کیا ہے؟ اس پر ہماری توجہ نہیں ہوتی۔

قرآن کریم کا اصل مقصد کیا ہے؟

ہمارا معاملہ قرآن کریم کے ساتھ کچھ اس طرح کا ہو گیا ہے کہ ہمارے گھر میں کوئی بہت ہی معزز ہستی مہمان بن کر آجائے تو ہم اسے احترام اور پروٹوکول تو پورا دیں، اس کی خدمت میں بھی کوئی کسر نہ اٹھا رکھیں، اور اس کی آمد سے جتنے فوائد حاصل کر سکتے ہوں وہ بھی کریں، مگر اس سے یہ نہ پوچھیں کہ آپ کس مقصد کے لیے تشریف لائے ہیں؟ اور آپ کی آمد کا کوئی ایجنڈا بھی ہے یا نہیں؟ اسے خود غرضی کہا جاتا ہے اور اللہ تعالیٰ ہمیں معاف فرمائے ہمارا معاملہ قرآن کریم کے ساتھ اسی خود غرضی والا ہے۔ ہم بجز اللہ تعالیٰ قرآن کریم پر ایمان رکھتے ہیں، اس کے ساتھ عقیدت و محبت بھی رکھتے ہیں، اس کا ادب و احترام بھی کرتے ہیں، اس کی بے حرمتی پر ہماری غیرت بھی جوش میں آجاتی ہے، اور اس سے اجر و ثواب، رحمت و برکت اور شفا و مغفرت کے سارے فوائد بھی حاصل کرتے ہیں۔ مگر اس سے یہ پوچھنے کی ضرورت محسوس نہیں کرتے کہ آپ کیسے تشریف لائے ہیں اور آپ کی آمد کا مقصد کیا ہے؟ جبکہ سب سے زیادہ ضروری بات یہ ہے کہ ہم قرآن کریم کے نزول کے اصل مقصد کی طرف توجہ دیں۔

قرآن کریم نے اپنا ایجنڈا، موضوع اور مقصد آغاز میں ہی واضح کر دیا ہے۔ سورہ البقرہ کی ابتدا اسی سے ہوتی ہے کہ اس کتاب میں شک و شبہ کی کوئی گنجائش نہیں اور یہ ہدٰی للمتقین ہے۔ قرآن کریم کا موضوع اور مقصد ”ہدایت“ ہے۔ یہ ہدٰی للناس بھی ہے اور ہدٰی للمتقین بھی ہے۔ یہ نسل انسانی کی رہنمائی کے لیے آیا ہے، انسان کو دنیا میں زندگی بسر کرنے کا سلیقہ سکھانے آیا ہے، اور دنیا و آخرت کے معاملات میں ہمیں گائیڈ کرنے کے لیے آیا ہے۔ اس لیے ہمیں قرآن کریم سے برکات و ثواب سمیٹنے کے ساتھ ساتھ رہنمائی حاصل کرنے کی طرف بھی توجہ دینی چاہیے کہ اللہ تعالیٰ کی اس آخری کتاب کا اصل مقصد یہی ہے۔

قرآن کریم پڑھنے کے سات مقاصد

(۳۰ جولائی ۲۰۱۰ء کو ایشیا اسلامک سنٹر، ہیوسٹن، ٹیکساس، امریکہ میں خطاب)

بعد الحمد والصلوة۔ رمضان المبارک کی آمد آمد ہے، یہ قرآن کریم کا مہینہ ہے، اسی مبارک مہینہ میں قرآن کریم کا نزول ہوا اور اسی میں زیادہ پڑھا اور سنا جاتا ہے، اللہ تعالیٰ سال کے بعد اس ماہ میں قرآن کریم کے ساتھ ہمارے تعلق کو تازہ کر دیتے ہیں، کچھ بیٹریاں چارج ہو جاتی ہیں اور قرآن کریم کے ساتھ امت مسلمہ کے ربط میں تازگی آ جاتی ہے، اسی حوالے سے ایک اہم پہلو کی طرف توجہ دلانا چاہتا ہوں۔

قرآن کریم ہم پڑھتے بھی ہیں سنتے بھی ہیں اور کچھ نہ کچھ یاد بھی کرتے ہیں۔ سوال یہ ہے کہ ہم قرآن کریم کو کس غرض اور مقصد کے لیے پڑھتے ہیں؟ اور اسے اصل میں کس مقصد کے لیے پڑھنا چاہیے؟ اس کا اپنا مقصد اور ایجنڈا کیا ہے جس کے لیے اللہ تعالیٰ کے اس پاک کلام کو پڑھنے اور سننے کی ضرورت ہے۔ ہم عام طور پر قرآن کریم کو چند مقاصد کے لیے پڑھتے ہیں جن کا تذکرہ اس وقت مناسب سمجھتا ہوں، مثلاً:

نماز میں قرأت

قرآن کریم پڑھنے سے ہمارا ایک مقصد یہ ہوتا ہے کہ نماز ہم پر فرض ہے اور نماز میں قرآن کریم پڑھنا ضروری ہے، اس لیے ہم تھوڑا بہت قرآن کریم یاد کرتے ہیں تاکہ نمازوں میں پڑھ سکیں اور ہماری نمازیں صحیح طور پر ادا ہو جائیں۔ ہر مسلمان چند سورتیں یاد کرنے کی ضرور کوشش کرتا ہے تاکہ وہ انہیں نمازوں میں پڑھ سکے۔

اس مسئلہ میں ایک پہلو کی طرف توجہ دلانا چاہوں گا کہ پانچ وقت کی نمازیں فرائض و واجبات اور مؤکدہ سنتیں جناب نبی اکرم صلی اللہ علیہ وسلم کی سنت کے مطابق ادا ہو جائیں، اس کے لیے کم از کم کتنا

قرآن کریم یاد کرنا ہر مسلمان کے لیے ضروری ہے؟ عام طور پر یہ ہوتا ہے کہ چند سورتیں یاد کر لی جاتی ہیں اور انہی کو بار بار ہر نماز اور ہر رکعت میں دہرایا جاتا ہے، اس سے نماز ہو تو جاتی ہے لیکن سنت کے مطابق نہیں ہوتی۔ جناب نبی اکرمؐ کی سنت مبارکہ یہ ہے کہ مختلف نمازوں اور رکعتوں میں مختلف سورتیں پڑھی جائیں اور ایک ہی سورت کو بار بار نہ دہرایا جائے۔ اس کو سامنے رکھتے ہوئے میرا اندازہ ہے کہ ہر مسلمان مرد اور عورت کو قرآن کریم کا کم از کم نصف آخری پارہ ضرور یاد کرنا چاہیے، اس کے بغیر پانچ نمازیں سنت نبویؐ کے مطابق ادا کرنا میرے خیال میں مشکل ہے۔ بہر حال ہمارا قرآن کریم پڑھنے سے ایک مقصد یہ ہوتا ہے کہ کچھ سورتیں یاد کر لیں تاکہ انہیں نمازوں میں پڑھ سکیں اور ہماری نمازیں صحیح طور پر ادا ہو جائیں۔

اجر و ثواب کا حصول

قرآن کریم پڑھنے اور سننے سے ہمارا دوسرا مقصد یہ ہوتا ہے کہ ثواب حاصل کریں اور ہمیں زیادہ سے زیادہ اجر ملے۔ اس میں کوئی شک نہیں کہ قرآن کریم پڑھنے اور سننے سے اجر ملتا ہے، ثواب حاصل ہوتا ہے اور ہمارے کھاتے میں نیکیاں لکھی جاتی ہیں۔ پڑھنے پر بھی ہر حرف پر دس نیکیاں ملتی ہیں اور سننے پر بھی ہر حرف پر دس نیکیاں حاصل ہوتی ہیں۔ اور دس کا یہ عدد متعین نہیں ہے بلکہ یہ کم از کم کی حد ہے اس لیے کہ اللہ تعالیٰ کا ارشاد گرامی ہے کہ

من جاء بالحسنة فله عشر امثالها ومن جاء بالسيئة فلا يجزي الا مثلها

(الانعام ۱۶۰)

"جس نے نیکی کا کوئی کام کیا اس کے لیے دس گنا اجر ہے اور جس نے گناہ کا

ار تکاب کیا اسے اس کے برابر بدلہ ملے گا۔"

نیکی کے ہر کام پر اللہ تعالیٰ کا وعدہ ہے کہ اس کا اجر و ثواب دس گنا سے شروع ہوتا ہے، یہ کم از کم کی حد ہے، ثواب میں زیادہ سے زیادہ کی کوئی حد نہیں ہے، وہ کام کرنے والے کے خلوص و توجہ اور اللہ تعالیٰ کی مہربانی پر موقوف ہے۔ یہ سینکڑوں میں بھی ہو سکتا ہے، ہزاروں میں بھی ہو سکتا ہے اور لاکھوں کروڑوں اور اربوں میں بھی ہو سکتا ہے۔ کسی سطح پر بھی کوئی اشکال نہیں ہے۔ اس لیے کہ اشکال وہاں ہوتا ہے جہاں دینے والے کو کوئی بجٹ پر اہم ہو کہ اس مد میں اتنی رقم موجود بھی ہے یا نہیں۔ اللہ

تعالیٰ کی کوئی بحث پر اہم نہیں ہے، اس لیے اس نے کسی نیکی میں زیادہ سے زیادہ اجر و ثواب کی کوئی حد مقرر نہیں کی۔ میں عرض کیا کرتا ہوں کہ یہ آپ کے کنکشن کی پاور پر منحصر ہے کہ وہ کتنے ووٹ بھینچ سکتا ہے، اُدھر سے کوئی کمی نہیں ہے۔

یہاں ایک بات اور بھی قابلِ توجہ ہے کہ نیکی اور ثواب کسے کہتے ہیں؟ اور یہ جو دس، بیس، سو، ہزار نیکیاں ملنے کی بات کی جاتی ہے، ان میں عملاً ملتا کیا ہے؟ ایک صاحب نے یہی سوال کیا تو میں نے عرض کیا کہ یہ آخرت کی کرنسی ہے، اس لیے کہ جس طرح دنیا میں ہمارے معاملات اور لین دین ڈالر، یورو، پونڈ، ریال، درہم اور روپے کے ذریعے طے پاتے ہیں اور ہم ان کرنسیوں کے تبادلے سے اپنے معاملات نمٹاتے ہیں، اسی طرح آخرت میں ہمارے معاملات، نیکیوں اور گناہوں کے تبادلے سے طے پائیں گے۔ وہاں ڈالر، ریال اور روپیہ نہیں چلے گا بلکہ کسی بھی شخص کے ساتھ لین دین نمٹانے کے لیے یا نیکیاں دینا پڑیں گی اور یا اس کے گناہ اپنے سر لینے پڑیں گے۔ اس لیے نیکی اور گناہ دونوں آخرت کی کرنسیاں ہیں، ایک پازٹیو ہے اور دوسری نیگیٹیو ہے، اور انہی کے ذریعے ہمارے آخرت کے معاملات نمٹائے جائیں گے۔ ہم دنیا کے کسی ملک میں جاتے ہیں تو جانے سے پہلے وہاں کی کرنسی کا انتظام کرتے ہیں تاکہ وہاں صحیح طور پر وقت گزار سکیں، اسی طرح آخرت کے دور میں داخل ہونے سے پہلے ہمیں وہاں کی زیادہ سے زیادہ کرنسی کا بندوبست کر لینا چاہیے تاکہ وہاں کی زندگی بہتر ہو سکے۔ چنانچہ ہم قرآن کریم اس نیت سے بھی پڑھتے ہیں کہ ثواب حاصل ہوگا۔

خیر و برکت کا ماحول

تیسرے نمبر پر ہم قرآن کریم کی تلاوت برکت کے لیے کرتے ہیں۔ نیا مکان بنائیں، کاروبار شروع کریں، یاد فتر کھولیں تو برکت کے لیے قرآن کریم کی تلاوت کا اہتمام کرتے ہیں۔ ویسے بھی باذوق حضرات اپنے گھروں، دکانوں، دفاتر، کھیتوں اور کاروباری مراکز میں قرآن کریم کی تلاوت اور ذکر و افکار کا معمول رکھتے ہیں اور قرآن کریم سے ہمیں یہ فائدہ بھی حاصل ہوتا ہے۔

یہ بات ہمارے ایمان کا حصہ ہے کہ جہاں قرآن کریم کی تلاوت ہوتی ہے وہاں رحمتوں اور برکتوں کا نزول ہوتا ہے، یہی وجہ ہے کہ آج ہمارے گھروں میں برکت و رحمت کا ماحول نہیں رہا کیونکہ قرآن

کریم کی تلاوت نہیں ہوتی، نماز کا ماحول نہیں ہے، ذکر و اذکار کا معمول نہیں ہے اور درود شریف پڑھنے کا ذوق نہیں ہے۔ ہمیں انکسرتکاہت رہتی ہے کہ گھروں میں برکت نہیں رہی، باہمی اعتماد کی فضا نہیں رہی، کاروبار میں رکاوٹ رہتی ہے، رشتوں میں جوڑ نہیں ہے اور بے سکونی کی فضا ہے۔ یہ ماحول جب بڑھتا ہے تو ہم یہ سمجھ لیتے ہیں کہ کسی نے کچھ کر دیا ہے اور ہم علماء کرام کے پاس اور عاملوں کے پاس جاتے ہیں اور ان سے کہتے ہیں کہ ہمارے گھر میں کسی نے کچھ کر دیا ہے آپ بھی کچھ کریں، وہ غریب کچھ نہ کچھ کرتے بھی ہیں۔ مجھے اس سے انکار نہیں ہے کہ کرنے والے کرتے ہیں، ان کے اثرات بھی ہوتے ہیں، اور علاج کرنے والوں کا علاج بھی مؤثر ہوتا ہے، لیکن کیا ہمارے گھروں میں سب کچھ یہی ہو رہا ہے؟ مجھے اس سے اتفاق نہیں ہے، ہماری گھروں میں برکت نہ رہنے اور نحوست و بے برکتی کے پھیلنے کا اصل سبب کچھ اور ہے جس پر ہمیں ضرور غور کرنا چاہیے اور میں پڑھے لکھے دوستوں کو اس پہلو پر غور کی دعوت دینا چاہتا ہوں۔

اس سلسلہ میں اس بات پر غور کر لیجئے کہ رحمتیں اور برکتیں لے کر فرشتے آتے ہیں اور اللہ تعالیٰ نے یہ کام عالم اسباب کے درجے میں انہی کے سپرد کر رکھا ہے۔ مگر ہمارے گھروں کا ماحول فرشتوں کی آمد و رفت کے لیے سازگار نہیں ہے۔ فرشتے وہاں آتے ہیں جہاں قرآن کریم کی تلاوت ہوتی ہے، جہاں نماز پڑھی جاتی ہے، ذکر و اذکار کا ماحول ہوتا ہے، درود شریف پڑھا جاتا ہے اور خیر کے اعمال ہوتے ہیں۔ جناب نبی اکرم کا ارشاد گرامی ہے کہ البیت الذی لیس فیہ القرآن کالبیت الخرب وہ گھر جس میں قرآن کریم کی تلاوت نہیں ہوتی وہ ویران گھر کی طرح ہے۔ دوسری حدیث میں جناب نبی اکرم فرماتے ہیں کہ صلوا فی بیوتکم ولا تجعلوها قبورا گھروں میں بھی نماز پڑھا کرو اور انہیں قبرستان نہ بناؤ۔ گویا گھروں کی آبادی نماز اور تلاوت قرآن کریم سے ہے، اور جن گھروں میں نماز اور تلاوت کا معمول نہیں ہے وہ آباد گھر نہیں ویران اور اجڑے ہوئے گھر اور قبرستان ہیں۔ ظاہر ہے کہ ہمارے گھروں میں عام طور پر اس کا معمول نہیں رہا اس لیے فرشتوں کا آنا جانا بھی نہیں رہا۔

اس کے برعکس ہمارے گھروں میں جو کچھ ہوتا ہے اس پر بھی ایک غیبی مخلوق کی آمد و رفت رہتی ہے، جو فرشتے بہر حال نہیں ہیں، وہ مخلوق جن و شیاطین کی ہے۔ وہ آتے ہیں تو اپنے اثرات لے کر آتے ہیں اور اپنی نحوستیں چھوڑ کر جاتے ہیں۔ شیاطین کی نحوستیں کس قسم کی ہوتی ہیں؟ اس پر جناب نبی

اکرم کا ایک ارشاد گرامی سن لیجئے۔ رسول اللہؐ نے فرمایا کہ شیاطین کا ایک پورا نظام ہے جو دنیا میں کام کر رہا ہے اور دنیا کے مختلف اطراف میں شیاطین کی بڑی تعداد ہر وقت کام کرتی ہے اور بڑے شیطان کو اس کی رپورٹ بھی پیش کرتی ہے جو پانی پر تخت بچھائے ہوئے ہے اور اپنے شیطانی نیٹ ورک کے کام کی نگرانی کرتا رہتا ہے۔ فرمایا کہ شیطان اپنے جس کارندے کو سب سے بڑی شاباش دیتا ہے اور اس کی پیٹھ تھپتھپاتا کر اسے سینے سے لگاتا ہے، اسے اس بات پر شاباش ملتی ہے کہ وہ کسی گھر میں جھگڑے کا ایسا ماحول پیدا کر دے کہ میاں بیوی میں طلاق ہو جائے، کسی گھر میں طلاق کا ہو جانا شیطان کے نزدیک اس کے کسی کارندے کا سب سے اچھا عمل ہوتا ہے جس پر وہ بہت خوش ہوتا ہے۔

ظاہر ہے کہ ہمارے گھروں میں شیطانوں کی آمد و رفت ہوگی تو اسی طرح کی بے برکتی اور نحوست ہوگی اور اسی بے اتفاقی اور بے اعتمادی کا دور دورہ ہوگا۔ اس کا حل صرف یہ ہے کہ ہم اپنے گھروں میں شیاطین کی آمد و رفت کو روکیں اور فرشتوں کی آمد و رفت کا ماحول بنائیں جو قرآن کریم کی تلاوت اور نماز و ذکر کی کثرت سے بنے گا۔ ایک مثال سے بات سمجھ لیجئے کہ میرا گھر اگر صاف ستھرا ہے، غسل خانے اور نالیوں میں صفائی ہے، گھر کے صحن میں کیاری موجود ہے جس میں پھول کھلے ہوئے ہیں، ظاہر ہے کہ اس ماحول میں بلبل آئے گی، تتلیاں آئیں گی، جگنو آئیں گے۔ لیکن اگر میرے گھر میں صفائی نہیں ہے، غسل خانہ اور نالیاں گندی ہیں اور کوڑا کرکٹ ہر طرف بکھرا ہوا ہے تو کھیاں بھینٹائیں گی، مینڈک ٹرائیں گے، مچھروں اور کاروچوں کا ہر طرف بسیرا ہوگا، اس پر میں یہ کہنا شروع کر دوں کہ کسی نے کچھ کر دیا ہے اور سارے محلے کے کاروچ اکٹھے کر کے میرے گھر میں بھیج دیے ہیں تو کس قدر عجیب بات ہوگی۔

میرے گھر میں بلبل اور جگنو کا ماحول ہوگا تو وہ آئیں گے۔ اور مچھروں اور مکھیوں والی فضا ہوگی تو وہ ڈیرہ ڈالیں گے۔ اس کے لیے کسی کو ملامت کرنے کی بجائے مجھے اپنے گھر کے ماحول کی صفائی کرنا ہوگی اور اسے بہتر بنانا ہوگا۔ اسی طرح میرے گھر میں اگر فرشتوں کی آمد و رفت ہوگی تو وہ آئیں گے اور رحمت و برکت لائیں گے۔ اور اگر ہر وقت شیاطین ڈیرہ ڈال لے رہیں گے تو ان سے بے برکتی، نحوست اور نا اتفاقی ہی ملے گی، اور وہی کچھ ہوگا جس کی ہمیں اپنے گھروں میں اس وقت شکایت رہتی ہے۔ تو میں نے عرض کیا ہے کہ تیسرا مقصد جس کے لیے ہم قرآن کریم کی تلاوت کرتے ہیں برکت کا حصول

ہے اور وہ اس عمل پر بلاشبہ حاصل ہوتی ہے۔

بیماریوں سے شفا

چوتھا مقصد جس کے لیے ہم عام طور پر قرآن کریم پڑھتے ہیں، شفا کا حصول ہے، اور وہ بھی قرآن کریم کے ذریعے حاصل ہوتی ہے۔ قرآن کریم ہماری جسمانی بیماریوں کی شفا بھی ہے اور روحانی و اخلاقی بیماریوں کا بھی علاج ہے۔ خود قرآن کریم نے اپنے آپ کو شفا کہا ہے اور فرمایا ہے کہ

قد جاء تکم موعظة من ربکم وشفاء لما فی الصدور (یونس ۵۷)

”تمہارے پاس تمہارے رب کی طرف سے نصیحت آئی ہے اور وہ سینوں کی بیماریوں کے لیے شفا ہے۔“

یہ شفا اصلاً تو روحانی بیماریوں کی ہے لیکن اس کے ساتھ جسمانی بیماریوں کے لیے بھی شفا ہے۔ بخاری شریف کی روایت کے مطابق حضرت ابوسعید خدریؓ اپنا واقعہ بیان کرتے ہیں کہ ایک مرتبہ وہ چند ساتھیوں کے ہمراہ سفر پر تھے کہ ایک بستی کے قریب رات کا وقت ہو گیا اور انہوں نے بستی والوں سے کہا کہ وہ مسافر ہیں انہیں کھانا کھلا دیا جائے۔ بستی والوں نے اس سے انکار کر دیا تو وہ بستی کے قریب ایک جگہ ڈیرہ لگا کر سو گئے۔ اتفاق کی بات ہے کہ بستی کے سردار کو کسی زہریلی چیز نے ڈس لیا، زہر کا اثر دماغ تک پہنچا تو وہ بے قابو ہونے لگا، بستی والوں نے اپنے تئیں علاج وغیرہ کیا مگر کوئی افاقہ نہ ہوا، انہیں خیال آیا کہ جو لوگ بستی سے باہر ٹھہرے ہوئے ہیں ہو سکتا ہے کہ ان کے پاس اس کا کوئی علاج موجود ہو، وہ نصف شب کے وقت ان کے پاس آئے اور کہا ہمارے سردار کو کسی زہریلی چیز نے ڈس لیا ہے اور ہمارے پاس کوئی علاج نہیں ہے، تمہارے پاس کوئی علاج ہو تو ہمارے ساتھ آؤ اور ہم پر مہربانی کرو۔

ابوسعید خدریؓ فرماتے ہیں کہ ہمارے ذہن میں یہ بات تھی کہ انہوں نے ہمیں کھانا نہیں کھلایا اس لیے ہم نے کہا کہ علاج ہمارے پاس ہے مگر ہم معاوضہ کے بغیر علاج نہیں کریں گے اور معاوضہ تیس بکریاں ہوگا۔ وہ آمادہ ہو گئے، ہم نے جا کر اسے دم کیا اور وہ ٹھیک ہو گیا۔ ہم بکریاں لے کر واپس آئے تو خیال ہوا کہ یہ بکریاں جو ہم نے دم کے عوض لی ہیں شاید ہمارے لیے جائز نہ ہوں، اس لیے جناب نبی اکرمؐ کی خدمت میں حاضر ہو کر واقعہ عرض کریں گے، اس کے بعد ان بکریوں کے بارے میں کوئی

فیصلہ کریں گے۔ چنانچہ جب نبی اکرمؐ کو سارا واقعہ سنایا گیا تو آپ نے دل لگی کے طور پر فرمایا کہ ان بکریوں میں سے میرا حصہ بھی نکالو، یہ اشارہ تھا کہ بکریاں لے کر تم نے کوئی غلط کام نہیں کیا۔ نبی اکرمؐ نے اس موقع پر پوچھا کہ دم کس نے کیا تھا اور کیا پڑھا تھا؟ ابو سعید خدریؓ نے کہا کہ میں نے دم کیا تھا اور سورۃ فاتحہ پڑھی تھی۔ ایک اور روایت میں ہے کہ آنحضرتؐ نے پوچھا کہ تمہیں کس نے بتایا تھا کہ اس میں شفا ہے تو ابو سعید خدریؓ نے عرض کیا کہ ایک بار آپ کی زبان سے سنا تھا کہ اس سورۃ کا نام ”الشفاء“ بھی ہے، اسی یقین پر میں نے دم کر دیا اور اللہ تعالیٰ نے شفا دے دی۔

اسی طرح ام المومنین حضرت عائشہؓ فرماتی ہیں کہ نبی اکرمؐ کا معمول تھا کہ رات کو سونے سے پہلے آخری تین سورتیں جو ”معوذات“ کہلاتی ہیں یعنی قل ہو اللہ احد، قل اعوذ برب الفلق اور قل اعوذ برب الناس پڑھ کر اپنے ہاتھوں پر پھونکتے تھے اور ان ہاتھوں کو پورے جسم پر پھیرتے تھے۔ آخری ایام میں جب کمزوری بڑھ گئی تو میں یہ سورتیں پڑھ کر نبی اکرمؐ کے ہاتھوں پر پھونکتی تھی اور ان کا ہاتھ پکڑ کر ان کے جسم پر پھیرتی تھی۔ معوذات کا یہ پڑھنا برکت کے لیے تھا اور شفا کے لیے تھا۔ اور قرآن کریم کی تلاوت سے یہ دونوں فائدے حاصل ہوتے ہیں۔

ایصالِ ثواب اور بخشش

قرآن کریم کی تلاوت سے ہمارے ذہنوں میں پانچواں مقصد عام طور پر یہ ہوتا ہے کہ وفات پانے والے کسی بزرگ، دوست، ساتھی اور رشتہ دار کو ایصالِ ثواب کے لیے ہم قرآن کریم پڑھتے ہیں اور اس کے لیے دعائے مغفرت کرتے ہیں۔ قرآن کریم سے یہ مقصد اور فائدہ بھی حاصل ہوتا ہے، ایصالِ ثواب بھی ہوتا ہے اور قرآن کریم کی برکت سے اللہ تعالیٰ مغفرت اور بخشش بھی فرماتے ہیں۔

رغبت و کشش کا ذریعہ

جبکہ قرآن کریم کی تلاوت سے ہمارا ایک مقصد یہ بھی ہوتا ہے کہ قراء کرام عام جلسوں میں اچھے سے اچھے لہجے میں قرآن کریم کی تلاوت کرتے ہیں جس سے لوگوں کو قرآن کریم پڑھنے کی طرف رغبت ہوتی ہے، قرآن کریم کے اعجاز کا اظہار ہوتا ہے، اور غیر مسلموں کے سامنے قرآن کریم کی اچھے لہجے میں تلاوت ان کی قرآن کریم کی طرف کشش کا ذریعہ بنتی ہے۔

یہ پانچ چھ مقاصد جن کا میں نے ذکر کیا ہے دراصل وہ فوائد ہیں جو ہمیں قرآن کریم سے حاصل ہوتے ہیں اور ہم قرآن کریم کی تلاوت یا سماع سے یہ فائدہ حاصل کرتے ہیں۔ کوئی شبہ نہیں کہ قرآن کریم کی تلاوت سے یہ سارے فائدے ملتے ہیں اور اللہ تعالیٰ نے قرآن کریم کو ان فوائد کا منبع بنایا ہے، مگر سوال یہ ہے جس کی طرف میں خود کو اور آپ سب حضرات کو توجہ دلانا چاہتا ہوں کہ قرآن کریم کا اپنا ایجنڈا اور مقصد کیا ہے اور وہ ہم سے کیا چاہتا ہے؟ دنیا کی کوئی کتاب ہم پڑھتے ہیں تو اس کا موضوع اور مقصد ہمیں معلوم ہوتا ہے کہ یہ کتاب کس موضوع پر اور کس مقصد کے لیے لکھی گئی ہے، لیکن قرآن کریم کو پڑھتے ہوئے ہمارا ذہن اس طرف نہیں جاتا کہ اس کا اپنا موضوع اور مقصد کیا ہے اور یہ کس سبجیکٹ کی کتاب ہے؟ تاریخ کی ہے، سائنس کی ہے، سیاست کی ہے، طب کی ہے، ادب کی ہے، یا کون سے فن کی ہے۔ ہم اس کتاب اللہ کو اپنے اپنے ذوق کے موضوعات کے قالب میں ڈھالنے کی کوشش تو کرتے رہتے ہیں کہ سائنس سے دلچسپی والا مفسر اس کی تفسیر میں پوری سائنس بیان کر دے گا، جغرافیہ کے ذوق کا عالم اس میں جغرافیہ کو سمونے کی کوشش کرے گا، منطق و فلسفہ کا عالم اسے منطق و فلسفہ کا نمائندہ بنانے میں قوت صرف کرے گا، اور طب کی دنیا کا شمار اسے علاج و معالجہ کی کتاب بنانے میں صلاحیتوں کو استعمال کرے گا، مگر اللہ تعالیٰ کے اس آخری کلام کا اپنا موضوع کیا ہے؟ اس کی طرف کم لوگوں کی توجہ ہوتی ہے۔

ہدایت اور راہنمائی

قرآن کریم نے اپنا موضوع صرف ایک لفظ میں بیان کیا ہے اور وہی اس کا اصل مقصد ہے جو تلاوت کا آغاز کرتے ہی سامنے آجاتا ہے۔ سورہ البقرہ کا آغاز اسی سے ہوتا ہے کہ ذلک الكتاب لا ريب فيه هدى للمتقين (البقرہ ۲) یہ کتاب شک و شبہ سے بالاتر ہے اور متقین کے لیے ”ہدایت“ ہے۔ یعنی اس کا اصل موضوع ہدایت ہے۔ یہ نسل انسانی کی راہنمائی کے لیے آئی ہے کہ اسے دنیا میں کس طرح رہنا ہے اور انسانوں کو اس دنیا میں کس طرح زندگی بسر کرنی ہے۔ قرآن کریم کا اصل موضوع ”ہدگی“ ہے۔ یہ ہدی للناس بھی ہے اور ہدی للمتقین بھی ہے۔ اپنے خطاب کے حوالے سے یہ ہدی للناس ہے مگر نفع کے اعتبار سے ہدی للمتقین ہے۔ اس کو اس مثال سے سمجھ لیا جائے کہ

کسی گاؤں میں بجلی نہیں تھی، گاؤں والوں کی کوشش سے بجلی منظور ہوگئی اور گاؤں سے باہر اس مقصد کے لیے ٹرانسفارمر لگا دیا گیا۔ اب یہ ٹرانسفارمر سارے گاؤں کے لیے ہے لیکن بلب اس کا روشن ہو گا جس کا کنکشن ہو گا۔ دو میل دور اگر کسی گھر کا کنکشن ہے تو اس کی ٹیوب بھی چلے گی اور اے سی بھی چلے گا، مگر ساتھ والے مکان کا کنکشن نہیں ہے تو اس کا زیرو کا بلب بھی روشن نہیں ہو گا۔ اسی طرح قرآن کریم بھی اپنے خطاب کے حوالے ہے ہدی للناس ہے لیکن فائدہ اسی کو ہو گا جس کا ایمان کا کنکشن ہو گا۔

یہ ”ہدی“ کیا ہے؟ اس پر بھی غور کر لیجئے۔ اللہ تعالیٰ نے جب حضرت آدم و حوا علیہما السلام کو زمین پر اتارا تو دو باتیں اسی وقت فرمادی تھیں:

۱. ایک یہ کہ ولکم فی الارض مستقر و متاع الی حین (سورہ الاعراف ۲۴) تمہیں زمین میں رہنے کو جگہ اور زندگی کے اسباب ملیں گے لیکن یہ ہمیشہ کے لیے نہیں بلکہ ایک مقررہ مدت کے لیے ہوں گے۔ یہ مقررہ مدت ایک فرد کے لیے چالیس پچاس ساٹھ سال کی وہ زندگی ہے جو وہ اس دنیا میں بسر کرتا ہے، اور نسل انسانی کے لیے وہ چند ہزار سال کا وقت ہے جو اس کے لیے اس دنیا میں مقرر ہے۔

۲. جبکہ دوسری بات اللہ رب العزت نے یہ واضح طور پر فرمادی تھی کہ اما یأتینکم منی ہدی فمن تبع ہدای فلا خوف علیہم ولا هم یحزنون (البقرہ ۳۸) جب میری طرف سے تمہارے پاس ہدایات آئیں گی تو جس نے میری ہدایات کے مطابق دنیا کی زندگی بسر کی وہ خوف و حزن سے نجات پائے گا یعنی جنت میں واپس آئے گا۔ اور جس نے میری ہدایات کو جھٹلادیا اسے دوزخ میں جانا ہو گا۔

گویا اللہ تعالیٰ نے فرمایا کہ دنیا کی محدود زندگی تم اپنی مرضی کے مطابق گزارنے میں آزاد نہیں ہو بلکہ میری ہدایات کے پابند ہو جو میری طرف سے تمہارے پاس آتی رہیں گی۔ قرآن کریم اپنا تعارف کراتے ہوئے کہتا ہے کہ میں وہ ”ہدی“ ہوں جس کے مطابق زندگی بسر کرنے کے تم سب پابند ہو۔ یعنی قرآن کریم نسل انسانی کے تمام طبقات اور تمام افراد کو یہ بتانے آیا ہے کہ تم نے اس دنیا میں کیسے رہنا ہے اور کیا کرنا ہے۔ یہ سیاستدانوں کی بھی راہنمائی کرتا ہے، حکمرانوں کی بھی، سائنس دانوں کی بھی،

ڈاکٹروں کی بھی، انجینئروں کی بھی، جغرافیہ دانوں کی بھی، اور فلسفیوں اور منطقیوں کی بھی راہنمائی کرتا ہے۔

اس لیے قرآن کریم کا اصل موضوع اور مقصد یہ ہے کہ ہم اسے ہدایت اور راہنمائی کے لیے پڑھیں اور اس کی ہدایات کی روشنی میں اپنی زندگی کے معاملات طے کریں۔ اللہ تعالیٰ معاف فرمائے ہمارا معاملہ قرآن کریم کے ساتھ کچھ اس طرح کا ہے کہ جیسے کسی کے ہاں کوئی بہت ہی معزز مہمان آجائے وہ اسے پورا پروٹوکول دے، اس کی خدمت کرے اور اس کی آمد سے جتنے فوائد حاصل ہو سکتے ہوں وہ بھی حاصل کرے، لیکن اس سے اس کی آمد کا مقصد نہ پوچھے کہ آپ کس مقصد کے لیے تشریف لائے ہیں۔ یہ طرز عمل خود غرضی کہلاتا ہے اور ہمارا قرآن کریم کے ساتھ خدا نخواستہ یہی خود غرضی والا معاملہ چل رہا ہے۔ ہم اس پر ایمان رکھتے ہیں، اس سے محبت و عقیدت بھی ہمارے دلوں میں ہے، اس کا ادب و احترام بھی کرتے ہیں، اس سے سارے فائدے بھی حاصل کرتے ہیں، مگر اس سے یہ نہیں دریافت کرتے کہ اس کی آمد کا مقصد کیا ہے اور وہ ہم سے کیا چاہتا ہے؟

قرآن کریم کے ساتھ ہماری عقیدت اور اس کا ادب و احترام ہمارا قیمتی اثاثہ ہے، اور میں عرض کیا کرتا ہوں کہ ہم آج کے مسلمانوں نے اپنا بہت کچھ گنوا دیا ہے مگر قرآن کریم اور جناب نبی اکرمؐ کی ذات گرامی کے ساتھ تعلق اور محبت و عقیدت بجز اللہ تعالیٰ آج بھی قائم ہے۔ جس کی دلیل یہ ہے کہ دنیا کے کسی حصے میں کوئی بھی مسلمان نہ قرآن کریم کی بے حرمتی برداشت کرتا ہے اور نہ ہی جناب نبی اکرمؐ کی شانِ اقدس میں گستاخی اس کے لیے قابلِ برداشت ہوتی ہے۔ اسے غصہ آتا ہے اور وہ غیرت و جذبات کا بے ساختہ اظہار کرتا ہے، جو آج کی دنیا کے لیے تعجب و حیرت کا باعث ہے اور کہا جاتا ہے کہ مسلمان بڑی جذباتی قوم ہے اور غصہ والی قوم ہے۔ مگر قرآن کریم اور جناب نبی اکرمؐ کی ذات گرامی کے ساتھ یہ جذباتی محبت ہی ہمارا اصل اثاثہ ہے اور سرمایہٴ حیات ہے۔ البتہ ہمیں صرف اس پر قناعت کرنے کی بجائے قرآن کریم اور سنتِ نبویؐ کو اپنی زندگی کا راہنما بنانا چاہیے کہ قرآن و سنت کا اصل مقصد یہی ہے اور اسی راستے پر چل کر ہم دنیا و آخرت میں نجات اور سرخروئی حاصل کر سکتے ہیں، اللہ تعالیٰ ہم سب کو اس کی توفیق سے نوازیں، آمین ثم آمین۔

حدیثِ نبویؐ کی ضرورت و اہمیت

(رمضان المبارک ۱۴۳۲ھ (۲۰۱۱ء) کے پہلے عشرہ کے دوران مکی مسجد بروکلین نیویارک میں مختلف نشستوں سے گفتگو)

بعد الحمد والصلوة۔ مکی مسجد کے خطیب و امام مولانا حافظ محمد صابر صاحب نے فرمایا ہے کہ میں چار پانچ روز تک یہاں مقیم ہوں تو نمازِ فجر کے بعد ایک حدیث بیان کر دیا کروں، میں نے سوچا ہے کہ حدیث بیان کرنے کی بجائے حدیثِ نبویؐ کے بارے میں مختصراً کچھ بیان ہو جائے، جو تھوڑا تھوڑا کر کے چار پانچ روز میں مکمل کر دوں گا، انشاء اللہ تعالیٰ۔

حدیث کا معنی و مفہوم

”حدیث“ عربی زبان میں بات چیت اور گفتگو کو کہتے ہیں، لیکن جب ہم مذہبی حوالے سے حدیث کا لفظ بولتے ہیں تو اس سے مراد ہر وہ بات ہوتی ہے جو جناب رسول اللہ صلی اللہ علیہ وسلم سے منقول و منسوب ہو، یا ان کے بارے میں کسی روایت میں مذکور ہو۔ گویا کسی قول، عمل، یا واقعہ میں جناب نبی اکرمؐ کا ذکر آجائے تو وہ حدیث بن جاتا ہے اور حضرت امام ولی اللہ دہلویؒ کے بقول حدیثِ نبویؐ تمام دینی علوم کا سرچشمہ ہے۔

قرآن کریم کے ساتھ حدیث کا تعلق

رمضان المبارک میں ہم قرآن کریم عام دنوں سے زیادہ پڑھتے سنتے ہیں، اور یہاں بھی تراویح میں مسلمانوں کی ایک بڑی تعداد روزانہ قرآن کریم سماعت کر رہی ہے۔ قرآن کریم کے ساتھ حدیث کا کیا تعلق ہے؟ اس پہلو کی طرف توجہ دلانا چاہوں گا:

حدیثِ نبویؐ قرآن کریم تک پہنچنے کا ذریعہ ہے

پہلی بات یہ ہے کہ حدیثِ نبویؐ قرآن کریم تک پہنچنے کا ذریعہ ہے۔ ہم قرآن کریم کے الفاظ،

جملوں اور آیات تک حدیث کے ذریعے ہی پہنچتے ہیں۔ اگر حدیث کا واسطہ درمیان میں نہ ہو تو قرآن کریم تک پہنچنا ممکن نہیں ہے۔ مثلاً یہ ہمارے علم میں ہے کہ قرآن کریم کی پہلی آیات جو نازل ہوئی تھیں وہ سورۃ العلق کی ابتدائی پانچ آیات ہیں۔ اقرأ باسم ربك الذی خلق۔ خلق الانسان من علق۔ اقرأ وربك الاکرم۔ الذی علم بالقلم۔ علم الانسان ما لم يعلم۔ کم و بیش ہر مسلمان یہ جانتا ہے اور اس پر ایمان رکھتا ہے کہ یہ پانچ آیات قرآن کریم کی وہ پہلی آیات ہیں جو غارِ حرا میں جناب نبی اکرمؐ پر نازل ہوئی تھیں۔ مگر یہ بات ہمیں معلوم کیسے ہوئی؟ اور کس ذریعہ سے ہم نے ان پانچ آیات تک رسائی حاصل کی؟ یہ ذریعہ حدیثِ نبویؐ کی وہ روایت ہے جس میں غارِ حرا کا واقعہ بیان کیا گیا ہے اور جناب نبی اکرمؐ پر وحی کے نزول کے آغاز کی کیفیات ذکر کی گئی ہیں۔ اگر یہ واقعہ اور اس کے بارے میں یہ روایات ہمارے علم میں نہ ہوں اور ہم ان پر یقین نہ رکھیں تو قرآن کریم کی ان پانچ آیات تک رسائی کا ہمارے پاس اور کوئی ذریعہ نہیں ہے۔

اسی طرح ہم یہ جانتے ہوئے بھی کہ پہلی آیات کریمہ سورۃ العلق والی ہیں، جب ہم قرآن کریم کی تلاوت شروع کرتے ہیں تو سورۃ العلق کی پانچ آیات سے نہیں بلکہ سورۃ الفاتحہ کی سات آیات کی تلاوت سے آغاز کرتے ہیں۔ یعنی قرآن کریم کی تلاوت اس ترتیب سے نہیں کرتے جس ترتیب سے وہ نازل ہوا تھا۔ ترتیب کی اس تبدیلی کا ہمارے پاس کیا جواز ہے؟ ظاہر ہے کہ اس کی دلیل یہی ہوگی کہ جناب نبی اکرمؐ نے اسے اس ترتیب کے ساتھ پڑھنے کا حکم دیا ہے۔ لیکن سوال یہ ہے کہ نبی کریمؐ نے کون سی آیت اور سورت کس ترتیب کے ساتھ پڑھنے کا حکم دیا ہے، یہ بات ہمیں کس ذریعہ سے معلوم ہوئی ہے؟ اور قرآن کریم کی ترتیبِ نبویؐ معلوم کرنے کا ذریعہ ہمارے پاس کیا ہے؟ یہی کہ کوئی صحابی نبی اکرمؐ سے روایت کرے گا کہ فلاں سورۃ نبی اکرمؐ نے اس ترتیب کے ساتھ پڑھی ہے اور فلاں آیت کو اس ترتیب کے ساتھ تلاوت کیا ہے۔ یہ روایت جو قرآن کریم کی ترتیب کے بارے میں کوئی صحابی بیان کر رہا ہے یہی حدیث کہلاتی ہے۔ اور قرآن کریم کی اس ترتیب تک رسائی کا ذریعہ ہمارے پاس حدیث کے سوا اور کوئی نہیں ہے۔

پھر قرآن کریم کے اس مصحف کو دیکھ لیجئے جو ہمارے پاس موجود ہے اور مصحفِ عثمانی کہلاتا ہے۔ قرآن کریم کو اس ترتیب کے ساتھ کتابی شکل میں حضرت زید بن ثابتؓ نے خلیفہ وقت حضرت ابو بکر

صدیقؓ کے حکم سے لکھا تھا۔ جناب نبی اکرمؐ کے دور میں قرآن کریم کتابی شکل میں مرتب نہیں تھا اور اس کی ضرورت بھی نہیں تھی۔ اس لیے کہ حفاظ کرام بکثرت موجود تھے اور ویسے بھی اس معاشرے میں حافظہ اور یادداشت پر اس قدر اعتماد کیا جاتا تھا کہ لکھنے پڑھنے کو کمزوری سمجھا جاتا تھا۔ اس کی ضرورت حضرت ابوبکرؓ کے دورِ خلافت میں مختلف جنگوں میں حافظ قرآن کریم صحابہ کرامؓ کی کثرت کے ساتھ شہادت کی وجہ سے حضرت عمرؓ نے محسوس کی۔ اس کی بنیاد احتیاط اور تحفظ پر تھی کہ حفاظ کرام کثرت کے ساتھ جام شہادت نوش کر رہے ہیں، کہیں قرآن کریم کی حفاظت کے بارے میں کوئی مشکل نہ پیدا ہو جائے۔ اس تحفظ اور احتیاط کے ذہن سے حضرت عمرؓ کی تجویز بلکہ اصرار پر حضرت ابوبکرؓ نے حضرت زید بن ثابتؓ سے قرآن کریم کا ایک نسخہ کتابی شکل میں لکھوا کر محفوظ کر لیا، جسے بعد میں حضرت عثمانؓ نے اپنے دورِ خلافت میں کچھ ضروری تحفظات اور احتیاطات کے حوالے سے دوبارہ لکھوا کر اس کے چند نسخے عالم اسلام کے مختلف حصوں میں بھجوا دیے۔

سوال یہ ہے کہ حضرت زید بن ثابتؓ نے قرآن کریم کا یہ کتابی مصحف کس بنیاد پر مرتب کیا تھا اور ان کے پاس اس کا ذریعہ کیا تھا؟ حضرت زید بن ثابتؓ خود قرآن کریم کے حافظ تھے لیکن وہ فرماتے ہیں کہ انہوں نے یہ اصول قائم کر لیا تھا کہ ہر آیت پر جناب نبی اکرمؐ سے سننے والے کم از کم دو اور صحابی شہادت دیں گے تو وہ اسے تحریر میں لائیں گے۔ اس اصول پر انہوں نے سارا قرآن کریم تحریر کر لیا مگر سورہ یونس کی آخری دو آیات اور سورہ الاحزاب کی ایک آیت پر انہیں الجھن پیش آگئی کہ ان پر صرف ایک صحابی ان آیات کو جناب نبی اکرمؐ سے سننے کی گواہی دے رہے تھے، وہ حضرت خزیمہ بن ثابتؓ تھے، ان کے ساتھ دوسرا گواہ نہیں مل رہا تھا۔ لیکن چونکہ جناب نبی اکرمؐ نے ایک واقعہ میں حضرت خزیمہؓ کی شہادت کو دو گواہوں کی شہادت قرار دے رکھا تھا، اس لیے ان آیات کو اسی بنیاد پر قرآن کریم میں تحریر کیا گیا۔

عرض کرنے کا مقصد یہ ہے کہ حضرت زید بن ثابتؓ نے جن روایات کی بنیاد پر قرآن کریم کا یہ مصحف مرتب اور تحریر کیا، وہ احادیث ہی ہیں اور انہی احادیث کے ذریعے ہم نے یہ مصحف حاصل کیا ہے۔ اس لیے میری پہلی گزارش یہ ہے کہ حدیث نبویؐ قرآن کریم تک پہنچنے کا واحد ذریعہ ہے، اس ذریعہ کو درمیان سے ہٹادیں تو ہمارا قرآن کریم کی آیات، سورتوں اور ترتیب تک رسائی حاصل کرنا ممکن

ہی نہیں ہے۔ کچھ لوگ کہتے ہیں کہ قرآن کریم کے بعد حدیث پر ایمان لانا ضروری نہیں ہے، مگر میں یہ عرض کرتا ہوں کہ قرآن کریم سے پہلے حدیث پر ایمان لانا ضروری ہے، اس لیے کہ حدیث پر ایمان نہیں ہوگا تو قرآن کریم پر ایمان ہو ہی نہیں سکتا۔

قرآن کریم کے ساتھ نبی اکرمؐ بھی واجب الاتباع ہیں

دوسری بات یہ عرض کرنا چاہوں گا کہ قرآن کریم میں اللہ تعالیٰ نے اپنے ساتھ جناب نبی اکرمؐ کی ذات گرامی کو بھی مطاع اور واجب الاتباع قرار دیا ہے۔ اور نبی اکرمؐ کی حیات طیبہ کو قیامت تک مسلمانوں کے لیے اسوۂ حسنہ کا درجہ دیا ہے جس کی قدم بہ قدم پیروی ضروری ہے۔ جناب نبی اکرمؐ کی اطاعت اور اسوۂ حسنہ کے طور پر آپ کی قدم بہ قدم پیروی کے لیے یہ ضروری ہے کہ ہمیں آنحضرتؐ کے ارشادات و اقوال، احوال و افعال، اور واقعات کا علم ہو۔ اس کے بغیر ہم اس فریضہ کی انجام دہی میں سرخرو نہیں ہو سکتے۔ اور یہ اقوال و افعال اور واقعات و کیفیات معلوم کرنے کا واحد ذریعہ حدیث نبویؐ ہے، اسی کے ذریعے ہم کسی معاملہ میں جناب نبی اکرمؐ کی سنت اور آپ کی منشا معلوم کر کے اس پر عمل کر سکتے ہیں۔

نبی اکرمؐ قرآن کریم کے شارح ہیں

تیسرے نمبر پر یہ عرض کرنا ضروری سمجھتا ہوں کہ قرآن کریم کی کسی آیت کریمہ کے سمجھنے میں الجھن پیش آئے تو اسے حل کرنے کے لیے سب سے پہلے جناب نبی اکرمؐ سے رجوع کرنا ضروری ہے کیونکہ وہ صاحب قرآن ہونے کے ساتھ اللہ تعالیٰ کے نمائندہ بھی ہیں، وہ جو کچھ بھی کہتے ہیں وہ اللہ تعالیٰ کی طرف سے ہوتا ہے۔ صحابہ کرامؓ کو جب کسی آیت یا جملہ کا مفہوم سمجھنے میں الجھن ہوتی تھی تو وہ نبی اکرمؐ سے رجوع کرتے تھے، اس سلسلہ میں بیسیوں واقعات حدیث و تفسیر کے ذخیرے میں موجود ہیں جن میں سے مثال کے طور پر ایک کا ذکر کرتا ہوں۔ قرآن کریم میں ارشاد باری ہے کہ

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ (المائدہ ۱۰۵)

”اے ایمان والو! تم پر لازم ہے کہ اپنا فکر کرو دوسرا کوئی اگر گمراہ ہوتا ہے تو وہ تمہیں کوئی نقصان نہیں دے گا اگر تم خود ہدایت پر ہو۔“

اس کا مطلب یہ بنتا ہے کہ دوسروں کی گمراہی کے بارے میں فکر اور تردد کرنے کی ضرورت نہیں، حالانکہ مسلمانوں کو ہدایت کی گئی ہے کہ وہ خود بھی جہنم کی آگ سے بچیں، اپنے گھر والوں کو بھی بچائیں، اور معاشرے میں امر بالمعروف اور نہی عن المنکر کا ماحول قائم کریں۔

چنانچہ حضرت صدیق اکبرؓ نے جب مرتدین، منکرین ختم نبوت اور مانعین زکوٰۃ کے خلاف عملی جہاد کا اعلان کیا تو کسی نے یہ آیت کریمہ پڑھ دی۔ اس ماحول میں اس آیت کریمہ کا حوالہ دینے کا مطلب آپ سمجھتے ہیں کہ کیا ہو سکتا تھا؟ بخاری شریف کی روایت کے مطابق اس پر حضرت صدیق اکبرؓ نے باقاعدہ خطبہ ارشاد فرمایا اور کہا کہ لوگو! اس آیت کریمہ سے مغالطے میں نہ پڑنا، اس لیے کہ میں نے جناب نبی اکرمؐ سے خود سنا ہے، آنحضرتؐ نے ارشاد فرمایا کہ اے لوگو! امر بالمعروف اور نہی عن المنکر کرتے رہو، یہاں تک کہ وہ وقت آجائے جب خواہش پرستی اور بخل کے فتنوں کے باعث اپنا ایمان بچانا مشکل ہو جائے، تو پھر سب سے پہلے اپنے ایمان کی فکر کرو۔ یعنی علیکم انفسکم کا حکم عام حالات میں نہیں ہے بلکہ فتنوں کے اس دور میں ہے جب فتنوں کی کثرت اور غلبہ کی وجہ سے خود اپنے ایمان کی حفاظت مشکل ہو جائے۔

جبکہ ترمذی شریف کی روایت میں ہے کہ اس آیت کریمہ کے حوالے سے یہی اشکال ایک صاحب نے حضرت ابو ثعلبہ خثمیؓ کے سامنے پیش کیا تو انہوں نے فرمایا کہ تم نے باخبر آدمی سے سوال کیا ہے اس لیے کہ مجھے بھی اس آیت پر یہی اشکال ہوا تھا اور میں نے جناب نبی اکرمؐ سے دریافت کیا تو انہوں نے اس پر یہی فرمایا تھا کہ اس آیت کریمہ کا حکم فتنوں کے دور کے بارے میں ہے، اور اس سے اس کا ظاہری مفہوم مراد نہیں ہے۔

اب دیکھیے کہ ایک آیت کریمہ کا مفہوم و مصداق سمجھنے میں صحابہ کرامؓ کو الجھن پیش آئی اور جناب نبی اکرمؐ نے اس کی وضاحت فرمادی۔ اس قسم کی الجھنیں بیسیوں آیات کریمہ کے بارے میں صحابہ کرامؓ کو پیش آئی ہیں جن کی وضاحت حضورؐ نے فرمائی ہے۔ اور یہ احادیث نبویہ ہی ہیں جن کے ذریعے ان وضاحتوں تک ہماری رسائی ہوتی ہے جو جناب نبی اکرمؐ نے قرآن کریم کی مختلف آیات کے بارے میں فرمائی ہے، اور احادیث نبویہ اور روایات کے بغیر ہمارے پاس ان کا علم حاصل کرنے کا اور کوئی ذریعہ موجود نہیں ہے۔

حلال و حرام کا اختیار صرف اللہ تعالیٰ کا ہے

چوتھی بات اس سلسلہ میں یہ عرض کرنا چاہتا ہوں کہ قرآن کریم کی مختلف آیات کریمہ کے بارے میں غیر مسلموں کی طرف سے اعتراضات کیے گئے جن کا جواب حاصل کرنے کے لیے صحابہ کرامؓ نے نبی اکرمؐ سے رجوع کیا اور آپؐ نے ان کی وضاحت فرمادی۔ مثلاً قرآن کریم میں ہے کہ

اتخذوا احبارهم و رهبانہم اربابا من دون اللہ والمسیح بن مریم (التوبہ ۳۱)
 ”عیسائیوں نے حضرت عیسیٰ علیہ السلام کے ساتھ ساتھ اپنے احبار اور رهبان

یعنی علماء اور مشائخ کو بھی اللہ تعالیٰ کے بعد رب بنا لیا تھا۔“

اس پر حضرت عدی بن حاتمؓ نے، جو اسلام قبول کرنے سے پہلے مسیحی سردار تھے، اشکال پیش کیا کہ ہمارے ہاں تو ایسا نہیں ہوتا تھا، قرآن کریم نے ہمارے بارے میں یہ کیا کہہ دیا ہے؟ ان کا مطلب یہ تھا کہ ہم تو اپنے مشائخ اور علماء کو رب کا درجہ نہیں دیا کرتے تھے۔ جناب نبی اکرمؐ نے اس کے جواب میں ان سے پوچھا کہ کیا تمہارے علماء و مشائخ کو حلال و حرام کا اپنی طرف سے فیصلہ کرنے کی اتھارٹی حاصل تھی؟ انہوں نے جواب دیا کہ یہ اتھارٹی تو انہیں حاصل ہے۔

اور میں عرض کرتا ہوں کہ یہ اتھارٹی آج بھی کیتھولک عیسائیوں میں پاپائے روم کو حاصل ہے کہ وہ جس چیز کو حلال کہیں وہ حلال سمجھی جاتی ہے اور جس کو حرام کہیں وہ حرام قرار پاتی ہے۔

جناب نبی اکرمؐ نے فرمایا کہ رب بنانے کا مطلب یہی ہے کہ حلال و حرام میں رد و بدل کا اختیار، جو اللہ تعالیٰ کے سوا کسی کے پاس نہیں ہے، عیسائیوں نے اپنے علماء و مشائخ کو اس اختیار کا حامل قرار دے رکھا ہے۔

اس سلسلہ میں اسلام کا عقیدہ کیا ہے؟ ذرا غور کر لیجیے کہ اگر اللہ تعالیٰ کسی شخصیت کو حلال و حرام میں رد و بدل کا صوابدیدی اختیار دیتا تو اس کا حق سب سے زیادہ جناب نبی اکرمؐ کا ہو سکتا تھا۔ لیکن جب حضورؐ نے اپنی ذات کے لیے شہد کو حرام قرار دیا تو اللہ تعالیٰ نے یہ کہہ کر ٹوک دیا کہ

یا ایہا النبی لم تحرم ما احل اللہ لک (التحریم ۱)

”اے نبی! جو چیز ہم نے آپ کے لیے حلال کی ہے وہ آپ نے کیسے حرام قرار

دے دی؟“

چنانچہ آپ نے حکم خداوندی کے تحت قسم توڑی اس کا کفارہ دیا اور شہد استعمال کیا۔ اسی طرح کا ایک اعتراض حضرت مغیرہ بن شعبہؓ پر ہوا جب وہ نجران کے علاقے میں دعوتِ اسلام کے لیے گئے۔ ترمذی شریف کی روایت کے مطابق وہاں کے مسیحی علماء نے قرآن کریم میں سورۃ مریم کی آیت ۲۸ پر اعتراض کیا جس میں یا اخت ہارون کہہ کر حضرت مریم علیہا السلام کو ہارون کا بھائی قرار دیا گیا ہے، جبکہ حضرت ہارونؑ تو حضرت موسیٰ کے بھائی تھے اور ان کے اور حضرت عیسیٰ کے درمیان صدیوں کا فاصلہ ہے۔ حضرت مغیرہ بن شعبہؓ سے اس کا کوئی جواب نہ بن پڑا اور مدینہ منورہ واپسی پر یہ سوال نبی اکرمؐ کے سامنے پیش کر دیا۔ آنحضرتؐ نے فرمایا کہ حضرت مریمؑ کے بھائی کا نام بھی ہارون تھا اور وہ حضرت موسیٰ کے بھائی حضرت ہارونؑ نہیں تھے، بنی اسرائیل میں لوگ اپنے بچوں کے نام انبیاء کرام علیہم السلام کے نام پر رکھا کرتے تھے۔

میں نے آپ حضرات کے سامنے جو گزارشات پیش کی ہیں ان کا خلاصہ یہ ہے کہ قرآن کریم کے الفاظ جملوں، آیات اور سورتوں تک رسائی کی بات ہو، اس کی ترتیب کا مسئلہ ہو، مصحفِ قرآنی کی اساس، اور ماخذ کا معاملہ ہو، کسی آیت کا مفہوم سمجھنے میں الجھن درپیش ہو، یا قرآن کریم کی کسی بات پر غیر مسلموں کے کسی اعتراض کا مسئلہ ہو، ہر معاملہ میں ہم حدیثِ نبویؐ کے محتاج ہیں اور ان میں سے کوئی مسئلہ بھی حدیثِ نبویؐ کے بغیر حل نہیں ہو سکتا۔ چنانچہ حضرت شاہ ولی اللہ دہلویؒ نے اسی پس منظر میں فرمایا ہے کہ تمام علومِ دینیہ کا سرچشمہ اور اساس حدیثِ نبویؐ کا علم ہے:

۱. اسی سے ہمیں قرآن ملتا ہے،

۲. اسی سے سنت حاصل ہوتی ہے،

۳. اور اسی کی بنیاد پر فقہ تشکیل پاتی ہے۔

اللہ تعالیٰ ہم سب کو حدیثِ نبویؐ کا صحیح یقین اور اس پر عمل کی توفیق عطا فرمائیں، آمین یا رب

العالمین۔

حضرت والد محترم کا کمرہ

(روزنامہ اسلام، لاہور۔ ۳۰ اپریل ۲۰۱۲ء)

حضرت والد محترم رحمہ اللہ کے دور سے معمول چلا آ رہا ہے کہ بہت زیادہ مصروفیت نہ ہو تو جمعہ المبارک کے روز مغرب کی نماز لکھڑ میں حضرت والد صاحب کی مسجد میں ادا کرتا ہوں۔ اس کے بعد مختصر درس ہوتا ہے، بہت سے دوستوں سے ملاقات ہو جاتی ہے اور اس طرح اپنے آبائی شہر کے احوال سے بھی باخبر رہتا ہوں۔

گزشتہ روز اسی معمول کے مطابق جانا ہوا تو ہمارے سب سے چھوٹے بھائی مولانا قاری منہاج الحق خان راشد سلمہ کی فرمائش پر تھوڑی دیر کے لیے ان کی کلاس میں بھی حاضری ہوئی، جو وہ ضروریات دین کے حوالے سے مغرب سے عشاء تک لگاتے ہیں۔ یہ کلاس اس کمرہ میں لگتی ہے جو کم و بیش نصف صدی تک والد محترم حضرت مولانا محمد سرفراز خان صفدر کی قیام گاہ رہا ہے۔ ہمارا آبائی مکان ہمارے سب سے چھوٹے بھائی قاری راشد سلمہ کے پاس ہے، جو انہوں نے حضرت والد محترم کی زندگی میں ہی دوسرے بھائیوں سے خرید لیا تھا۔ ۱۹۶۰ء میں یہ مکان تعمیر ہوا اور اس کا ایک کمرہ جو تقریباً پندرہ فٹ جمع نو فٹ سائز کا ہے، حضرت والد محترم کی آرام گاہ تھا۔ اس کا ایک دروازہ گھر میں کھلتا ہے، دوسرے دروازے کے آگے چھوٹی سی ڈیوڑھی ہے، جس کا دروازہ باہر گلی میں کھلتا ہے۔ یہ حضرت والد محترم کی آرام گاہ بھی تھا، اسٹڈی روم بھی تھا، ذاتی لائبریری بھی اسی میں تھی اور یہی ان کی درس گاہ بھی تھی۔

میں برادر مر راشد خان کی کلاس میں بیٹھا تھا اور میری نگاہوں میں اس درس گاہ کے مختلف مناظر باری باری گھوم رہے تھے۔ یہ خود میری اولین درس گاہ بھی ہے کہ ۱۹۶۰ء میں قرآن کریم حفظ مکمل کرنے کے بعد درس نظامی کی تعلیم کا آغاز میں نے یہیں سے کیا تھا اور سال اول کی کتابوں کے طور پر میزان الصرف و منشعب، نحو میر، علم الصیغہ اور شرح مائتہ عامل حضرت والد صاحب سے پڑھی تھیں۔

۱۹۶۲ء میں مدرسہ نصرۃ العلوم میں داخل ہوا اور ۱۹۷۰ء میں دورہ حدیث سے فراغت حاصل ہوئی۔ اس دوران بھی یہ معمول تھا کہ شعبان اور رمضان کی سالانہ تعطیلات میں سال کے دوران پڑھی ہوئی کتابوں میں سے ایک دو کتابیں مجھے دوبارہ حضرت والد محترم سے پڑھنا ہوتی تھیں، بلکہ سنانا ہوتی تھیں۔ یہی معمول چھوٹے بھائیوں مولانا عبدالقدوس قارن، مولانا عبدالحق خان بشیر، قاری حماد الزہراوی، پیر عابد سلیم اور دیگر کا بھی کم و بیش رہا ہے، جبکہ ہماری بہنوں نے بھی یہیں تعلیم حاصل کی ہے۔ اس زمانہ میں طالبات کے دینی مدارس نہیں ہوتے تھے، لیکن یہ کمرہ طالبات کی مستقل درس گاہ تھا۔ روزانہ ظہر سے مغرب تک طالبات حضرت والد محترم سے درسِ نظامی کے اسباق پڑھتی تھیں۔ جب تک حضرت والد محترم کی صحت نے اجازت دی اور جب تک ہماری والدہ محترمہ بڑی اور چھوٹی دونوں حیات رہیں، ہمارا گھر روزانہ ظہر کے بعد ایک مکمل مدرسہ میں تبدیل ہو جاتا تھا اور مغرب تک یہ سلسلہ جاری رہتا تھا۔ گھر کے اندرونی حصے میں ہماری بڑی والدہ محترمہ کی کلاس ہوتی تھی اور چھوٹی والدہ محترمہ ان کی معاون ہوتی تھیں۔ اللہ تعالیٰ دونوں کو جنت الفردوس میں اعلیٰ مقام سے نوازیں کہ حفظ قرآن کریم کے دوران وہ ہماری استاذ بھی رہی ہیں۔ ہم کم و بیش سبھی بڑے بہن بھائی انہیں اپنی منزل سنایا کرتے تھے اور ان کی نگرانی میں سبق یاد کیا کرتے تھے، بلکہ ان کو سنالینے کے بہانے کبھی کبھار حضرت والد محترم کی سختی سے بھی بچ جایا کرتے تھے۔

اس درس گاہ میں لکھڑے کے بیسیوں خاندانوں کے بچے اور بچیاں تعلیم حاصل کرتے رہے ہیں۔ یہاں قرآن کریم حفظ و ناظرہ کے علاوہ ترجمہ قرآن کریم اور بہشتی زیور کی تعلیم بھی ہوتی تھی۔ اس درس گاہ میں تعلیم حاصل کرنے والوں میں سابق صدر پاکستان جناب محمد رفیق تارڑ، سابق آئی جی پولیس پنجاب احمد نسیم چودھری اور بریگیڈیئر ریٹائرڈ محمد علی چغتائی بھی اپنے بچپن اور لڑکپن کے دور میں شامل رہے ہیں۔

مگر حضرت والد محترم کے کمرہ والی درس گاہ اس سے مختلف تھی۔ اس میں درسِ نظامی کے مختلف درجات کی تعلیم حاصل کرنے والی طالبات باری باری حضرت والد محترم سے باقاعدہ اسباق پڑھتی تھیں۔ ہماری تینوں بہنوں نے اس درس گاہ سے فیض پایا ہے اور اب وہ اپنی اپنی جگہ حسب توفیق و مواقع تدریس میں مصروف ہیں۔ اپنے گھر کی طالبات اور خواتین سے ہٹ کر لکھڑے کے بہت سے

خاندانوں کی لڑکیوں نے اس درس گاہ میں درسِ نظامی کی تعلیم حاصل کی ہے، جن میں صوفی تاج دین مرحوم، ماسٹر اللہ دین مرحوم، بھائی ولی محمد مرحوم، سید منیر علی شاہ مرحوم اور محمد یونس بھٹی صاحب کے خاندان بطور خاص قابل ذکر ہیں۔ ان خاندانوں کی متعدد خواتین نے حضرت والد محترم سے درسِ نظامی کے مختلف درجات کی تعلیم حاصل کی اور ان میں سے اکثر بدستور تعلیم و تدریس کے کام سے منسلک ہیں۔

یہ چھوٹا سا کمرہ حضرت والد محترم کی ”خانقاہ“ بھی تھا۔ وہ نقشبندی سلسلہ میں رئیس الموحدین حضرت مولانا حسین علیؒ کے خلفاء میں سے تھے اور سینکڑوں حضرات اس سلسلہ میں حضرت والد صاحب سے بیعت ہوئے ہیں۔ عام طور پر بیعت اس کمرہ میں ہوتی تھی اور وہ اپنے مریدین کو اذکار کی تلقین کرتے تھے۔ حضرت مولانا حسین علیؒ کے تلمذ کے باعث حضرت والد محترم کی سند حدیث عالی تھی کہ حضرت مولانا حسین علیؒ حضرت مولانا رشید احمد گنگوہیؒ کے براہ راست شاگرد تھے۔ اس نسبت سے ملک کے مختلف حصوں سے علمائے کرام اسی سند حدیث کے ساتھ روایت حدیث کی اجازت حاصل کرنے کے لیے آتے اور اسی کمرہ میں زیادہ تر یہ فیض تقسیم ہوتا تھا۔

اسی کمرہ میں حضرت والد محترم کے رات کی عبادت کے معمولات ہوتے تھے۔ خاص طور پر رمضان المبارک میں جب تک ان کی صحت نے اجازت دی، وہ تہجد میں اپنے کسی نہ کسی بیٹے سے قرآن سنا کرتے تھے۔ کئی برس تک یہ شرف مجھے حاصل رہا ہے اور دوسرے اکثر بھائیوں نے بھی یہ سعادت حاصل کی ہے۔ یہ مرحلہ بہت صبر آزما ہوتا تھا کہ حضرت والد محترم کے آگے قرآن پاک سنانا سب سے زیادہ مشکل کام ہوتا تھا۔ وہ خود حافظ نہیں تھے، لیکن کیا مجال کہ زیرِ برکی کوئی غلطی بھی ان کی گرفت سے رہ جائے اور پھر غلطیوں پر صرف ڈانٹنے پر اکتفا نہیں کرتے تھے، بلکہ ”ابھی صبر کے امتحان اور بھی ہیں“ کے مراحل سے بھی گزرنا پڑتا تھا۔

حضرت والد محترم نے علالت کے کم و بیش نو دس سال اسی کمرہ میں گزارے۔ ان سے کئی بار تقاضا بلکہ اصرار کیا گیا کہ علاج کی سہولت کی خاطر گوجرانوالہ شہر منتقل ہو جائیں، مگر وہ اس کمرہ سے اس قدر مانوس تھے کہ اس کے لیے کبھی تیار نہ ہوئے۔

برادرِ قاری راشد خان سلمہ کی کلاس کو دیکھ کر مجھے سب سے زیادہ خوشی اس بات پر ہوئی کہ اس

درس گاہ کا تعلیم و تدریس کا تسلسل جاری ہے۔ اللہ تعالیٰ انہیں یہ سلسلہ جاری رکھنے کی توفیق دیں اور ہم سب کو حضرت والد محترم کے فیوض کو عام کرنے کی توفیق، سلیقہ اور مواقع سے نوازیں، آمین یا رب العالمین۔

مسجد نبویؐ میں افطار کا منظر

(روزنامہ اسلام، لاہور۔ ۱۱ اگست ۲۰۱۲ء)

ایک مسجد نبویؐ میں افطار کا منظر ہے جس کا مجھے پہلی بار تفصیل کے ساتھ مشاہدہ کرنے کا موقع ملا ہے۔ پہلے بھی کئی بار حاضری ہوئی ہے لیکن مسلسل پانچ چھ روز تک رہنے کی سعادت طویل عرصہ کے بعد ملی ہے۔ رمضان المبارک کا پہلا روزہ سعودی عرب میں جمعۃ المبارک کے دن تھا۔ میں اس روز وہیں تھا، شام کو افطار کا منظر دیکھ کر ایمان تازہ ہو گیا۔ مسجد نبویؐ کے اندر اور باہر چاروں طرف ہزاروں دسترخوان عصر کے بعد بچھ گئے اور مدینہ منورہ کے ہزاروں خاندانوں کے افراد مہمان نوازی کا جذبہ لیے رسول اکرم صلی اللہ علیہ وسلم کے مہمانوں کی خدمت میں مصروف ہو گئے۔

چھوٹے چھوٹے بچے مہمانوں کو گھیر کر اپنے اپنے دسترخوان پر لانے کے لیے محنت کر رہے تھے۔ ایک خاندان کے تین چار بچوں کو میں نے دیکھا کہ وہ مسجد میں آنے والوں سے چٹ رہے تھے اور انہیں اپنے دسترخوان پر پہنچانے کی کوشش کر رہے تھے۔ ان بچوں کی عمریں آٹھ سے چودہ سال کے درمیان ہوں گی مگر اس وقت ان سب کی انتہائی کوشش یہ تھی کہ زیادہ سے زیادہ لوگ ان کے دسترخوان پر روزہ کھولیں۔ ایک لڑکے کو یہ کہتے ہوئے سن کر میری آنکھیں بھی نم ہو گئیں جو مسجد میں آنے والے ایک صاحب کا دامن پکڑے ہوئے اسے کہہ رہا تھا تعالیٰ سفیرۃ الولد کہ آؤ بیٹے کے دسترخوان پر روزہ کھولو۔ تین چار دن مسلسل یہ منظر دیکھتا رہا اور ایمان کی بیڑی چارج کرتا رہا، فالحمدا للہ علیٰ ذلک۔

رمضان المبارک، تربیت کا مہینہ

(روزنامہ پاکستان، لاہور—۱۵ اگست ۲۰۱۲ء)

رمضان المبارک قرآن کریم اور روزوں کا مہینہ ہے، برکتوں اور رحمتوں کا مہینہ ہے، مغفرت اور نجات کا مہینہ ہے، جو اپنی بہاریں دکھا کر چند دنوں میں رخصت ہونے والا ہے۔ مبارکباد کے مستحق ہیں وہ سعادت مند جنہوں نے ان مبارک ساعات سے فیض حاصل کیا اور اپنے ذخیرہ آخرت میں اضافہ کر لیا۔

صبر اور مواخات کا احساس

اس کے ساتھ ساتھ رمضان المبارک صبر و مواخات کا مہینہ بھی ہے کہ اس ماہ میں مسلمانوں کو بھوک پیاس پر صبر کر کے اپنے بھوکے پیاسے بھائیوں کی تکالیف کا احساس ہوتا ہے، اور یہ احساس ان میں بھوکوں پیاسوں کے لیے ہمدردی اور غم خواری کے جذبات کو ابھارتا ہے۔ قرآن کریم نے بیسیوں آیات میں اور جناب نبی اکرم صلی اللہ علیہ وسلم نے سینکڑوں ارشادات میں سوسائٹی کے غریب، مساکین اور مستحقین کے دکھ درد میں شریک ہونے اور ان کے ساتھ تعاون کرنے کو ایمان کا تقاضا قرار دیا ہے۔ اور اس بات کی ترغیب دی ہے کہ اپنے ارد گرد کے ماحول پر نظر رکھو اور ضرور تمندوں کو تلاش کر کے انہیں خوشیوں میں شریک کرو۔

سائل اور محروم کا حق

قرآن کریم میں ایک مقام پر ارشاد ربانی ہے کہ وفی اموالہم حق للسائل والمحروم جن لوگوں کو ہم نے مال و دولت سے نوازا ہے ان کے مال میں سوسائٹی کے سائل اور محروم دونوں طبقوں کا حق ہے۔ مفسرین نے بتایا کہ

• ”سائل“ اس ضرور تمند کو کہتے ہیں جو اپنی ضروریات کا اظہار کرتا ہے اور ان کے لیے اپنے

- بھائیوں کے سامنے دستِ سوال دراز کرتا ہے،
- جبکہ ”محروم“ وہ شخص ہے جو ضرور تمند تو ہے مگر اپنی ضرورت کا اظہار نہیں کرتا اور سفید پوشی کا بھرم قائم رکھنے کی کوشش میں لگا رہتا ہے۔

مالدار کے مال میں ان دونوں کا حق ہے۔ اس کا مطلب یہ ہے کہ صرف ان لوگوں کی امداد کر دینا کافی نہیں ہے جو اپنی ضروریات کا اظہار کرتے ہوئے سوال کرتے ہیں، بلکہ سفید پوشی کے پردے میں چھپے ہوئے ان افراد کی تلاش بھی مالدار لوگوں کی ذمہ داری ہے جو اپنی ضرورت کا اظہار کرنے اور کسی کے سامنے دستِ سوال دراز کرنے میں حجاب محسوس کرتے ہیں۔

حق اور احسان کا فرق

پھر قرآن کریم نے اسے ”حق“ قرار دیا ہے اور احسان کے زمرے میں شمار نہیں کیا۔ حتیٰ کہ کسی ضرور تمند اور مستحق پر خرچ کر کے اسے بعد میں یاد دلانے اور اس پر احسان جتانے کو قرآن کریم نے نیکی ضائع ہو جانے کا باعث بتایا ہے۔ اسی لیے رمضان المبارک اور روزوں کی ایک حکمت یہ بھی بیان کی جاتی ہے کہ اس ماہ مبارک کے دوران انسان میں بھوک پیاس برداشت کر کے بھوکوں اور پیاسوں کی تکلیف کا احساس پیدا ہوتا ہے، اور ارد گرد کے ضرور تمندوں کے ساتھ تعاون کا جذبہ اجاگر ہوتا ہے۔

سرکاری حکام اور عہدیداران کیلئے ضابطہ

امیر المؤمنین حضرت عمر بن الخطاب رضی اللہ عنہ نے خلافت کا منصب سنبھالنے کے بعد اپنے عمال اور سرکاری افسران و حکام پر پابندی لگا دی تھی کہ ان میں سے کوئی شخص

- تڑکی گھوڑے پر سوار نہیں ہوگا،
- چھنے ہوئے آٹے کی روٹی نہیں کھائے گا،
- باریک لباس نہیں پہنے گا،
- اور اپنے مکان کے دروازے پر ڈیوڑھی نہیں بنائے گا۔

یہ سب باتیں اس دور میں معاشرتی امتیاز اور تعیش کے اسباب میں شمار ہوتی تھیں۔ اور حضرت عمرؓ کا مقصد یہ تھا کہ سرکاری حکام اور افسران عام سوسائٹی سے الگ تھلگ رہنے کی بجائے لوگوں کے

درمیان رہیں اور انہی جیسی زندگی گزاریں، تاکہ انہیں لوگوں کے مسائل کا علم رہے اور ان کی مشکلات و تکالیف کا احساس ہو۔ ظاہر بات ہے کہ بھوک اور پیاس کی تکلیف کا احساس اسی شخص کو ہوگا جس نے خود بھوک اور پیاس کی تکلیف برداشت کی ہے۔ یا آج کی زبان میں لوڈ شیڈنگ کے عذاب کا اندازہ وہی شخص کر سکے گا جس کے اپنے گھر میں دن اور رات کا زیادہ حصہ بجلی بند رہتی ہے۔

نبی کریمؐ کے اختیاری فقر کی حکمت

خود جناب نبی اکرم صلی اللہ علیہ وسلم نے زندگی کی ہر قسم کی سہولتوں پر دسترس ہونے کے باوجود اختیاری فقر کی جو زندگی بسر کی، اس کی ایک حکمت یہ بیان کی جاتی ہے کہ آنحضرتؐ عام لوگوں کی طرح رہنے کو پسند فرماتے تھے، تاکہ ان کی تکالیف اور ضرورتوں کا علم ہوتا رہے اور ان کی مجبوریوں کا احساس موجود رہے۔ حتیٰ کہ نبی کریمؐ نے ایک موقع پر ازواجِ مطہرات کی طرف سے بعض سہولتوں کے تقاضے پر ان سے علیحدگی اختیار کر لینے کی پیشکش بھی فرمادی تھی۔

ہمارے آج کے مسائل اور مشکلات کی سنگینی میں مسلسل اضافے کا ایک سبب یہ بھی ہے کہ معاشرے کی طبقاتی تقسیم نے ایک دوسرے کے دکھ درد کا احساس ختم کر دیا ہے۔ اور سہولت و تعیش کی فراوانی نے مال و دولت کی کثرت رکھنے والے طبقات کو عام آدمی کی تکالیف اور اذیتوں سے بے خبر کر رکھا ہے۔ اسلامی تعلیمات میں نماز، روزہ اور حج کی تینوں عبادتیں اس فرق کو مٹانے کا ذوق پیدا کرتی ہیں:

- نماز کسی امتیاز کے بغیر سب کو ایک ہی صف میں کھڑا کر دیتی ہے،
- روزہ سب کو ایک ہی طرح بھوکا اور پیاسا رکھتا ہے،
- اور حج سب کو ایک لباس میں بیت اللہ کے گرد جمع کر کے مساوات کا عملی نمونہ پیش کرتا ہے۔

اس لیے ضرورت اس بات کی ہے کہ اسلامی عبادات کی اس روح کو معاشرتی زندگی اور معاشی سرگرمیوں کی بنیاد بنایا جائے، اور ایک دوسرے کے دکھ درد اور تکلیف و مصیبت کو سمجھنے کی کوشش کی جائے۔

غربت سمجھنے کیلئے دو امیر زادوں کا تجربہ

اس سلسلہ میں ایک دلچسپ رپورٹ کا حوالہ دینا مناسب معلوم ہوتا ہے جو دہلی سے شائع ہونے والے اخبار سہ روزہ دعوت نے ۲۶ جولائی ۲۰۱۲ء کے شمارے میں شائع کی ہے اور اس میں بتایا گیا ہے کہ دو امیر زادوں نے یہ معلوم کرنے کے لیے کہ غربت کیا ہوتی ہے چند روز تک ایک سو روپیہ پومیہ میں گزارنے کا تجربہ کیا ہے۔ ان میں ایک ہریانہ کے اعلیٰ پولیس افسر کا بیٹا ہے جس نے امریکہ میں تعلیم حاصل کی ہے، جبکہ دوسرا امریکہ میں ہی والدین کے ساتھ قیام پذیر ہے۔ ان دونوں نے چند دن کے اس تلخ تجربے کے بعد جو تاثرات بیان کیے ہیں وہ اس رپورٹ کے مطابق کچھ اس طرح ہیں:

”اب وہ اپنے وقت کا ایک بڑا حصہ اس ادھیڑ بن میں گزارتے تھے کہ دو وقت کے کھانے کا انتظام کس طرح کریں؟ اب ان کی زندگی کا دائرہ بہت محدود ہو گیا تھا، سستی غذائی اشیاء کی تلاش ان کا روزمرہ معمول بن گیا تھا، بس کا سفر پانچ کلومیٹر سے زائد کا نہیں کر سکتے تھے، بجلی کا استعمال بھی بمشکل پانچ گھنٹے کر پاتے تھے، اور نہانے کا صابن دونوں فرد آدھا کاٹ کر استعمال کرتے تھے۔ ان نوجوانوں کا کہنا ہے کہ یہ محض اتفاق ہی تھا کہ ہماری پیدائش امیر گھرانوں میں ہوئی جس کی وجہ سے ہم آرام دہ زندگی گزار سکتے ہیں، لیکن ان لوگوں کے بارے میں ہم کیا جانتے ہیں جو اپنے حالات کی وجہ سے سخت جدوجہد کرنے پر مجبور ہیں، ان سوالات کے جوابات تو ہمیں نہیں معلوم لیکن اب ہم اتنا ضرور جان گئے ہیں کہ غربت کے معنی کیا ہوتے ہیں؟“

غربت ہمارے ہاں پاکستان میں بھی ایک بڑا مسئلہ ہے اور اس سے نمٹنے کے لیے ہر دور میں کوششیں ہوتی رہتی ہیں لیکن کاغذی جمع خرچ سے آگے نہیں بڑھتیں۔ اس کی سب سے بڑی وجہ یہ ہے کہ جو طبقات غربت کو کم کرنے کی پالیسیاں بناتے ہیں انہیں خود پتہ نہیں کہ غربت کیا ہوتی ہے اور غریب کے شب و روز کس کرب میں گزرتے ہیں۔ وہ غربت کو بھی اعداد و شمار کا ہی مسئلہ سمجھتے ہیں اور اعداد و شمار کے الٹ پھیر سے لیا پوتی کرنے میں مصروف رہتے ہیں۔ رمضان المبارک رحمتوں کا مہینہ ہے اور اس کی رحمتوں اور برکتوں کا ایک پہلو یہ بھی ہے کہ کم از کم کچھ لوگوں کو اندازہ تو ہو جائے کہ بھوک اور پیاس کیا ہوتی ہے اور بھوکوں اور پیاسوں پر کیا گزرتی ہے۔

”عیدِ محکوماں، ہجومِ مومنین“

(جامع مسجد نور ملحقہ جامعہ نصرۃ العلوم، گھنٹہ گھر، گوجرانوالہ میں
عید الفطر ۱۴۳۳ھ (۲۰۱۲ء) کے اجتماع سے خطاب)

مسلمانوں کی عیدیں

بعد الحمد والصلوة۔ آج عید کا دن ہے جو رمضان المبارک میں روزے رکھنے اور دیگر عبارات کی توفیق ملنے پر شکرانے کا دن ہے۔ اللہ تعالیٰ نے رحمتوں اور برکتوں کا یہ مہینہ زندگی میں ایک بار پھر نصیب فرمایا ہے اور تھوڑی بہت عبادات کی توفیق بھی دی ہے جس پر ہم آج عید کا دن منا رہے ہیں۔ اللہ تعالیٰ ان ٹوٹی پھوٹی عبادات کو قبول فرمائیں اور صحت و عافیت اور توفیقِ عمل کے ساتھ زندگی میں ایسے رمضان اور عیدیں بار بار عطا فرمائیں، آمین یا رب العالمین۔

دنیا کی ہر قوم میں عید کا کوئی نہ کوئی دن ہوتا ہے جس دن قوم اجتماعی طور پر خوشی کا اظہار کرتی ہے اور مختلف طریقوں سے لوگ خوشی مناتے ہیں۔ مسلمانوں کو اللہ تعالیٰ نے سال بھر میں دو عیدیں دی ہیں۔ ایک رمضان المبارک کی تکمیل کی خوشی میں عید الفطر، اور دوسری حضرت ابراہیم علیہ السلام کی عظیم قربانی کی یاد میں عید الاضحیٰ۔ جناب نبی اکرم صلی اللہ علیہ وسلم نے ان دو عیدوں کا اعلان فرمایا اور خود بھی یہ عیدیں منائیں، اس لیے اس دن کو خوشی کے دن کے طور پر منانا سنتِ نبویؐ ہے۔ قرآن کریم اور احادیث مبارکہ میں مختلف اقوام کی بعض عیدوں کا ذکر ہے جن کی طرف آپ حضرات کو توجہ دلانا چاہتا ہوں۔

بنی اسرائیل کی عیدیں

حضرت موسیٰ علیہ السلام اور حضرت ہارون علیہ السلام کو اللہ تعالیٰ نے بنی اسرائیل کا نبی بنا کر فرعون اور اس کی قوم کی طرف یہ دعوت اور مشن دے کر بھیجا کہ فرعون کو اللہ تعالیٰ کی توحید کا عقیدہ

بتائیں، اور اس سے بنی اسرائیل کی آزادی کا مطالبہ کریں جو کئی سالوں سے فرعون اور اس کے خاندان کے غلام چلے آرہے تھے۔ اللہ تعالیٰ کے ان پیغمبروں نے فرعون کو اللہ تعالیٰ کی توحید اور اطاعت کی دعوت دینے کے بعد عصا اور پید بیضاء کے دو معجزے اپنی صداقت کے اظہار کیلئے دکھائے تو فرعون نے اسے جادو قرار دیا اور حضرت موسیٰؑ کے مقابلہ میں جادو گراکٹھے کر کے مقابلہ کی دعوت دی۔ قرآن کریم نے بتایا ہے کہ یہ مقابلہ یوم الزینۃ (طہ ۵۹) یعنی ان کی عید کے دن ہوا تھا۔ اور اس میں اللہ تعالیٰ نے حضرت موسیٰؑ کو فرعون کے جادو گروں پر واضح فتح دی تھی جس کے نتیجے میں وہ جادو گر ایمان لے آئے تھے۔

اسی طرح قرآن کریم نے سورہ المائدہ میں ذکر کیا ہے کہ سیدنا حضرت عیسیٰ علیہ السلام سے ان کے حواریوں نے مطالبہ کیا کہ اللہ تعالیٰ سے درخواست کریں کہ وہ ہم پر آسمان سے پکے پکائے کھانوں کا دسترخوان اتاریں۔ حضرت عیسیٰؑ نے پہلے تو ڈانٹا اور قال اتقوا اللہ ان کنتم مؤمنین (المائدہ ۱۱۲) کہا کہ اللہ سے ڈرو اگر تم ایمان رکھتے ہو۔ مگر پھر حواریوں کے اصرار پر اللہ تعالیٰ سے دعا کر دی کہ یا اللہ! ان پر آسمان سے پکے پکائے کھانوں کا دسترخوان نازل فرما دے، وہ ہمارے اگلوں پچھلوں کے لیے ”عید“ کا دن ہو گا اور آپ کی قدرت کی نشانی ہو گا۔

روایات میں آتا ہے کہ یہ دسترخوان کئی روز تک اترتا رہا جس کے ساتھ اللہ تعالیٰ کی یہ وعید تھی کہ اگر تم میں سے کسی نے اس کی ناشکری کی تو فانی اعذبه عذاباً لا اعذبه احداً من العالمین (المائدہ ۱۱۵) میں اسے ایسی سزا دوں گا جو دنیا میں کسی کو نہ دی ہوگی۔ مفسرین کرام فرماتے ہیں کہ اللہ تعالیٰ کی کسی بھی نعمت کی ناشکری عذاب کا باعث ہوتی ہے، لیکن جو نعمت خود مانگ کر لی جائے اس کی ناشکری پر عذاب بھی زیادہ سخت ہوتا ہے۔ ان لوگوں پر پابندی تھی کہ دسترخوان پر خود کھا سکتے ہو لیکن ذخیرہ کر کے گھر نہیں لے جا سکتے، مگر انہوں نے اس کی خلاف ورزی کی جس پر انہیں بندروں اور خنزیروں کی شکل میں مسخ کر دیا گیا۔

دس محرم کے روزہ کا پس منظر

بخاری شریف کی روایت ہے کہ حضورؐ جب مکہ مکرمہ سے ہجرت کر کے مدینہ منورہ تشریف لائے

تو وہاں کے یہودیوں کو دیکھا کہ وہ دس محرم (عاشورا) کا روزہ رکھتے ہیں۔ ان سے اس کی وجہ پوچھی تو بتایا کہ اس روز بنی اسرائیل کو فرعون کے جبر اور غلامی سے نجات ملی تھی، فرعون اپنے لشکر سمیت سمندر میں غرق ہو گیا تھا اور بنی اسرائیل نے حضرت موسیٰؑ کی قیادت میں آزادی حاصل کر لی تھی۔ آپ نے فرمایا نحن احق بموسىٰ منکم کہ موسیٰ علیہ السلام کے ساتھ ہمارا تعلق اور حق تم سے زیادہ ہے، اس لیے ہم بھی اس دن روزہ رکھا کریں گے۔ چنانچہ نبی اکرمؐ عاشورا کا روزہ رکھا کرتے تھے۔ مفسرین کرامؒ فرماتے ہیں کہ رمضان کے روزے فرض ہونے سے پہلے عاشورا کا روزہ فرض تھا، بعد میں اس کی حیثیت نفلی روزے کی ہو گئی۔ جبکہ آخری سال جناب نبی اکرمؐ نے اس خواہش کا اظہار فرمایا کہ یہودیوں کے ساتھ عبادت میں فرق قائم رکھنے کے لیے وہ اگلے سال اس کے ساتھ ایک روزہ زائد رکھیں گے، مگر اگلے سال سے قبل آنحضرتؐ وفات پا گئے۔

ایک یہودی عالم کا استفسار اور حضرت عمرؓ کا جواب

بخاری شریف ہی کی روایت ہے کہ امیر المؤمنین حضرت عمر فاروق رضی اللہ عنہ سے ایک یہودی عالم نے کہا کہ قرآن کریم میں ایک آیت ایسی ہے اگر وہ ہم پر نازل ہوئی تو ہم اس کے نزول کے دن کو عید بنا لیتے۔ وہ آیت کریمہ یہ ہے:

اليوم اكملت لكم دينكم واتممت عليكم نعمتي ورضيت لكم الاسلام
دينًا (المائدہ ۳)

”آج میں تمہارے لیے تمہارا دین پورا کر چکا اور میں نے تم پر اپنا احسان پورا کر دیا

اور میں نے تمہارے لیے اسلام ہی کو دین پسند کیا ہے۔“

اس آیت کریمہ میں اللہ رب العزت نے تین باتیں فرمائی ہیں:

۱. ایک یہ کہ میں نے تمہارے دین کو مکمل کر دیا ہے کہ جو وحی اور دین حضرت آدم علیہ السلام سے نازل ہونا شروع ہوا تھا وہ حضرت محمدؐ پر قرآن کریم کی صورت میں مکمل ہو گیا ہے اور اب کسی نئی وحی کی ضرورت باقی نہیں رہی۔

۲. دوسری بات یہ فرمائی کہ دین ہی اللہ تعالیٰ کی سب سے بڑی نعمت ہے جو تمام ہو گیا ہے۔ اور یہ اللہ تعالیٰ کا تم پر احسان عظیم ہے کہ جناب رسول اللہؐ جیسی جامع شخصیت اور قرآن کریم

جیسی مکمل کتاب تمہیں عطا فرمائی ہے۔

۳. اور تیسری بات یہ فرمائی کہ اللہ تعالیٰ تمہارے لیے اسی دین پر راضی ہے۔ سورہ آل عمران میں ارشاد ربانی ہے ان الدین عند اللہ الاسلام (آل عمران ۱۹) کہ اللہ تعالیٰ کے نزدیک دین یعنی انسانوں کے زندگی گزارنے کا صحیح طریقہ صرف اسلام ہے۔ جبکہ ایک اور جگہ یہ بات یوں بیان فرمائی ہے کہ جو شخص اسلام کے سوا کوئی اور دین یا ضابطہ حیات تلاش کرے گا فلن یقبل منه (آل عمران ۸۵) اس سے ہرگز قبول نہیں کیا جائے گا۔

چنانچہ یہ تکمیل دین اور اتمام نعمت کی آیت ہے جس کے بارے میں یہودی عالم نے حضرت عمرؓ سے کہا کہ یہ اگر ہم پر نازل ہوئی تو ہم اسے عید کا دن بنا لیتے۔ حضرت عمرؓ نے اس کے جواب میں فرمایا کہ ہمارا وہ عید کا دن ہی تھا جس روز یہ آیت کریم نازل ہوئی تھی اور میں اس کا گواہ ہوں۔ وہ عرفہ کا دن تھا اور جمعہ کا دن بھی تھا۔ اس لیے جس روز یہ آیت کریمہ نازل ہوئی وہ ہمارے لیے دوہری عید کا دن تھا۔

عید کے حوالے سے قرآن و حدیث میں ان چند آیام کا ذکر ہے جو میں نے آپ کے سامنے بیان کیے ہیں اور ہمارے لیے ان سب میں سبق موجود ہے۔

عید کا معنی حضرت علیؓ کی نظر میں

عید کا مفہوم اور مقصد کیا ہے؟ اس حوالے سے حضرت علیؓ کرم اللہ وجہہ کا ایک ارشاد گرامی ہے کہ کل یوم لا یعصی اللہ فیہ عزوجل فہو لنا عید۔ ہر وہ دن جو اللہ تعالیٰ کی نافرمانی کے بغیر گزر جائے وہ ہمارے لیے عید کا دن ہے۔ یعنی مسلمان کی اصل عید یہ ہے کہ وہ اللہ تعالیٰ کی نافرمانی سے بچے اور اس کی رضا کا حقدار قرار پائے۔ ایک انسان کی سب سے بڑی کامیابی یہ ہے کہ اسے ہدایت مل جائے اور وہ دوزخ سے بچ کر جنت میں چلا جائے، اور ایسا اللہ تعالیٰ کی رضا سے ہوگا۔ چنانچہ اللہ تعالیٰ کی رضا ہی مسلمان کے لیے سب سے بڑی نعمت ہے۔ حتیٰ کہ جنت میں داخل ہونے والوں کو بھی ساری نعمتیں مل جانے کے بعد جو سب سے بڑی اور آخری نعمت ملے گی وہ اللہ تعالیٰ کی رضا ہوگی جسے ورضوان من اللہ اکبر (التوبہ ۷۲) کہا گیا ہے۔ اس لیے حضرت علیؓ عید کا مفہوم و مقصد یہ بیان

فرماتے ہیں کہ اللہ تعالیٰ کی نافرمانی سے انسان محفوظ رہے اور اس کی رضا کا مستحق ٹھہرے۔

سید عطاء اللہ شاہ بخاریؒ اور علامہ محمد اقبالؒ

میں اس بارے میں ایک بات علامہ اقبالؒ کے حوالے سے بھی کرنا چاہوں گا، اس لیے کہ امیر شریعت حضرت سید عطاء اللہ شاہ بخاریؒ کا ایک عجیب ارشاد میں نے کسی جگہ پڑھا ہے، وہ فرماتے تھے کہ نئی نسل کے نوجوانوں کو قرآن کریم کا مطالعہ کرنا چاہیے، اگر وہ سید احمد شہیدؒ کی طرح نہیں پڑھ سکتے تو کم از کم علامہ اقبالؒ کی طرح ہی پڑھ لیں۔ اور علامہ اقبالؒ نے عید کے بارے میں کہا ہے کہ۔

عیدِ آزاداں شکوہِ ملک و دین

کہ آزاد قوموں کی عید تب ہوتی ہے جب ملک باوقار ہو اور دین سر بلند ہو۔ آج ہمارا دین کے ساتھ کیا معاملہ ہے اور ہمارے ملک کی کیا حالت ہے؟ ہماری اصل عید تو اس دن ہوگی جب ملک کو حقیقی آزادی حاصل ہوگی، قوم خود مختار ہوگی، دین سر بلند ہوگا، اور ہم اپنے دین کے نفاذ اور سر بلندی کے لیے سرگرم عمل ہوں گے۔ اس لیے کہ غلاموں اور مجبوروں کی عید بھی کیا عید ہوتی ہے؟ آئیے مل کر دعا کریں کہ اللہ تعالیٰ ہمیں حقیقی عید نصیب فرمائیں، ملکی آزادی، قومی خود مختاری اور دین کی سر بلندی کی منزل سے ہمکنار کریں۔ اور ہماری رمضان المبارک کی عبادت کو قبول فرماتے ہوئے آئندہ بھی خلوص اور ذوق کے ساتھ عبادت کی توفیق دیتے رہیں، آمین یا رب العالمین۔

امت کے زوال کے اسباب قرآنی تعلیمات کی روشنی میں

(۸ جولائی ۲۰۱۳ء کو مسجد پاک فین گجرات میں خطاب)

بعد الحمد والصلوة۔ رمضان المبارک کی آمد آمد ہے میں اس کے بارے میں کچھ معروضات پیش کروں گا، اور اس کے ساتھ ہی مجھ سے کہا گیا ہے کہ آج کی گفتگو میں ”امت کے زوال کے اسباب“ کے حوالے سے بھی کچھ عرض کروں۔

امت محمدیہ کے لیے سبق

اس سلسلہ میں گزارش ہے کہ قرآن کریم میں اللہ تعالیٰ نے ہم سے پہلے دنیا میں مذہبی قیادت کے منصب پر فائز بنی اسرائیل کا تفصیل کے ساتھ ذکر کیا ہے اور ان کے عروج و زوال کے مراحل بیان فرمائے ہیں۔ اس کی ایک وجہ یہ بھی ہو سکتی ہے کہ چونکہ ہم ان کی جگہ لے رہے ہیں اور اب قیامت تک دنیا کی رہنمائی ہمارے ذمہ ہے اس لیے ہم ان اسباب و عوامل کو ہمیشہ پیش نظر رکھیں جو بنی اسرائیل کے زوال کی وجہ بنے تھے، اور جناب نبی اکرمؐ نے بھی ایک حدیث میں ارشاد فرمایا ہے کہ "لتتبعن سنن من کان قبلکم" تم ان لوگوں کے طریقوں کی پیروی کرو گے جو تم سے پہلے گزرے ہیں۔ صحابہ کرامؓ نے پوچھا کہ کیا اس سے مراد بنی اسرائیل ہیں؟ تو جناب نبی اکرمؐ نے فرمایا کہ اس سے وہی مراد ہیں۔

بنی اسرائیل کے عروج و زوال کے اسباب

قرآن کریم نے بنی اسرائیل کے عروج کا ذکر ان الفاظ سے کیا ہے کہ "وانی فضلتم علی العالمین" میں نے تمہیں اپنے دور میں جہانوں پر فضیلت عطا کی تھی، تمہیں نبوت و رسالت دی تھی،

حکومت و سلطنت سے نوزا تھا اور وحی و کتاب سے سرفراز کیا تھا۔ جبکہ بنی اسرائیل کے زوال کا اس طرح ذکر کیا ہے کہ "لعن الذین کفروا من بنی اسرائیل علی لسان داود و عیسیٰ بن مریم" بنی اسرائیل کے کافروں پر حضرت داؤد علیہ السلام اور حضرت عیسیٰ علیہ السلام کے ذریعے یعنی زبور اور انجیل میں لعنت کی گئی ہے۔

ایسے ہی بنی اسرائیل کے ساتھ اللہ تعالیٰ کی ناراضگی، لعنت اور غضب کا دیگر مقامات میں بھی قرآن کریم نے تذکرہ کیا ہے۔ یہ عروج و زوال کی دو انتہائیں ہیں جن کا قرآن کریم میں بنی اسرائیل کے حوالہ سے ذکر کیا گیا ہے۔ اس لیے میں اس بات پر خود کو اور آپ سب کو غور و فکر کی دعوت دینا چاہوں گا کہ بنی اسرائیل کے عروج و زوال کے جو اسباب قرآن کریم نے بیان فرمائے ہیں ہمیں ان کا جائزہ لینا چاہیے اور اس کے بعد یہ دیکھنا چاہیے کہ کیا وہ اسباب ہمارے درمیان تو پیدا نہیں ہو گئے ہیں؟ اس لیے کہ اگر وہ اسباب بنی اسرائیل کے لیے زوال کی وجہ بن سکتے ہیں تو ہمیں بھی ان سے اس کے علاوہ نتائج کی توقع نہیں رکھنی چاہیے اور انہی کی روشنی میں اپنی زبوں حالی کی تشخیص بھی کر لینی چاہیے۔

قرآن کریم نے جہاں حضرت داؤد علیہ السلام اور حضرت عیسیٰ علیہ السلام کی زبان پر بنی اسرائیل کے کافروں کو ملعون قرار دیا ہے وہاں اس کے تین اسباب بیان کیے ہیں۔

”ہنی عن المنکر“ کا ترک

ایک یہ ہے کہ "کانوا لا یتناہون عن منکر فعلوه" وہ گناہوں کا ارتکاب کرتے تھے مگر ایک دوسرے کو گناہ سے منع نہیں کرتے تھے۔ گویا معاشرے میں گناہوں سے روک ٹوک کا ماحول ختم ہو جانا اور ایک دوسرے کے گناہوں کو خاموشی کے ساتھ برداشت کر لینا قوموں کے زوال کا سبب ہے، جس سے قومیں فضیلت و درجات سے لعنت و غضب کے ماحول کی طرف سفر کرنے لگتی ہیں اور اللہ تعالیٰ کی ناراضگی کو دعوت دینے لگتی ہیں۔ جناب نبی اکرم صلی اللہ علیہ وسلم نے بھی ایک حدیث مبارکہ میں یہ ارشاد فرمایا ہے کہ جب کسی معاشرہ میں امر بالمعروف اور نہی عن المنکر کا ذوق ختم ہو جائے اور لوگ ایک دوسرے کو نیکی کی تلقین چھوڑ دیں اور برائی سے روکنا ترک کر دیں تو معاشرہ کے سب لوگ مجموعی طور پر عذاب کے مستحق ہو جاتے ہیں۔

امر بالمعروف اور نہی عن المنکر کی مثال ایسے ہے جیسے کسی ملک میں ماحولیات کا محکمہ ہوتا ہے، وہ ہر وقت فضا پر نظر رکھتا ہے، پانی چیک کرتا رہتا ہے، ہوا کا جائزہ لیتا رہتا ہے اور مختلف علاقوں میں جراثیم کے پھیلنے کی جانچ کرتا رہتا ہے۔ یہ جراثیم سب لوگوں کو نظر نہیں آتے لیکن محکمہ ماحولیات والے انہیں چیک کر لیتے ہیں، ان کی نشاندہی کرتے ہیں اور ان سے پیدا ہونے والے ممکنہ خطرات سے لوگوں کو آگاہ کرتے ہیں۔ جس کے تدارک کے لیے حکومت اور عوام دونوں احتیاطی تدابیر اختیار کر کے خود کو ان خطرات سے محفوظ کر لیتے ہیں۔ تھوڑی دیر کے لیے تصور کیجئے کہ کسی ملک میں یا کسی شہر میں ماحولیات والے لوگ اپنا کام چھوڑ دیں، ہڑتال کر دیں یا کوئی اور وجہ بن جائے کہ وہ چند دن کام نہ کریں تو اس شہر کا حال کیا ہوگا؟ بالکل یہی معاملہ ”امر بالمعروف اور نہی عن المنکر“ کا بھی ہے کہ اس کے ماہرین اردگرد کی دینی، روحانی اور اخلاقی فضا پر نظر رکھتے ہیں، خطرات کی بومحسوس کر کے ان کی نشاندہی کرتے ہیں اور لوگوں کو اس سے خبردار کرتے رہتے ہیں۔ اگر وہ یہ کام چھوڑ دیں تو روحانی، دینی اور اخلاقی طور پر سوسائٹی کا وہی حال ہو جاتا ہے جو محکمہ ماحولیات کے معطل ہونے سے صحت عامہ کے لحاظ سے کسی شہر کا ہوتا ہے۔ اس لیے معاشرے میں نیکی کے فروغ اور گناہ کی روک تھام کا نظام موجود رہنا چاہیے اور اس کو قائم رکھنے کی کوشش کرتے رہنا چاہیے، ورنہ گناہوں کی خرابی صرف ان کا ارتکاب کرنے والوں تک محدود نہیں رہتی بلکہ پورے معاشرے کو اپنی لپیٹ میں لے لیتی ہے اور اسے اللہ تعالیٰ نے بنی اسرائیل کے زوال کے اسباب میں بیان فرمایا ہے۔

نافرمانی میں حد سے تجاوز

دوسرا سبب یہ بیان فرمایا ہے کہ ”ذلک بما عصوا وکانوا یعتدون“ وہ نافرمان ہو گئے تھے اور نافرمانی میں حد سے بڑھ گئے تھے۔ نافرمانی اور گناہ انسان کے مزاج کا حصہ ہے اور اللہ تعالیٰ نے انسان کو فرمانبرداری اور نافرمانی دونوں کی بھرپور صلاحیت و استعداد دے کر آزمائش میں ڈالا ہے۔ لیکن ساتھ ہی فرمایا ہے کہ تھوڑی بہت نافرمانی ہو تو اللہ تعالیٰ توبہ و استغفار کے باعث اور نیکیوں کی برکت سے معاف کر دیتے ہیں، لیکن نافرمانی میں حد سے بڑھ جانے کو برداشت نہیں کرتے۔ یہ حد سے بڑھ جانا کیا ہے؟ مفسرین کرام نے اس کی مختلف توجیہات بیان کی ہیں جو سب کی سب اپنی اپنی

جگہ صحیح ہیں۔ مثلاً یہ کہ

- گناہ تو کرتے ہیں مگر توبہ نہیں کرتے،
 - یا ان کے اعمال میں نیکیوں پر گناہوں کا غلبہ ہوتا ہے، یعنی نیکیاں کم ہوتی ہیں اور گناہ ان کی بہ نسبت بہت زیادہ ہوتے ہیں،
 - یا یہ کہ اعلانیہ اور بلا ہتھک کھلے بندوں گناہوں کا ارتکاب کرنے لگتے ہیں۔
- گناہ میں حد سے بڑھ جانے کا یہ طرز عمل بھی قوموں کے زوال کا سبب بن جاتا ہے اور قرآن کریم نے اسے بنی اسرائیل کے ملعون ہونے کا بڑا سبب قرار دیا ہے۔

کفار سے دوستیاں

بنی اسرائیل کے ملعون قرار پانے کا تیسرا سبب قرآن کریم میں یہ بیان کیا گیا ہے کہ "ترویٰ کثیرا منہم یتولون الذین کفروا" تم ان کی اکثریت کو دیکھو گے کہ ان کی دوستیاں کافروں کے ساتھ ہیں، کافروں کے ساتھ دوستیاں اور انہیں رازدار بنانا بھی مسلم سوسائٹی کو کمزور کر دیتا ہے۔ اللہ تعالیٰ نے کافر قوموں کے ساتھ تعلقات اور معاملات کی اجازت دی ہے مگر اس کی حدود بھی بیان کی ہیں، اور ان حدود سے ہٹ کر کافروں کے ساتھ تعلقات کو خدا کی ناراضگی اور مسلمانوں کے زوال کا باعث قرار دیا ہے۔ اس کی تفصیلات قرآن و حدیث میں مختلف مواقع پر موجود ہیں، آج صرف اتنا عرض کروں گا کہ یہ عمل بھی مسلم سوسائٹی کے زوال کے اسباب میں سے ہے اور اللہ تعالیٰ نے اسے بنی اسرائیل کے ملعون ہونے کے سبب کے طور پر بیان فرمایا ہے۔

بنی اسرائیل کے زوال کے ان اسباب کو جو قرآن کریم نے بیان فرمائے ہیں سامنے رکھ کر ہمیں اپنے ماحول، سوسائٹی اور معاشرے کا جائزہ لینا چاہیے کہ کیا یہ اسباب ہمارے درمیان بھی تو نہیں گھس آئے؟ اور اگر ہمیں ارد گرد ہر طرف انہی اسباب کا روز بروز پھیلاؤ نظر آتا ہے تو ان کے تدارک کے لیے انفرادی اور اجتماعی طور پر کوششیں کرنی چاہیں، اللہ تعالیٰ ہم سب کو اس کی توفیق عطا فرمائیں، آمین یا رب العالمین۔

”ورتل القرآن ترتیلاً“ کے تقاضے

(جامع مسجد نور جامعہ نصرۃ العلوم گوجرانوالہ میں رمضان المبارک ۱۴۳۴ھ کی ۲۹ ویں شب
برطابق ۱۶ اگست ۲۰۱۳ء تراویح میں قرآن کریم کے اختتام کے موقع پر)

نصرۃ العلوم کا گلشن

بعد الحمد والصلوة۔ رمضان المبارک گزر گیا ہے اور ایک آدھ دن میں رخصت ہونے والا ہے، اللہ تعالیٰ اس رمضان المبارک میں ہماری نیکیوں کو جیسی کیسی بھی قبول فرمائیں اور صحت و عافیت، توفیق اور قبول و رضا کے ساتھ زندگی میں بار بار یہ برکتوں والا مہینہ عطا فرمائیں، آمین یا رب العالمین۔ قاری محمد صفوان کو تراویح میں قرآن سنانے پر اور آپ سب نمازیوں کو قرآن کریم سننے پر مبارکباد پیش کرتا ہوں۔ یہ گلشن ہمارے بزرگوں کا لگایا ہوا گلشن ہے، اس کے لیے امام اہل سنت حضرت مولانا محمد سرفراز خان صفدر، مفسر قرآن حضرت مولانا صوفی عبدالحمید سواتی، استاذ العلماء حضرت مولانا عبد القیوم ہزاروی اور ان کے رفقاء نے مسلسل اور انتھک محنت کی ہے، اللہ تعالیٰ اس گلشن کو ہمیشہ آباد رکھیں، ہمارے بزرگوں کے درجات جنت میں بلند سے بلند تر فرمائیں، اور اس کا انتظام چلانے والوں اور کسی بھی قسم کا تعاون کرنے والوں کو سعادت دارین سے نوازیں، آمین یا رب العالمین۔ ختم قرآن کریم کا موقع ہے اس لیے قرآن کریم ہی کے حوالہ سے چند گزارشات پیش کرنا چاہتا ہوں۔

تلاوت قرآن کریم کے فوائد و ثمرات

قرآن کریم اللہ تعالیٰ کا کلام ہے جو جناب نبی اکرم صلی اللہ علیہ وسلم پر نازل ہوا، اس پر ہمارا ایمان ہے، اس کے ساتھ ہم محبت و عقیدت رکھتے ہیں، اس کا ادب و احترام کرتے ہیں، اور اس کی توہین پر غیرت و غصہ کا اظہار بھی کرتے ہیں جو قرآن کریم کے ساتھ ہمارے تعلق کی علامت ہے۔ لیکن قرآن

قرآن کریم کے ساتھ ربط و تعلق کے حوالہ سے ایک پہلو کی طرف توجہ دلانا چاہتا ہوں کہ قرآن کریم کے ساتھ ہمارے جتنے بھی عملی معاملات ہیں، سب لینے کے ہیں، ہم اس سے لیتے بہت کچھ ہیں لیکن دیتے کچھ نہیں ہے مثلاً:

- قرآن کریم کی تلاوت ہم ثواب و اجر کے لیے کرتے ہیں۔ کلام پاک کی تلاوت پر بہت اجر و ثواب ملتا ہے، ہم اس سے بہت نیکیاں کماتے ہیں اور اس سے بہت کچھ لیتے ہیں۔
- قرآن کریم کی تلاوت برکت کے لیے کی جاتی ہے۔ گھر میں، دفتر میں، دکان میں، فیکٹری میں اور کھیتوں کے ماحول میں ہم قرآن کریم کی تلاوت برکت کے لیے کرتے ہیں جو یقیناً حاصل ہوتی ہے اور یہ تعلق بھی قرآن کریم سے کچھ لینے کا ہے۔
- قرآن کریم کی تلاوت ہم شفا کے لیے کرتے ہیں۔ گھر میں بیماری نے ڈیرہ لگا لیا ہے تو ہم قرآن کریم کی تلاوت کرتے ہیں، کوئی بیمار ہے تو قرآن کریم کا کچھ حصہ پڑھ کر اسے دم کیا جاتا ہے جس سے شفا حاصل ہوتی ہے اور یہاں بھی ہم قرآن کریم سے کچھ لیتے ہی ہیں۔
- کوئی بزرگ، دوست، بھائی، رشتہ دار فوت ہو جائے تو ایصال ثواب کے لیے قرآن کریم کی تلاوت کی جاتی ہے اور مرحوم کے لیے مغفرت کی دعا کی جاتی ہے۔ قرآن کریم کی برکت سے بخشش بھی یقیناً حاصل ہوتی ہے اور یہاں بھی قرآن کریم کے ساتھ ہمارا تعلق لینے کا ہی ہے۔
- کوئی شخص پریشان ہے، مسائل نے گھیرا ہوا ہے، قلب و ذہن پر اضطراب طاری ہے، سخت بے چینی ہے، کچھ سمجھ میں نہیں آ رہا اس کیفیت میں ایک مسلمان، قرآن کریم کھول کر بیٹھتا ہے اور اس کی تلاوت کرتا ہے جس سے ذہن کا سکون اور دل کا اطمینان حاصل ہوتا ہے اور ہم قرآن کریم کے ذریعے سکون و اطمینان حاصل کرتے ہیں۔

تلاوتِ قرآن کریم کے تقاضے

قرآن کریم ہم عام طور پر ان پانچ میں سے کسی مقصد کے لیے پڑھتے ہیں اور یہ پانچ باتیں لینے کی ہیں۔ سوال یہ ہے کہ ہم قرآن کریم کو کچھ دیتے بھی ہیں؟ اس بات پر مجھے معاف فرمائیں کہ ہم نے کھڑکی ہی بند کر رکھی ہے، اس طرح کہ یہ معلوم کرنے کے لیے کہ قرآن کریم ہم سے کیا تقاضے کرتا ہے

اور کیا طلب کرتا ہے قرآن کو سمجھنے کی ضرورت ہے، کیونکہ سمجھنے بغیر قرآن کریم کی ہدایت و مطالبات کا علم نہیں ہو سکتا۔ جبکہ ہم نے سمجھنے اور سمجھ کر پڑھنے کا طریقہ ہی چھوڑ رکھا ہے کہ نہ سمجھیں گے نہ کوئی بات علم میں آئے گی اور نہ ہی کوئی تقاضہ پورا کرنا پڑے گا۔

قرآن کریم ہم سے اپنے بارے میں کیا مطالبات کرتا ہے اور اس کے تقاضے کیا ہیں؟ انہیں قرآن کریم کے حقوق سے تعبیر کیا جاتا ہے اور ”حقوق القرآن“ کے ضمن میں مفسرین و محدثین رحمہم اللہ تعالیٰ نے بیسیوں باتیں بیان فرمائی ہیں، میں ان میں سے صرف ایک اور سب سے پہلے تقاضے کا ذکر کروں گا۔

زبان کے ساتھ قرأت

ایمان و عقیدہ کے بعد قرآن کریم کا سب سے پہلا تقاضہ اور حق یہ ہے کہ اس کی تلاوت کی جائے اور زبان کے ساتھ اس کو پڑھا جائے۔ یہ قرآن کریم کے امتیازات میں سے ہے کہ وہ تلاوت و قرأت کی کتاب ہے اور اس کو زبان کے ساتھ پڑھنا بھی ضروری ہے۔ دوسری کتابوں، رسالوں اور جراند کا یہ معاملہ نہیں ہے اور ہم کسی کتاب اور اخبار کی زبان سے تلاوت عام طور پر نہیں کرتے مگر قرآن کریم کے بارے میں اللہ تعالیٰ کا حکم ہے کہ ”اتل ما وحی الیک من الکتاب“ یہ کتاب جو اتاری گئی ہے اس کی تلاوت کیجیے۔ اور جناب نبی اکرم صلی اللہ علیہ وسلم کے بارے میں فرمایا گیا ہے کہ ”یتلوا علیہم آیاتہ“ وہ لوگوں کو قرآن کریم پڑھ کر سناتے ہیں۔ تو قرآن کریم کا سب سے پہلا تقاضہ ہے کہ مجھے پڑھو اور صرف یہ نہیں فرمایا کہ پڑھو بلکہ اس کے ساتھ یہ بھی کہا ہے کہ ”ورتل القرآن ترتیلاً“ قرآن کریم کو ترتیل کے ساتھ پڑھو اور صحیح طریقہ سے پڑھو۔ اس کو میں یوں تعبیر کروں گا کہ قرآن کریم کہتا ہے ”مجھے پڑھو اور صحیح طریقہ سے پڑھو“۔ یہ ایسے ہی ہے جیسے ہم آپس میں گفتگو کر رہے ہوں اور کوئی شخص صحیح طریقہ سے نہ بول رہا ہے۔ ہم اسے کہہ دیتے ہیں کہ ”یار بات تو صحیح طریقہ سے کرو“ اسی طرح قرآن کریم بھی ہم سے کہتا ہے کہ مجھے پڑھو اور صحیح طریقہ سے پڑھو۔

صحیح طریقہ سے پڑھنے کا مطلب کیا ہے؟ یہ بات سمجھانے کے لیے میں قرآن کریم کو صحیح طریقہ کے ساتھ پڑھنے کے چار اہم تقاضوں کا ذکر کرتا ہوں۔ خود اپنے آپ کو توجہ دلانے کے لیے بھی اور آپ حضرات کی توجہ کے لیے بھی تاکہ ہم قرآن کریم کو صحیح طریقہ سے پڑھنے کی کوشش کریں۔

حروف کی پہچان

قرآن کریم کو صحیح پڑھنے کا پہلا تقاضہ یہ ہے کہ ہمیں قرآن کریم کے حروف کی پہچان ہو۔ قرآن کریم میں جو حروف استعمال ہوئے ہیں وہ سب کے سب ۲۹ ہیں، ان اتمیں حروف سے ہٹ کر قرآن کریم میں کوئی حرف استعمال نہیں ہوا۔ گویا قرآن کریم کا بنیادی مواد اور بیسیک میٹیریل صرف ۲۹ حروف ہیں، ان حروف کی الگ الگ پہچان ہوگی تو قرآن کریم صحیح پڑھا جائے گا ورنہ نہیں۔ ظاہر ہے کہ ایک حرف کی جگہ دوسرا اور دوسرے کی جگہ تیسرا حرف پڑھا جائے گا تو معنی صحیح نہیں رہے گا اس لیے کہ یہ حرف کا الگ معنی اور مصداق ہے، اور قرآن کریم پڑھتے ہوئے اس کا معنی بدل جائے تو بسا اوقات ثواب کی بجائے گناہ کی بات ہو جاتی ہے۔ پھر بعض حروف بظاہر ایک دوسرے سے ملتے جلتے ہیں۔ مثلاً ذ، ز، ظ، ض چار الگ الگ حرف ہیں اور ہر ایک الگ الگ معنی دیتا ہے۔ جس شخص کو ان کی الگ الگ پہچان ہے اس کے نزدیک یہ چار حرف ہیں لیکن جسے پہچان نہیں ہے وہ صوطی تاثر کے لحاظ سے ان کو ایک ہی حرف سمجھے گا۔ اور عام طور پر ہوتا ہے کہ ذ کی جگہ ز پڑھا جاتا ہے، ظ کی ضاد پڑھ دیتے ہیں، س کی جگہ ش پڑھ دیا جاتا ہے، اور ت کی جگہ ط زبان سے نکل جاتا ہے۔ اس لیے ان کی الگ الگ پہچان ضروری ہے ورنہ حرف بدلنے سے لفظ بدل جاتا ہے اور لفظ بدلنے سے معنی بھی بدل جائے گا بلکہ کہیں کہیں بگڑ بھی جائے گا۔

اس سلسلہ میں ایک لطیفہ بھی عرض کر دیتا ہوں۔ میں کہا کرتا ہوں کہ ہم بادشاہ لوگ ہیں، کوئی کام کرنے سے پہلے ہم مولوی صاحب سے نہیں پوچھتے کہ یہ کام کرنا چاہتے ہیں کیسے کریں؟ کام کر چکنے کے بعد کہیں رکاوٹ یا الجھن پیدا نہ ہو تب بھی پوچھنے کی ضرورت محسوس نہیں کرتے۔ ہم مولوی صاحب کے پاس اس وقت جاتے ہیں جب کام کر چکنے کے بعد کہیں پھنس جائیں تو پھر مولوی صاحب کی ضرورت ہمیں محسوس ہوتی ہے اور ایک نہیں بلکہ تین تین چار چار مولویوں کے پاس چکر لگاتے ہیں کہ کہیں سے کوئی گنجائش مل جائے کوئی راستہ نکل آئے۔ خاص طور پر طلاق کے بارے میں ہم یہی کرتے ہیں، طلاق دیتے وقت ہم مولوی صاحب سے دریافت نہیں کرتے کہ گزارا نہیں ہو رہا اور نوبت طلاق تک پہنچ گئی ہے تو ہم طلاق کیسے دیں؟ اس وقت اگر ہم کسی سمجھدار مولوی کے پاس چلے جائیں تو شاید طلاق کی نوبت ہی نہ آئے، لیکن طلاق دیتے وقت ہم عرضی نوٹس کے پاس جاتے ہیں اور وہ

جب طلاق کے سارے ٹوکے اکٹھے چلا کر معاملات کو بالکل ختم کر دیتا ہے تو پھر ہم مولوی صاحبان کے پاس دوڑتے ہیں کہ کوئی راستہ نکالو اور کوئی گنجائش پیدا کرو۔ مجھے مرکزی جامع مسجد گوجرانوالہ میں خطابت کے فرائض سرانجام دیتے ہوئے بجز اللہ تعالیٰ پینتالیس سال ہو گئے ہیں، مجھے یاد نہیں کہ شہر کا کوئی ایک شخص بھی اس دوران میرے پاس یہ مشورہ کرنے کے لیے آیا ہو کہ بیوی کو طلاق دینے کی نوبت آگئی ہے طلاق کیسے دوں؟ طلاق دینے کے بعد اور دونوں ہاتھ عرضی نوپس کے ٹوکے سے کٹوا لینے کے بعد لوگ آتے ہیں کہ کوئی راستہ نکالو اور اس کے لیے پھر بہت سے مدرسوں اور مفتیوں کے پاس جایا جاتا ہے۔

پھر ہم راستہ نکالنے اور گنجائش پیدا کرنے کے لیے عجیب و غریب حربے اختیار کرتے ہیں۔ اس سلسلہ میں ایک واقعہ حکیم الامت حضرت تھانویؒ کے حالات میں پڑھا ہے کہ ایک شخص طلاق کا مسئلہ لے کر حضرت تھانویؒ کے پاس آیا اور عرض کیا کہ طلاق دینے والے شخص نے لفظ ”طلاق“ صحیح تلفظ کے ساتھ نہیں بولا تھا بلکہ ”تلاک“ کہا تھا، کیا اس سے طلاق ہو جاتی ہے؟ وہ طلاق کے وقوع سے بچنے کے لیے ٹیکنیکل حیلہ کر رہا تھا مگر واسطہ حضرت تھانویؒ سے تھا، اللہ تعالیٰ نے انہیں معاملہ فہمی کا اعلیٰ ترین ذوق عطا فرمایا تھا۔ انہوں نے پوچھا کہ بھئی! جب اس شخص کا نکاح ہوا تھا تو اس کے ایجاب و قبول کے مرحلہ میں مجھے ”قبول“ ہے کہا تھا یا ”قبول“ ہے کا جملہ بولا تھا۔ اس نے کہا کہ ”قبول“ ہے کہا تھا۔ تو حضرت حکیم الامت نے فرمایا کہ اگر ”قبول“ کہنے سے نکاح ہو گیا تھا تو ”تلاک“ کہنے سے طلاق بھی ہو گئی ہے۔ خیر اسے ایک لطیفہ سمجھ لیں یا حکیم الامتؒ کی فراست، مگر میں عرض کر رہا تھا کہ قرآن کریم کو صحیح طریقہ سے پڑھنے کے لیے اس کے حروف کی پہچان ضروری ہے ورنہ ایک حرف کی جگہ دوسرا حرف پڑھنے سے لفظ تبدیل ہو گا اور لفظ بدلنے سے معنی بدل جائے گا۔ اور یہ کوئی لمبا چوڑا ایم فل کا کورس نہیں ہے صرف ۲۹ حروف ہیں جن کی الگ الگ پہچان حاصل کرنی ہے۔ کسی سمجھدار قاری کے پاس چند دن بیٹھ جائیں تو حروف کا فرق معلوم ہو جائے گا اور وہ اس کی عملی مشق بھی کرادے گا۔

اعراب اور علامات کی پہچان

قرآن کریم کو صحیح طریقہ سے پڑھنے کا دوسرا تقاضہ یہ ہے کہ زیر، زبر، پیش، شد، مد اور جزم وغیرہ کی پہچان ہو کیونکہ ان میں گڑبڑ سے بھی معنی بدل جاتا ہے۔ کسی لفظ کا معنی ہماری آپس کی گفتگو میں بدل

جائے تو بد مزگی پیدا ہو جاتی ہے، جبکہ یہ اللہ تعالیٰ کا کلام ہے اس کے الفاظ و معانی کے تغیر سے بڑی خرابیاں ہو جاتی ہیں۔ قرآن کریم عربی زبان میں ہے اور ہر زبان کا قاعدہ یہ ہوتا ہے کہ اہل زبان کو زیادہ علامتوں کی ضرورت نہیں ہوتی اور وہ علامتوں کے بغیر بھی اپنی زبان کا کلام آسانی سے پڑھ لیتے ہیں، لیکن دوسری زبان کے لوگوں کو یہ زبان پڑھنے کے لیے علامتوں کی ضرورت ہوتی ہے۔ مثلاً ہم اردو پڑھتے ہیں تو ہمیں زیر، زبر، ضمہ اور دیگر علامتوں کی ضرورت پیش نہیں آتی اور ہم اس کے بغیر بھی اردو کو صحیح پڑھ لیتے ہیں، لیکن اردو کی کوئی کتاب یا اخبار کسی انگریز کو پڑھانا چاہیں تو آپ کو بہت سی علامتیں اسے بتانی اور سکھانی ہوں گی ورنہ وہ صحیح طور پر اردو نہیں پڑھ سکے گا۔

جو حضرات حرمین شریفین گئے ہیں، اللہ تعالیٰ سب کو لے جائے اور بار بار لے جائے آمین ثم آمین، وہاں مسجد حرام اور مسجد نبویؐ میں آپ قرآن کریم کے جو نسخے دیکھتے ہیں وہ مختلف قسم کے ہیں۔ قرآن کریم ایک ہی ہے لیکن نسخے دو طرح کے ہیں۔ ایک نسخہ جس میں علامتیں کم ہیں وہ عربوں کے لیے ہے، اس لیے کہ وہ ان کے بغیر بھی صحیح پڑھ لیتے ہیں، دوسرا نسخہ عجمیوں کے لیے ہے جس پر علامات زیادہ ہیں کیونکہ وہ ان کے بغیر صحیح نہیں پڑھ سکتے۔ پھر علامتوں کا بھی فرق ہے، ان کی علامتیں ہم سے مختلف ہوتی ہیں اس لیے قرآن کریم کا نسخہ بھی مختلف ہے۔ ابتدا میں قرآن کریم میں زیر، زبر، پیش اور نقطے نہیں ہوتے تھے، یا بہت کم ہوتے تھے کہ عربوں کو ان کی ضرورت نہیں تھی، لیکن جب قرآن کریم کی تلاوت عجمیوں تک وسیع ہوئی تو ان کے لیے علامتوں کے بغیر قرآن کریم صحیح پڑھنا مشکل ہو گیا، وہ اپنی طرف سے صحیح پڑھتے تھے لیکن زیر، زبر اور پیش وغیرہ کا لحاظ نہ ہونے کی وجہ سے غلط پڑھ جاتے تھے۔

اس سلسلہ میں ایک مشہور تاریخی واقعہ ہے کہ کوفہ کے گورنر جرجان بن یوسف گانزر ایک محلہ میں ہوا، کوئی عجمی قرآن کریم کی تلاوت کر رہا تھا جس کی آواز باہر گلی میں آرہی تھی، حجاج کے کانوں میں قرآن کریم کے ایک جملہ کی آواز پڑی کہ وہ اسے غلط پڑھ رہا تھا۔ قرآن کریم کی اس آیت کریمہ کا جملہ یہ ہے کہ ”انما یخشی اللہ من عباده العلماء“ اس میں اللہ کی ہر فتح اور علماء کی ہمزہ پر ضمہ ہے، جس کا معنی یہ ہے کہ اللہ تعالیٰ سے اس کے علم والے بندے ہی صحیح معنوں میں ڈرتے ہیں۔ مگر پڑھنے والا الٹ پڑ رہا تھا کہ ہر ضمہ اور ہمزہ پر فتح پڑھ رہا تھا، جس کا معنی نعوذ باللہ یہ بن جاتا ہے کہ اللہ تعالیٰ اپنے علم والے

بندوں سے ڈرتا ہے۔ حجاج سن کر چونکا اور ساتھیوں سے کہا کہ یہ شخص بہت غلط پڑھ رہا ہے، اس پر حجاج بن یوسف نے سر کردہ علماء سے مشورہ کیا کہ عجمیوں کے لیے قرآن کریم کے الفاظ و حروف پر علامتیں لگانے کی ضرورت ہے تاکہ وہ قرآن کریم کی صحیح طریقہ سے تلاوت کر سکیں، چنانچہ اس موقع پر قرآن کریم کے حروف و الفاظ پر علامتیں لکھنے کا سلسلہ شروع ہوا۔ اب آپ دیکھ لیں کہ پڑھنے والے صرف زبر کی جگہ پیش اور پیش کی جگہ زبر پڑھی ہے تو معنی الٹ ہو گیا ہے حالانکہ اس نے جان بوجھ کر ایسا نہیں کیا، اس لیے یہ ضروری ہے کہ زبر، زبر، پیش، مد اور جزم وغیرہ کی پہچان صحیح ہو تاکہ قرآن کریم کی تلاوت غلط نہ ہو جائے اور معنی و مفہوم تبدیل نہ ہو جائے۔

تیزی سے پڑھنے کی ممانعت

قرآن کریم کو صحیح پڑھنے کا تیسرا تقاضہ یہ ہے کہ اسے آرام اور تسلی کے ساتھ پڑھا جائے کیونکہ تیزی کے ساتھ پڑھے گے تو کوئی نہ کوئی حرف پڑھنے سے رہ جائے گا اور کھایا جائے گا، اس سے بھی معنی بدل جاتا ہے۔ مثال کے طور پر ہم ایک دوسرے کو سلام کہتے ہیں تو اس کا صحیح تلفظ یہ ہے کہ السلام علیکم اور جواب ہے وعلیکم السلام۔ لیکن جب تیزی سے کہتے ہیں تو عام طور پر ”لام“ درمیان میں حذف ہو جاتا ہے اور ”السام علیکم“ پڑھا جاتا ہے۔ ہمارے ہاں عام طور پر ”ساما لیکم“ کہتے ہیں اور جواب میں بھی یہی بول دیا جاتا ہے۔ ”السلام علیکم“ کا معنی ہے تم پر سلامتی نازل ہو اور ”سام علیکم“ کا معنی ہے تم پر موت آئے، ایک حرف درمیان میں کھائے جانے سے معنی کچھ کا کچھ ہو گیا ہے۔ یہ لفظ یہودی جناب نبی اکرم صلی اللہ علیہ وسلم کو جان بوجھ کر توہین کے لیے کہا کرتے تھے، اس پر ام المؤمنین حضرت عائشہ رضی اللہ عنہا نے کچھ لوگوں کو ڈانٹ بھی دیا تھا۔ مگر ہمارے ہاں عام طور پر یہی لفظ چلتا ہے، دو دوست آپس میں ملتے ہیں ایک کہتا ہے تم پر موت آئے دو سر کہتا ہے کہ تم پر موت آئے اور پھر گلے مل کر ایک دوسرے کا حال بھی پوچھتے ہیں۔ اس کی مثال قرآن کریم سے بھی عرض کرتا ہوں، نماز میں سب سے زیادہ سورہ فاتحہ پڑھی جاتی ہے اس کا ایک لفظ ہے ”النعمة علیہم“ جس کا معنی ہے جن پر تو نے انعام کیا اگر تیزی سے پڑھا جائے تو عین درمیان میں غائب ہو جاتی ہے اور ”انمت علیہم“ پڑھا جاتا ہے جس کا معنی ہے جن پر تو نے نیند مسلط کر دی۔ اس لیے یہ ضروری ہے کہ قرآن کریم کو اتنی تسلی سے ضرور پڑھا جائے کہ الفاظ و حروف صحیح ادا ہوں اور درمیان میں کوئی حرف کھایا نہ جائے ورنہ لفظ

بدل جائے گا، لفظ کے بدلنے سے معنی بھی بگڑ جائے گا اور ثواب کی جگہ گناہ کا احتمال رہے گا۔

عربی لہجے میں پڑھنے کا ذوق

قرآن کریم صحیح پڑھنے کا چوتھا تقاضہ یہ ہے کہ اسے اس کے اپنے لہجے میں پڑھا جائے۔ قرآن کریم عربی زبان میں ہے، ہر زبان کا اپنا لہجہ ہوتا ہے اسے اسی لہجے میں پڑھا جائے تو صحیح ہوتی ہے ورنہ بات بے مزہ ہو جاتی ہے۔ ہمارے ہاں عام طور پر ہوتا ہے کہ کوئی ٹھیٹھ پنجابی شخص انگریزی بولتا ہے تو اس پر تبصرہ یوں ہوتا ہے کہ یہ انگریزی بھی پنجابی میں بولتا ہے، کوئی پشتون انگریزی اپنے لہجے میں بولے تو کہا جاتا ہے کہ یہ تو انگریزی بھی پشتو میں بولتا ہے۔ یعنی زبان تو انگریزی بول رہا ہے لیکن اس کا لہجہ پشتو یا پنجابی کا ہے۔ یہ بات عیب اور کمزوری تصور ہوتی ہے۔ انگریزی زبان میں ہم یہ اہتمام کرتے ہیں کہ انگریزی کو اس کے لہجے میں بولیں بلکہ زیادہ پڑھے لکھے لوگ یہ فرق بھی کرتے ہیں کہ برطانیہ جانا ہے تو انگریزی برٹش لہجے میں بولنے کی کوشش ہوتی ہے اور امریکہ جائیں تو امریکی لہجے کو اپنانے کی مشق کرتے ہیں۔ قرآن کریم کا تقاضہ بھی یہی ہے کہ اسے عربی کے لہجے میں پڑھا جائے اور اس لہجے کو سیکھنے کی کوشش کی جائے، مجھے معاف فرمائیں کہ ہم عام طور پر قرآن کریم پنجابی لہجے میں پڑھتے ہیں اور ستم کی بات یہ ہے کہ عربی لہجہ سیکھنے کی ضرورت بھی محسوس نہیں کرتے۔ ہمارے مدارس دینیہ میں دینی تعلیم کا جو نصاب پڑھایا جاتا ہے اس کا ایک مستقل شعبہ یہی ہے کہ لوگوں کو قرآن کریم صحیح طریقہ سے پڑھنا سکھایا جائے، حروف کی پہچان کرائی جائے، زیر زبر وغیرہ علامتوں کی مشق کرائی جائے، تسلی سے ٹھہر ٹھہر کر پڑھنے کی عادت ڈالی جائے، اور عربی لہجے میں قرآن کریم پڑھنے کا ذوق پیدا کیا جائے۔

مگر ہمارا حال یہ ہے کہ ہم مدارس کی خدمت تو کرتے ہیں، چندہ بھی دیتے ہیں اور ان کو چلانے میں ہر طرح کا تعاون کرتے ہیں بلکہ اپنے بچوں کو بھی پڑھنے کے لیے بھیجتے ہیں، یہ بہت اچھی بات ہے اور ہماری دینی ضرورت ہے لیکن اس کے ساتھ میں آج کی گفتگو کے سبق کے طور پر یہ عرض کرتا ہوں کہ یہ سارے خیر کے اور نیکی کے کام جاری رکھنے کے ساتھ ساتھ ہمیں خود بھی ان مدارس سے استفادہ کرنا چاہیے اور قرآن کریم صحیح پڑھنے کے لیے کوشش کرنی چاہیے۔ تاکہ قرآن کریم کی تلاوت جو اس کا صرف ایک اور سب سے پہلا حق ہے ہم صحیح طریقہ سے کر سکیں اور قرآن کریم کی برکات و ثمرات سے زیادہ سے زیادہ فیضیاب ہو سکیں، و آخر دعوانا ان الحمد للہ رب العالمین۔

رمضان المبارک اور قرآن کریم

(روزنامہ اسلام، لاہور — ۳۰ جون ۲۰۱۴ء)

لیلۃ القدر کا مہینہ

عالم اسلام میں رمضان المبارک کا آغاز ہو چکا ہے اور دنیا بھر کے مسلمان عبادات کے نئے ذوق و شوق کے ساتھ رمضان المبارک کی سرگرمیوں میں مصروف ہو گئے ہیں۔ یہ مہینہ اللہ تعالیٰ کی طرف سے خصوصی رحمتوں اور برکتوں کا مہینہ ہے۔ اور اسی میں ”لیلۃ القدر“ بھی ہے، اس رات کو ایک مہینے سے بہتر قرار دیا گیا ہے۔ قرآن کریم کا نزول اسی ماہ میں ہوا، جو اگرچہ عملاً جناب نبی اکرم صلی اللہ علیہ وسلم پر مسلسل ۲۳ سال تک نازل ہوتا رہا مگر لوح محفوظ سے آسمانی دنیا تک منتقل کرنے کا حکم اس رات میں دیا گیا جس کی وجہ سے یہ رات خصوصی اعزاز سے نوازی گئی۔

قرآن کریم اور رمضان المبارک کا تعلق

قرآن کریم اللہ تعالیٰ کا کلام ہے جو نسل انسانی کی راہنمائی کے لیے نازل ہوا اور قیامت تک اولادِ آدم کو ہدایت و نجات کی راہ دکھاتا رہے گا۔ قرآن کریم اور رمضان المبارک کا آپس میں گہرا تعلق ہے اور دونوں آپس میں لازم و ملزوم ہیں جس کی وجہ سے اس مہینے میں قرآن کریم سب سے زیادہ پڑھا اور سنا جاتا ہے۔ شاید سارے سال میں قرآن کریم اتنی بار اور اس ذوق و شوق کے ساتھ نہیں پڑھا جاتا جتنا اس ماہ مبارک میں اس کی تلاوت ہوتی ہے۔ اگر دنیا بھر میں سروے کر کے رمضان المبارک میں تلاوت کیے جانے والے قرآن کریم کی مقدار اور تعداد کو شمار کیا جائے تو کسی بڑے سے بڑے منظم ادارے کے لیے بھی یہ کام بہت مشکل ثابت ہوگا۔ یہ قرآن کریم کا اعجاز اور اعزاز ہے جس میں دنیا کے کسی مذہب، کسی زبان اور کسی موضوع کی کوئی کتاب اس کے ساتھ شریک نہیں ہے۔ اور رمضان المبارک قرآن کریم کے اس اعجاز اور اعزاز کے اظہار کا سالانہ سیزن ہوتا ہے۔

فیصلوں کی کتاب

گزشتہ روز نوشہرہ سانسٹی گوجرانوالہ میں حضرت مولانا مفتی محمد عیسیٰ خان گورمانی کی مسجد میں نمازِ عصر کے بعد اس موضوع پر گفتگو کا موقع ملا تو ذہن کا رخ اس طرف مڑ گیا کہ یہ بھی تو قرآن کریم کے اعجاز کا ایک پہلو ہے کہ دنیا بھر کی لاکھوں مساجد میں تراویح کے دوران روزانہ قرآن کریم پڑھا جاتا ہے، اور ہر رنگ، نسل، زبان اور علاقے کے قاری و حافظ اللہ تعالیٰ کا یہ پاک کلام نماز کی حالت میں مسلمانوں کو سناتے ہیں، مگر کہیں بھی اس بات کا شبہ بلکہ اس کا امکان تک نہیں ہوتا کہ کہیں یہ حافظ صاحب دوسرے حضرات سے مختلف قرآن کریم نہ پڑھ رہے ہوں۔ مراکش کا حافظ جکارتہ میں قرآن کریم سنارہا ہو، کوالالمپور کا حافظ نیروبی میں پڑھ رہا ہو، ماسکو کا حافظ کیپ ٹاؤن میں پڑھ رہا ہو، لندن کا حافظ برلن میں قرآن کریم کی تلاوت کر رہا ہو، یا ہانگ کانگ کا حافظ پیرس میں قرآن کریم سنانے میں مصروف ہو، کہیں بھی ایک لمحہ کے لیے بھی شبہ نہیں ہوتا کہ کہیں اس کا قرآن کریم دوسرے سے مختلف نہ ہو۔ پورے اعتماد کے ساتھ آنکھیں بند کر کے سنا جاتا ہے کہ دنیا بھر میں قرآن کریم ایک ہی ہے۔ لہجے اور قرأت کا اختلاف تو مسلم ہے لیکن قرآن کریم کے متن، ترتیب اور جملوں میں کہیں کوئی فرق دکھائی نہیں دے گا۔ یہ حفاظ کرام دنیا بھر میں لاکھوں کی تعداد میں پھیلے ہوئے ہیں۔

قرأت و سماعت کے نظام کی حکمت

کئی سال قبل ایک امریکی ادارے کے سروے میں دنیا میں حافظوں کی تعداد تیرہ ملین کے لگ بھگ بتائی گئی تھی۔ اب اگر اس سے ڈبل نہیں تو اس کے قریب ضرور ہوگی۔ اور دنیا کا کوئی علاقہ ان حفاظ کرام کے وجود سے خالی نہیں ہے۔ اس سلسلہ میں ایک بات اکثر عرض کیا کرتا ہوں کہ دنیا کے کسی بھی علاقے میں کوئی ادارہ قرآن کریم کا نعوذ باللہ غلط نسخہ چھاپ دے، یا آیات، سورتوں اور جملوں میں رد و بدل کر دے، تو اس نسخے کو چیک کرنے کے لیے مدینہ منورہ یا کسی اور شہر بھجوانے کی ضرورت پیش نہیں آئے گی۔ بلکہ اسی علاقے میں دو چار حافظ موجود ہوں گے جو پڑھ کر بتادیں گے کہ اس میں یہ جملہ غلط ہے، یہ آیت درست نہیں ہے، اور یہ ترتیب اصل قرآن کریم کے مطابق نہیں ہے۔ قرآن کریم کو اس طرح یاد کرنے، رٹنے رٹانے، سننے سنانے، اور بار بار دہرانے کا یہ عمل قرآن کریم کی حفاظت کا ایسا

فول پروف سسٹم ہے کہ اس کے ہوتے ہوئے قرآن کریم میں کسی طرح کے رد و بدل کا سرے سے کوئی امکان ہی باقی نہیں رہتا۔ اور خود قرآن کریم نے یہ بات چیلنج کے انداز میں بیان کی ہے لا یتاہیہ الباطل من بین یدیہ ولا من خلفہ کہ باطل کو قرآن کریم میں در اندازی کا کہیں سے کوئی راستہ نہیں ملے گا۔

قرآن کریم کے کتابی نسخے

چنانچہ بہت دفعہ کوشش کی گئی مگر قرآن کریم جوں کا توں ایک ہی حالت میں دنیا میں ہر جگہ موجود ہے، یہ قرآن کریم کے حفظ کا اعجاز و کمال ہے۔ قرآن کریم کے کتابی نسخوں کا بھی ایک کمال دیکھ لیجئے کہ قرآن کریم کے جو اولین نسخے حضرت عثمان غنیؓ کے دورِ خلافت میں لکھوائے گئے تھے، ان میں سے دو تین اصلی نسخے استنبول، تاشقند اور لندن میں موجود ہیں۔ لندن کی انڈیا آفس لائبریری میں حضرت مولانا سید نفیس الحسینی شاہؒ کے ہمراہ حاضری کے موقع پر وہاں کا نسخہ میں نے دیکھا ہے۔ میں وہ نسخہ ہاتھوں میں اٹھانے دل میں سوچ رہا تھا کہ اللہ تعالیٰ کی بے نیازی دیکھیے کہ قرآن کریم کے اصل نسخے کی حفاظت کس جگہ اور کن لوگوں کے ہاتھوں کروا رہا ہے۔ اور صرف حفاظت نہیں بلکہ اس کے اور بچل ہونے کی گارنٹی بھی انہی سے دلوار رہا ہے کہ جس جگہ یہ مبارک نسخہ رکھا ہوا ہے وہاں یہ تحریر موجود ہے کہ یہ قرآن کریم کا وہ اصل نسخہ ہے جو مسلمانوں کے تیسرے خلیفہ حضرت عثمانؓ کے دور میں لکھا گیا تھا اور ان مستند ذرائع سے ہم تک پہنچا ہے۔

قرآن کریم کا ”جادو“

یہ قرآن کریم کے اعجاز کا صرف ایک پہلو ہے۔ اسی لیے عرض کیا کرتا ہوں کہ مشرکین عرب نے قرآن کریم کے مقابلے سے عاجز ہو کر اسے ”جادو“ قرار دیا تھا۔ جس کی قرآن کریم نے تردید کی ہے کہ نہ میں جادو ہوں اور نہ ہی حضرت محمد صلی اللہ علیہ وسلم جادو گر ہیں۔ اس لیے ہمارا ایمان ہے کہ قرآن کریم جادو نہیں بلکہ اللہ تعالیٰ کا کلام ہے۔ البتہ محاورہ کی زبان میں یہ کہنے کو ضرور جی چاہتا ہے کہ ”قرآن کریم جادو نہیں ہے لیکن اس کا جادو آج بھی دنیا کے سرچڑھ کر بول رہا ہے۔“

دین میں عُسر اور یُسْر کا مفہوم

(۲۲ جولائی ۲۰۱۴ء کو جامع مسجد صدیقیہ، سیٹلائٹ ٹاؤن، گوجرانوالہ میں خطاب)

بعد الحمد والصلوة۔ قرآن کریم کی جس آیت کریمہ میں ماہ رمضان میں قرآن کریم کے نزول اور روزے کی فرضیت کا تذکرہ ہے، اور مسافر و مریض کے لیے روزہ دوسرے دنوں میں قضا کر لینے کی سہولت بیان کی گئی ہے، وہاں اللہ تعالیٰ نے ارشاد فرمایا ہے کہ یرید اللہ بکم الیسر ولا یرید بکم العسر (البقرہ ۱۸۵) اللہ تعالیٰ تمہارے ساتھ آسانی کا ارادہ فرماتے ہیں اور تنگی کا ارادہ نہیں فرماتے۔ آج قرآن کریم کے اس ارشاد گرامی کے حوالے سے کچھ عرض کرنا چاہتا ہوں کہ یُسْر اور عُسر کا مفہوم کیا ہے اور اللہ تعالیٰ نے شریعت کے احکام میں تنگی اور آسانی کی کون سی صورتیں بیان فرمائی ہیں۔

روزہ میں سہولتیں

پہلی بات تو روزے کے حوالے سے دیکھ لیں کہ روزے پہلی امتوں پر بھی فرض تھے اور ہم پر بھی فرض کیے گئے ہیں، لیکن ہمارے لیے دو بڑی سہولتوں کا خاص طور پر ذکر کیا گیا ہے:

قضا اور فدیہ کی سہولت

ایک یہ کہ روزہ فرض ہے جو ہر حال میں رکھنا ہے لیکن اگر بیماری اور سفر کی وجہ سے روزے میں دشواری پیش آرہی ہے تو اجازت دی گئی ہے کہ اس وقت روزہ نہ رکھیں اور بعد میں مناسب ایام میں قضا کر لیں۔ جبکہ اگر بڑھاپے اور بیماری کی نوعیت ایسی ہے کہ بعد میں بھی قضا نہیں ہو سکتی تو فدیہ دے دیں۔

یہاں ایک مسئلہ کی وضاحت ضروری سمجھتا ہوں کہ عام طور پر یہ سمجھا جا رہا ہے کہ روزہ رمضان المبارک میں نہ رکھ سکنے کی صورت میں فدیہ دیا جاتا ہے اور بعض لوگ معمولی بیماری پر بھی فدیہ دے کر خود کو بری الذمہ سمجھ لیتے ہیں، یہ درست نہیں ہے۔ اس لیے کہ فدیہ روزہ نہ رکھ سکنے کی صورت میں

نہیں ہے بلکہ قضا نہ کر سکنے کی صورت میں ہے۔ جو شخص رمضان المبارک میں روزہ نہیں رکھ سکتا مگر بعد میں قضا کر سکتا ہے اس کے لیے فدیہ نہیں بلکہ قضا ہے۔ البتہ جو بعد میں قضا بھی نہیں کر سکتا اس کے لیے فدیہ کی سہولت ہے۔ حتیٰ کہ فقہاء کرامؒ نے لکھا ہے کہ اگر یہ سمجھ کر فدیہ دے دیا کہ رمضان المبارک میں روزہ نہیں رکھ سکتا اور بعد میں قضا بھی اس کی استطاعت میں نہیں ہے، مگر بعد میں کسی وقت قضا کرنے کی استطاعت ہوگی تو قضا ضروری ہو جائے گی اور دیا گیا فدیہ صدقہ شمار ہوگا۔

یہ روزے میں ایک بڑی سہولت ہے جو دو مرحلوں میں دی گئی ہے۔ پہلا مرحلہ یہ ہے کہ بیماری یا سفر کی وجہ سے روزہ نہیں رکھ سکتا تو بعد میں قضا کرنے، اور دوسرا مرحلہ یہ ہے کہ اگر بعد میں قضا بھی نہیں کر سکتا تو فدیہ دے دے۔

سحری اور افطار کی سہولت

روزہ میں دوسری سہولت ہمیں یہ دی گئی ہے کہ پہلی امتوں کا روزہ دن رات کا ہوتا تھا جو رات سونے سے شروع ہو جاتا تھا اور اگلے روز شام تک جاری رہتا تھا، سحری اس میں نہیں ہوتی تھی۔ جناب نبی اکرم صلی اللہ علیہ وسلم کی امت کے لیے اللہ تعالیٰ نے روزے کا دورانیہ کم کر دیا اور رات اس سے نکال کر سحری کھانے کو سنت قرار دے دیا۔ اور اس کی وجہ ہماری ایک کمزوری بیان کی کہ علم اللہ انکم کنتم تختانون انفسکم (البقرہ ۱۸۷) اللہ تعالیٰ کو معلوم ہے کہ تم اپنے نفسوں کے ساتھ خیانت کرتے ہو۔ وہ یہ کہ روزے میں کھانے پینے کے ساتھ ساتھ میاں بیوی کی مباشرت بھی منع ہے لیکن کچھ لوگوں سے رات کو اس سے صبر نہیں ہوتا تھا، جسے اللہ تعالیٰ نے خیانت سے تعبیر کر کے فرمایا ہے کہ وعفا عنکم بچھلی کوتاہیاں اللہ تعالیٰ نے معاف فرمادی ہیں اور آئندہ کے لیے رات کو روزے سے نکال دیا ہے، اب روزہ طلوع فجر سے شروع ہوتا ہے اور غروب آفتاب تک رہتا ہے۔

یہ دو بڑی سہولتیں اللہ تعالیٰ نے روزے میں ہماری امت کو دی ہیں جن کا تذکرہ قرآن کریم میں موجود ہے اور اللہ تعالیٰ نے اپنا قانون یہ بیان فرمایا ہے کہ وہ تمہارے لیے سہولت اور کسر کا راستہ بتاتا ہے اور تمہیں تنگی اور غم میں ڈالنا پسند نہیں کرتا۔

نماز اور طہارت میں سہولت

اللہ تعالیٰ کا عمومی ضابطہ یہ ہے کہ لا یكلف اللہ نفسا الا وسعها (البقرہ ۲۸۶) اللہ تعالیٰ کسی نفس پر اس کی ہمت اور طاقت سے زیادہ کام نہیں لگاتا۔ اس کا مطلب یہ ہے کہ ایسا کوئی حکم جو کسی انسان کی طاقت میں نہ ہو، شریعت میں اس سے اس کا تقاضہ نہیں کیا گیا۔ اور اگر کوئی کام اس کی طاقت سے باہر ہو گیا ہے تو اس کے مطابق اسے سہولت دے دی گئی ہے، جیسا کہ نماز کے بارے میں ہے کہ

- مسجد میں پڑھو، لیکن اگر کوئی عذر ہو تو گھر میں یا جہاں بھی ہو پڑھ لو۔
- کھڑے ہو کر پڑھو، اگر نہیں پڑھ سکتے تو بیٹھ کر پڑھ لو، بیٹھ بھی نہیں سکتے تو لیٹ کر پڑھ لو، اگر حرکت بھی نہیں کر سکتے تو اشاروں سے پڑھ لو۔
- نماز کے لیے طہارت ضروری ہے، اگر پانی میسر نہیں ہے یا پانی کے استعمال پر کسی وجہ سے قدرت نہیں ہے تو تیمم کر کے نماز پڑھ لو۔

جبکہ روزے کے بارے میں مرحلہ وار سہولت کا پہلے تذکرہ ہو چکا ہے، یہ سب سہولتیں انسانی طاقت اور ہمت کے حوالے سے ہیں اور ان کا مقصد ہر مسلمان کو شرعی فریضہ کی ادائیگی میں آسانی مہیا کرنا ہے اور اس کی طاقت و ہمت کے مطابق اس سے کام لینا ہے۔

آسانی کی تعیین شریعت کی طرف سے

یہاں ایک بات قابل توجہ ہے کہ انسان کے بس میں کون سا کام ہے اور کون سا نہیں ہے، اس کا فیصلہ کرنا کام کرنے والے پر نہیں چھوڑا گیا۔ ورنہ انسانی نفسیات عام طور پر یہ ہیں کہ اگر اس سے کہہ دیا جائے کہ یہ کام اگر تم سہولت سے کر سکتے ہو تو کرو، اور اگر سہولت نہ محسوس کرو تو نہ کرو، تو پھر صرف دین کے احکام نہیں بلکہ دنیا کے کام بھی اکثر رک جائیں گے اور کوئی کام بھی نہیں ہو سکے گا۔ انسان فطرً تاہل آنکار ہے، اس لیے یہ فیصلہ کرنا کام کرنے والے کا اختیار نہیں ہے بلکہ شریعت نے خود ہی جہاں تنگی محسوس کی ہے وہاں سہولت دے دی ہے، اس لیے کہ انسان کو اس کے پیدا کرنے والے سے زیادہ کوئی نہیں جانتا کہ وہ کون سا کام کر سکتا ہے اور کون سا کام نہیں کر سکتا۔

ہمارے ہاں کوئی مشین ہے جس کے بارے میں ہم یہ جاننا چاہتے ہیں کہ وہ کون سے کام کر سکتی

ہے اور کون سا کام اس کے بس میں نہیں ہے، اس بات کا فیصلہ ہم مشین بنانے والی فرم سے پوچھ کر کرتے ہیں کہ بنانے والی فرم ہی بہتر جانتی ہے کہ اس کی بنائی ہوئی مشین سے کون سا کام لیا جاسکتا ہے اور کون سا کام وہ مشین نہیں کر سکتی۔ اسی طرح انسانی طاقت اور صلاحیتوں کو اللہ تعالیٰ ہی بہتر جانتے ہیں اور انہوں نے اسی کے مطابق شریعت کے احکام و ضوابط مقرر فرمائے ہیں۔

سائنسی ترقی کے ساتھ انسان کی تن آسانی

اس طرح عُسر اور سُسر کا ایک دائرہ یہ بھی ہے کہ جوں جوں انسانی صلاحیتوں اور قوت میں کمزوری آتی گئی ہے حضرات انبیاء کرام علیہم السلام کی شریعتوں کے احکام آسان ہوتے چلے گئے ہیں۔ اور آخری امت کو اللہ تعالیٰ نے بہت سے معاملات میں ایسی آسانیاں فراہم کی ہیں جو پہلی امتوں کو حاصل نہیں تھیں، جن میں سے بعض کا ذکر ہو چکا ہے۔ اور یہ بھی ان میں شامل ہیں کہ پہلے غنیمت کا مال استعمال کرنا جائز نہیں تھا، اب اسے حلال و طیب کر دیا گیا ہے۔ پہلے قربانی کا جانور ذبح کرنے کے بعد میدان میں ڈال دیا جاتا تھا اور آسمان سے آگ آکر اسے جلا دیتی تھی، اب قربانی کا گوشت کھانے کی اجازت دی گئی ہے۔ اور اس طرح کی بہت سی سہولتیں ہیں جو ہماری امت کو مرحمت فرمائی گئی ہیں۔

یہاں ایک اور بات قابل توجہ ہے کہ انسانی سوسائٹی کو جوں جوں اسباب اور وسائل کی فراوانی کی سہولت ملتی جا رہی ہے اس کی ذاتی قوت و صلاحیت کمزور ہوتی جا رہی ہے، مثلاً:

- جب سواری عام میسر نہیں تھی لوگ میل ہا میل پیدل سفر کر لیتے تھے، اب ایسا نہیں ہو سکتا۔
 - پہلے حکیم نبض پر ہاتھ رکھ کر بیماری اور اس کا سبب بیان کر دیتا تھا، اب معمولی بیماریوں کے تعین کے لیے ڈاکٹر صاحبان کو مختلف مشینوں کی رپورٹوں کی ضرورت محسوس ہوتی ہے۔
 - ہمارے بچپن تک لوگ دیے، موم بتی، لالٹین اور لیپ کی روشنی میں لکھ پڑھ لیا کرتے تھے، اب کمرے میں ایک بلب یا ٹیوب کو لکھنے پڑھنے کے لیے کافی نہیں سمجھا جاتا وغیرہ
- ذُک۔

جوں جوں سائنسی ترقی بڑھ رہی ہے اور اسباب و وسائل کی سہولتوں میں اضافہ ہو رہا ہے، اسی حساب سے انسان کی ذاتی صلاحیتوں میں کمزوری بڑھتی جا رہی ہے۔ اس طرح ہم آج کے لوگ اسباب

و وسائل کے حساب سے زیادہ طاقت رکھتے ہیں، جبکہ پہلے لوگ ذاتی استعداد اور صلاحیتوں کے حوالے سے ہم سے کہیں زیادہ قوت و طاقت رکھتے تھے۔ گزشتہ شریعتوں کے احکام کے تسلسل میں جو سہولتیں فراہم کی جاتی رہی ہیں اس کی ایک وجہ یہ بھی ہے۔ لیکن جناب نبی اکرمؐ پر وحی کا سلسلہ مکمل اور نبوت کا دروازہ بند ہو جانے کے بعد اب شریعت کے اصولی احکام مکمل ہو گئے ہیں اور منصوص احکام میں بنیادی تبدیلی کی کوئی گنجائش باقی نہیں رہی۔ البتہ احکام کی بجا آوری میں انسان کی ہمت و استطاعت کا لحاظ آج بھی موجود ہے، اور فقہاء کرام ہر دور میں شریعت کے اصول و ضوابط کے دائرے میں اس حوالے سے سہولتیں بیان کرتے چلے آ رہے ہیں۔

اجتہاد کی شرعی حدود اور آج کے تقاضے

یہاں ایک اور بات کی وضاحت ضروری سمجھتا ہوں کہ بہت سے لوگوں کی طرف سے علماء کرام سے مطالبہ کیا جاتا ہے کہ وہ ”اجتہاد“ سے کام لے کر ان کے لیے سہولتیں پیدا کریں۔ اس بات کو سمجھنے کی ضرورت ہے کہ شریعت میں اجتہاد کی گنجائش بلکہ حکم موجود ہے، لیکن اجتہاد کا معنی یہ ہے کہ قرآن و سنت کے احکام اور فقہی اصولوں کی روشنی میں مسائل و مشکلات کا حل نکالا جائے۔ اور ایسا وہ لوگ ہی کر سکتے ہیں جو علم و دیانت کے حوالے سے اس کی اہلیت رکھتے ہیں۔ جبکہ اجتہاد کا مطالبہ کرنے والوں کے ذہن میں اس کا مفہوم یہ نہیں ہے، بلکہ وہ یہ سمجھتے ہیں کہ جس طرح کیتھولک عیسائیوں میں پاپائے روم اور ان کی کونسل کو مذہبی احکام میں رد و بدل کے صوابدیدی اختیارات حاصل ہیں، اسی طرح شاید مسلمان علماء کے پاس بھی کوئی اختیار ہے جسے وہ استعمال نہیں کر رہے۔ یہ بہت بڑا مغالطہ ہے جسے دور کرنا چاہیے۔ فقہاء اسلام کو اجتہاد کا حق حاصل ہے اور وہ آج بھی اس کی حدود میں یہ عمل جاری رکھے ہوئے ہیں، لیکن وہ شریعت کی روشنی میں اور اصول و ضوابط کے دائرے میں کوئی سہولت بنتی ہو تو اسے بتا دیتے ہیں، اپنی طرف سے کوئی سہولت پیدا نہیں کر سکتے۔ وہ بتاتے ہیں، بناتے نہیں ہیں۔

ہماری فقہی تاریخ گواہ ہے کہ فقہاء کرام نے ہر دور میں اس وقت کی ضروریات اور عرف و تعامل کی روشنی میں مسائل کی تشریح کی ہے اور سینکڑوں مسائل میں سہولت دی ہے۔ خاص طور پر عرف و تعامل کے تغیر، عموم بلوی، اور مصلحت عامہ کے اصولوں کے تحت جہاں بھی ضرورت محسوس ہوئی

فقہاء اسلام نے انسانی سوسائٹی کو جائز سہولت فراہم کرنے میں کبھی بخل سے کام نہیں لیا، لیکن اس سلسلہ میں دو باتیں بہر حال ضروری ہیں۔ ایک یہ کہ اس سہولت کا فیصلہ کرنے والے حضرات اس فقہی مقام و صلاحیت کے حامل ہوں جو اس کے لیے ضروری ہے۔ اور دوسرا یہ کہ وہ سہولت کسی مسلمہ شرعی اصول سے متصادم نہ ہو۔

دین آسانی دیتا ہے فرار نہیں

اس کے ساتھ یہ بھی عرض کرنا چاہتا ہوں کہ یہ بات بالکل درست ہے کہ اللہ تعالیٰ یُسْر کا ارادہ فرماتے ہیں اور یہ بھی درست ہے کہ الدین یُسْر دین آسانی دیتا ہے۔ لیکن آسانی کا مطلب احکام شریعت سے فرار نہیں بلکہ ان کی بجا آوری میں ضرورت کے مطابق سہولت مہیا کرنا ہے۔ اگر کوئی شخص یُسْر کے نام پر دینی احکام پر عمل سے ہی بچنا چاہتا ہے تو اس کا نام فرار ہے یُسْر نہیں ہے۔ یُسْر کا معنی یہ ہے کہ ایک شخص شرعی حکم پر عمل کرنا چاہتا ہے لیکن عمل میں کوئی دشواری محسوس کر رہا ہے تو شریعت اس کی ہمت اور دشواری دونوں کو دیکھ کر ضرورت کے مطابق آسانی ضرور فراہم کرتی ہے، اللہ تعالیٰ ہمیں احکام شریعت پر صدقِ دل کے ساتھ عمل کی توفیق عطا فرمائیں، آمین یا رب العالمین۔

تصوف کا بنیادی کام حضرت تھانویؒ کی نظر میں

(۲۰۱۵ء کے دوران زوار اکیڈمی کراچی کے زیر اہتمام منعقدہ محاضرات تصوف

کی آٹھویں نشست کا کچھ حصہ)

..... تصوف کا بنیادی کام کیا ہے؟ حضرت مولانا اشرف علی تھانوی رحمۃ اللہ علیہ نے یہ بات بڑی خوبصورتی سے سمجھائی ہے۔ انہوں نے تصوف پر بہت کچھ لکھا ہے۔ تصوف کی اصلاح کی ہے، تصوف کی غلط صورتوں کو رد کیا ہے اور اس کی صحیح صورتوں کو متعارف کروایا ہے۔

قرآنی احکام کی اقسام

وہ کہتے ہیں کہ قرآن کریم میں جو احکام ہیں وہ تین قسم کے ہیں:

۱. اوامر جیسے نماز پڑھو، روزہ رکھو، زکوٰۃ دو، حج کرو، سچ بولو، وغیرہ۔

۲. نواہی جیسا کہ شراب نہ پیو، زنا نہ کرو، حرام نہ کھاؤ، سود نہ کھاؤ، وغیرہ۔

یہ اوامر و نواہی معروف ہیں، یہ ظاہری اعمال ہیں، امر کا تعلق بھی ظاہری عمل سے ہے اور نہی کا تعلق بھی ظاہری عمل سے ہے۔

۳. لیکن ظاہری اوامر اور نواہی کے ساتھ ساتھ قرآن مجید نے کچھ ایسے احکام بھی دیے ہیں اور

امر کے صیغے کے ساتھ دیے ہیں، جن کا تعلق ظاہری اعمال سے نہیں بلکہ قلبی کیفیات سے

ہے۔ مثلاً قرآن مجید میں کہا ہے "اقیموا الصلوٰۃ" اور یہ بھی کہا ہے "الذین ہم فی صلاتہم

خاشعون"۔ رکوع سجدہ کا تعلق ظاہری کیفیت سے ہے جبکہ خشوع کا تعلق دل سے ہے۔

دل میں جتنا خشوع ہوگا اتنا ہی نماز کی کیفیت بہتر ہوگی۔

ظاہری اعمال اور باطنی کیفیات

حضرت تھانوی رحمہ اللہ فرماتے ہیں کہ نماز کے ظاہری احکام فقہ بتاتی ہے اور خشوع کا سبق

تصوف والے دیتے ہیں۔ خشوع فقہ نہیں بتائے گی، فقہ میں کہیں بھی خشوع کی تعریف نہیں ہے کہ خشوع کسے کہتے ہیں؟ حالانکہ قرآن مجید میں اللہ تعالیٰ نے خشوع کا بھی حکم دیا ہے۔ اسی طرح قرآن مجید نے ایک کیفیت بیان کی ہے جس کا تعلق دل سے ہے۔ فرمایا "والذین آمنوا اشد حباً لله" محبت کا تعلق دل کی کیفیات سے ہے۔ محبت کیسے پیدا ہوتی ہے، محبت کیسے نفرت میں بدلتی ہے، محبت کیسے زیادہ ہوتی ہے؟ اس کا تعلق ظاہر اعمال سے نہیں ہے بلکہ دل کی کیفیات سے ہے۔ دل کی بہت سی کیفیات ایسی ہیں جو بہتر ہوں تو انسان کے اعمال بہتر ہوتے ہیں، اگر وہ خراب ہو جائیں تو انسان کے اعمال خراب ہو جاتے ہیں۔

قرآن پاک کے بہت سے احکام ہیں جن کا تعلق دل کی کیفیات سے ہے، مثلاً:

- قرآن مجید میں ہے "یا ایہذا الذین آمنوا اصبروا" اے ایمان والو صبر کرو۔ صبر کا تعلق دل سے اور دل کی کیفیات سے ہے۔
- اسی طرح قرآن مجید میں ایمان لانے کا حکم دیا گیا ہے۔ ایمان اور تصدیق کا اصل تعلق دل سے ہے، زبان سے تو صرف اقرار ہوتا ہے۔
- شکر اور توکل کا حکم دیا گیا ہے، ان کا تعلق بھی دل کی کیفیات سے ہے۔
- اسی طرح قرآن مجید میں ریا، تکبر اور عجب سے بچنے کی تلقین کی گئی ہے، ان سب کا تعلق دل کی کیفیات سے ہے۔

دل، جسمانی و روحانی سرگرمیوں کا مرکز

چونکہ بہت سے اعمال، احکام و اوامر ایسے ہیں جن کا تعلق دل کی کیفیات سے ہے، اس وجہ سے جناب نبی کریم صلی اللہ علیہ وسلم کے اس ارشاد گرامی کا مطلب بھی حضرات صوفیاء کرامؒ یہی ارشاد فرماتے ہیں۔ حضور نبی کریمؐ نے ارشاد فرمایا: "الا ان فی الجسد مضغۃ اذا صلحت صلح الجسد کله واذا فسدت فسدت الجسد کله" جسم میں ایک گوشت کا ٹکڑا ہے، وہ صحیح ہو تو جسم کا سارا نظام صحیح ہوتا ہے، وہ گڑبڑ ہو جائے تو سارے جسم کا نظام گڑبڑ ہو جاتا ہے۔ اور اتفاق کی بات یہ ہے کہ جسمانی نظام میں بھی مرکز دل ہے اور روحانی نظام میں بھی مرکز دل ہے۔ میڈیکل میں بھی سارے جسم کی

حرکت کا مرکز دل ہے۔ آپ کسی مریض کو ڈاکٹر کے پاس لے جائیں، ڈاکٹر اس کی سرجری کرنا چاہتا ہو تو پہلے دل چیک کرتا ہے کہ دل اس سرجری کا تحمل ہے یا نہیں۔ جسمانی نظام میں بھی انسانی جسم کی تمام حرکات کا مرکز دل ہے اور روحانی حرکات میں بھی سارے جسم کا مرکز دل ہے۔ خلوص، محبت، نفرت، غصہ، کینہ، بغض، سب کا دل مرکز ہے۔

او امر و نواہی اور باطنی کیفیات

مولانا اشرف علی تھانویؒ فرماتے ہیں کہ دل سے تعلق رکھنے والے اعمال بھی اللہ تعالیٰ کے اوامر اور نواہی میں شامل ہیں۔ جیسا کہ اللہ تعالیٰ نے قرآن مجید میں دل کی سختی کو شقاوت کا ذریعہ بتایا ہے اور دل کی نرمی کی خوبی بیان فرمائی۔ ارشاد باری تعالیٰ ہے "الم یان للذین امنوا ان تخشع قلوبہم لذكر اللہ وما نزل من الحق" کیا ایمان والوں پر یہ وقت نہیں آیا کہ ان کے دل اللہ کے ذکر کے لیے اور شریعت کے احکام کی پیروی کے لیے نرم ہو جائیں؟ اور دوسری طرف اس کا دوسرا پہلو یوں بیان فرمایا "ولانکونوا کالذین اوتوا الكتاب من قبل فطال علیہم الامد ففقت قلوبہم" اہل کتاب کی طرح نہ ہو جاؤ کہ ان پر لمبا زمانہ گزر گیا اور ان کے دل سخت ہو گئے۔

ایک دل کی جسمانی سختی اور نرمی ہے کہ دل بڑھ گیا ہے، دل کم ہو گیا ہے، دل کی سپلائی رک گئی ہے وغیرہ۔ اور ایک دل کی سختی اور نرمی روحانی ہے کہ دل کی کیفیات، دل کی صلاحیتوں اور دل کی خصوصیات میں فرق آگیا ہے، تو صوفیاء کہتے ہیں کہ اس کا دل سخت ہو گیا ہے، پھر ریاضت اور مجاہدے کے ساتھ انسان کے دل میں نرمی پیدا ہوتی ہے۔

روزہ کے ذریعے تقویٰ اور احتساب

اسی حوالے سے ایک چھوٹی سی مثال ذکر کرنا چاہوں گا۔ روزے کے مقاصد میں قرآن مجید نے تقویٰ کو بیان فرمایا ہے "لعلکم تتقون" روزے کا تعلق جسم سے ہے جبکہ تقویٰ کا تعلق دل سے ہے۔ اب دل میں تقویٰ کیسے پیدا ہوگا؟

ایک جملہ حضور نبی کریم صلی اللہ علیہ وسلم نے ارشاد فرمایا "من صام رمضان ایمانا واحتسابا غفر له ما تقدم من ذنبه" جس نے روزہ رکھا ایمان کی حالت میں اور احتساب کے ساتھ تو اس کا

تمام پچھلے گناہ معاف کر دیے جائیں گے۔ احتساب کیا ہے؟ احتساب کا لفظی معنی ہے "شمار کرنا"۔ روزے کی روح کو سمجھ کر روزہ رکھنا اور اس کے تقاضے پورے کرنا احتساب ہے، صرف عادت پوری کرنا احتساب نہیں ہے۔ روزے کا تعلق جسم سے ہے مگر احتساب کا تعلق دل سے ہے۔ جب آدمی احتساب کے ساتھ یعنی روزے کو روزہ سمجھ کر رکھے گا تو لازماً اس میں تقویٰ پیدا ہوگا۔ مثلاً ایک آدمی روزہ رکھ رہا ہے، عادت نہیں پوری کر رہا بلکہ اسے معلوم ہے کہ میں نے سارا دن کھانا پینا نہیں ہے، سب کچھ منع ہو گیا ہے، صبح سے لے کر شام تک حلال چیزیں بھی منع ہیں، تو جب وہ شام کو روزہ کھولتا ہے تو اگر وہ روزے کو روزہ سمجھ رہا ہے تو دل میں ضروریہ احساس پیدا ہوگا کہ جن چیزوں سے بارہ گھنٹے کے لیے منع کیا تھا ان سے رک رہا ہوں، تو جن چیزوں سے چوبیس گھنٹے کے لیے منع کیا گیا ہے ان سے بھی بچنے کا اہتمام کرنا چاہیے۔ کچھ چیزوں سے میں ایک مہینہ پرہیز کرتا ہوں، لیکن وہ محرمات جن سے سارا سال منع کیا گیا ہے، ان سے تو مجھے پورا سال اور پوری زندگی احتراز کرنا چاہیے اور ان سے دور رہنا چاہیے۔

اسی طرح ایک حدیث مبارکہ میں حضور نبی کریم صلی اللہ علیہ وسلم نے روزہ کو انسان کے نفس کو کنٹرول کرنے کا ذریعہ قرار دیا ہے۔ یعنی روزہ اس کی باطنی کیفیات پر اثر انداز ہوتا ہے۔ ظاہری اعمال انسان کی باطنی کیفیات پر اثر انداز ہوتے ہیں۔ جناب رسول اللہ صلی اللہ علیہ وسلم نے فرمایا "من استطاع منكم الباءة فليتزوج" جو آدمی شادی کی طاقت رکھتا ہے وہ شادی کرے "و من لم يستطع فعليه الصوم فان له وجاء" جو حالات و مواقع نہیں رکھتا وہ روزہ رکھے۔ روزہ اس کے لیے کنٹرول کا ذریعہ ہے، بھوک کی شدت نفس کے کنٹرول کا ذریعہ ہے۔

نماز کے ذریعے حیا اور پاکیزگی

اسی طرح قرآن مجید میں نماز کے بارے میں فرمایا "ان الصلوة تنهى عن الفحشاء والمنكر" نماز انسان کو بے حیائی اور برے کاموں سے روکتی ہے۔ نماز کا سب سے بڑا مقصد تو یہ ہے کہ اللہ تعالیٰ کا حکم پورا ہوتا ہے، لیکن نماز کی حکمتوں میں یہ بھی ہے کہ یہ انسان کو فحش اور منکر سے روکتی ہے۔ باقی باتیں تو شاید تفصیل طلب ہوں، مگر ایک آدمی اگر نمازی ہے، اس نے پانچ وقت نماز پڑھنی ہے تو کم از کم

اسے سارا دن کپڑے اور اپنا جسم پاک رکھنا پڑے گا۔ جسم اور کپڑوں کو پاک رکھنے کے لیے وہ کتنی غلط حرکتوں سے بچے گا، یہ تمام گننا شروع کر دیں تو طویل فہرست بن جائے گی۔ غلط کام کا خیال آئے تو نماز روک لیتی ہے کہ نہیں یہ کام نہیں کرنا کیونکہ ابھی نماز بھی پڑھنی ہے، نماز کا وقت قریب ہے، پتا نہیں دوبارہ صاف ستھرا ہونے کا موقع ملے یا نہ ملے۔ یوں جسم اور کپڑوں کو پاک رکھنے کے لیے آدمی کئی غلط کاموں سے بچ جاتا ہے، یہ نماز کا کم از کم فائدہ ہے۔ یہ میں نے اس حوالے سے چھوٹی سی مثال دی ہے۔

میں نے حضرت تھانوی رحمہ اللہ کے حوالے سے یہ گزارش کی ہے کہ اللہ تبارک و تعالیٰ نے جہاں ظاہری اعمال کا حکم فرمایا ہے وہیں باطنی کیفیات کی بھی تلقین فرمائی ہے۔ قرآن مجید میں نماز کا حکم دیا تو وہیں نماز میں خشوع پیدا کرنے کی تلقین فرمائی۔ اسی طرح مثلاً زکوٰۃ کا حکم فرمایا تو زکوٰۃ کی یہ حکمت بھی ذکر فرمائی کہ زکوٰۃ اس لیے ہے تاکہ تمہارے مال سے لوگوں کا حق نکلے اور تمہارے اندر سے بخل دور ہو۔ یہ انسان کی اصلاح کے لیے اور قلب کی کیفیات کی اصلاح کے لیے ہے۔.....

کیا قرآن کریم صرف پڑھ لینا کافی ہے؟

(۳۰ مئی ۲۰۱۶ء کو جامعہ محمودیہ، بٹرانوالی، گوجرانوالہ میں خطاب)

بعد الحمد والصلوة۔ چھ بچوں نے آج قرآن کریم کا آخری سبق سنایا ہے اور وہ حفاظ کرام کی فہرست میں شامل ہو گئے ہیں۔ آج ان کی دستار بندی بھی کی گئی ہے، اللہ تعالیٰ انہیں قرآن کریم یاد رکھنے کی توفیق دیں اور عمل و خدمت کے مواقع نصیب فرمائیں، آمین یارب العالمین۔ ان بچوں نے قرآن کریم حفظ کیا ہے اور صحیح تلفظ کے ساتھ تجوید کے مطابق قرآن کریم پڑھا ہے۔ ہم سب بحمد اللہ تعالیٰ قرآن کریم کچھ نہ کچھ پڑھتے رہتے ہیں، اور اب رمضان المبارک قریب آ رہا ہے، اس میں قرآن کریم کا پڑھنا سننا ہر طرف عام ہو گا کہ یہ قرآن کریم کا سیزن ہے اور قرآنی برکات کی بہار ہے جس میں ہر مسلمان کچھ نہ کچھ پڑھنے سننے کی کوشش ضرور کرتا ہے۔

درست تلفظ کے ساتھ پڑھنے کی اہمیت

اس حوالے سے میں ایک سوال یہ کرنا چاہوں گا کہ کیا قرآن کریم صرف پڑھ لینا کافی ہے کہ جیسے کیسے پڑھ سکے پڑھ لیا؟ یا صحیح تلفظ کے ساتھ پڑھنا ضروری ہے؟ کسی بھی زبان میں اس کے الفاظ صحیح تلفظ کے ساتھ نہ پڑھے جائیں تو اس کا معنی بدل جاتا ہے، بلکہ بعض دفعہ معنی بگڑ بھی جاتا ہے۔ ہم اردو کا کوئی لفظ اگر غلط بول دیں تو ٹوک دیا جاتا ہے کہ یہ لفظ اس طرح نہیں ہے اسے یوں پڑھنا چاہیے۔ اسی طرح انگریزی کا کوئی لفظ صحیح طور پر نہ بولا جائے تو اس پر ٹوک دیا جاتا ہے اور صحیح تلفظ بتایا جاتا ہے۔ عربی میں بھی ایسا ہی ہوتا ہے کہ کوئی لفظ صحیح طریقہ سے نہ پڑھا جائے تو معنی بدل جاتا ہے۔ اور اگر یہ معنی قرآن کریم میں بدلے تو اس کی سیکینی زیادہ ہو جاتی ہے۔ کسی لفظ کا کوئی حرف صحیح ادا نہ کیا جائے، یا کسی لفظ میں کوئی حرف تیزی یا بے پروائی کی وجہ سے پورا نہ پڑھا جائے، دونوں صورتوں میں معنی مختلف ہو جاتا ہے۔

مثال کے طور پر ایک لفظ کا ذکر کروں گا۔ سورۃ الفاتحہ قرآن کریم کی سب سے زیادہ پڑھی جانے

والی سورۃ ہے، اس میں ایک لفظ ہے انعمت علیہم کہ اے اللہ ہمیں ان لوگوں کے راستے پر چلا جن پر تو نے انعام فرمایا ہے۔ لیکن عام طور پر تیزی سے یہ لفظ انعمت پڑھا جاتا ہے اور جلدی میں عین کا حرف پڑھنے سننے میں نہیں آتا۔ اس صورت میں ظاہری معنی یہ بن جاتا ہے کہ ”جن لوگوں پر تو نے نیند طاری کر دی“۔ یوں آیت کا مفہوم بالکل بدل کر رہ جاتا ہے۔ چنانچہ یہ مسئلہ ہمارے ذہنوں میں موجود رہنا چاہیے کہ قرآن کریم کا صرف پڑھ لینا کافی نہیں ہے بلکہ صحیح تلفظ کے ساتھ اور آرام کے ساتھ پڑھنا بھی ضروری ہے تاکہ معنی میں کوئی تبدیلی نہ آئے۔ اور یہ ہر مسلمان کے لیے خواہ وہ مرد ہو، عورت ہو، بوڑھا ہو، جوان ہو، یکساں طور پر ضروری ہے۔

پانچ نمازوں کیلئے کتنا قرآن کریم یاد کرنا ضروری ہے؟

دوسری بات یہ ہے کہ ان بچوں نے تو قرآن کریم مکمل یاد کیا ہے جو بہت بڑی سعادت کی بات ہے۔ دنیا میں بحمد اللہ تعالیٰ اس وقت قرآن کریم کے کروڑوں حفاظ موجود ہیں، جو اللہ تعالیٰ کے اس پاک کلام کا اعجاز ہے، لیکن ہر مسلمان کو کچھ نہ کچھ قرآن کریم یاد ہونا ضروری ہے۔ ہمیں اس کا تھوڑا سا اندازہ کر لینا چاہیے کہ ہر مسلمان مرد، عورت، بوڑھے، بچے کو کم سے کم کتنا قرآن کریم یاد کرنا ضروری ہے؟ صرف ایک بات پر غور کر لیں کہ پانچ وقت کی نماز ہر مسلمان پر فرض ہے۔ ان پانچ نمازوں کی رکعتوں کو شمار کر لیں اور یہ دیکھ لیں کہ ان میں سورۃ فاتحہ کے ساتھ کتنی رکعتوں میں قرآن کریم پڑھنا لازمی ہے؟ اور اس سلسلہ میں جناب نبی اکرم صلی اللہ علیہ وسلم کی سنت مبارکہ کیا ہے؟

نبی کریمؐ کی سنت مبارکہ یہ ہے کہ آپؐ تمام نمازوں میں سورتیں بدل بدل کر پڑھتے تھے۔ بڑی سورتیں بھی پڑھتے تھے، درمیانی بھی پڑھتے تھے، اور چھوٹی سورتیں بھی تلاوت کرتے تھے۔ کسی وقت تنہا بیٹھ کر ہر مسلمان کو ضرور حساب کر لینا چاہیے کہ وہ اگر حضورؐ کی سنت کے مطابق نماز پڑھنا چاہتا ہے تو اسے چھوٹی بڑی کتنی سورتیں زبانی یاد ہونی چاہئیں۔ کیونکہ زبانی یاد ہوں گی تبھی نماز میں پڑھ سکے گا۔ ہم نے عام طور پر یہ معمول بنا رکھا ہے کہ دو چار چھوٹی سورتیں یاد کر لیتے ہیں اور ہر نماز میں انہی کو بار بار پڑھتے رہتے ہیں۔ ایسا کرنے سے نماز تو بہر حال ہو جاتی ہے لیکن یہ یاد رکھیں کہ سنت کے مطابق نہیں ہوتی۔ میرے محتاط اندازے کے مطابق ہر مسلمان کو کم سے کم آخری پارہ تو ضرور زبانی یاد

ہونا چاہیے، تب وہ سنت کے مطابق پانچ نمازیں روزانہ ادا کر سکے گا۔ اس لیے جس طرح ہمارے بچے قرآن کریم یاد کرتے ہیں، ہمیں خود بھی کچھ نہ کچھ ضرور یاد کرنا چاہیے، اور صحیح تلفظ کے ساتھ قرآن کریم پڑھنے کی کسی استاذ سے مشق کرنی چاہیے۔ یہ قرآن کریم کا حق ہے اور ہم سب کی دینی ذمہ داریوں میں سے ہے، اللہ تعالیٰ سب کو اس کی توفیق دیں، آمین یا رب العالمین۔

قرآن کریم کا خصوصی اعجاز

(جنوری ۲۰۱۵ء کے آغاز میں جیمیر آف کامرس گوجرانوالہ کے ہال میں
بزمِ حفاظ کرام گوجرانوالہ کی سالانہ تقریب سے خطاب)

بعد الحمد والصلوة۔ بزمِ حفاظ قرآن کریم کے امیر قاری محمد فاروق شاہد صاحب (مدرس جامعہ نصرۃ
العلوم) اور ان کے رفقاء کو مبارک باد دیتا ہوں کہ وہ سالہا سال سے اس تقریب کا تسلسل کے ساتھ
اہتمام کر رہے ہیں اور حفاظ کرام کی حوصلہ افزائی کے اس پروگرام میں مجھے بھی شرکت کا موقع مل جاتا
ہے۔

قرآن کریم جناب نبی اکرم صلی اللہ علیہ وسلم کا سب سے بڑا معجزہ ہے، اس کے اعجاز کا اظہار اس کے
نزول سے اب تک مسلسل ہو رہا ہے اور قیامت تک جاری رہے گا۔ قرآن کریم کے اعجاز کے بہت
سے پہلو ہیں جن کی طرف اہل علم توجہ دلاتے آ رہے ہیں اور ہر زمانے میں اس دور کے تقاضوں کے
مطابق قرآن کریم کے اعجاز کے کسی نئے پہلو کا اظہار ہوتا رہتا ہے۔

حفظ قرآن کریم کی خصوصیت

یہ بھی قرآن کریم کے اعجاز کا ایک نمایاں پہلو ہے کہ یہ انسان کے سینے میں محفوظ ہو جاتا ہے اور
محفوظ رہتا ہے۔ دنیا میں لاکھوں کی تعداد میں حفاظ موجود ہیں جو قرآن کریم کی تلاوت کرتے ہیں، سنتے
ہیں، سناتے ہیں، پڑھتے ہیں، پڑھاتے ہیں اور نمازوں میں اس کی قرأت کرتے ہیں۔ اس وقت بھی
میرے سامنے اس ہال میں سینکڑوں حفاظ موجود ہیں جو اکثر نو عمر بچے ہیں، یہ اپنی اپنی باری پر قرآن
کریم کی تلاوت کریں گے اور سنائیں گے۔ یہ اعزاز اور اعجاز قرآن کریم کی خصوصیت ہے جو اور کسی
کتاب کو حاصل نہیں ہے اور اس پر میں عزیز طلبہ اور حفاظ کو دور حاضر کے ایک دو واقعات ایمان کی
تازگی کے لیے آج سنانا چاہتا ہوں۔

ایک سکھ بچے کا قصہ

سرگودھا ہمارے ملک کا اہم شہر ہے، اس کے ساتھ ایک قصبہ ”دودھ“ کہلاتا ہے، پاکستان کے قیام کے وقت جب یہاں سے ہندو اور سکھ خاندانوں کی اکثریت ترک وطن کر کے بھارت چلی گئی تو کچھ خاندان یہاں بھی رہ گئے تھے اور دودھ میں بعض سکھ خاندان ایسے تھے جنہوں نے یہیں رہنا پسند کیا تھا۔ ان میں سے کسی خاندان کا ایک لڑکا سکول میں مسلمان لڑکوں کے ساتھ پڑھتا تھا اور انہیں قرآن کریم پڑھتے اور یاد کرتے ہوئے دیکھ کر اس کے دل میں شوق پیدا ہوتا تھا کہ وہ بھی اپنی مذہبی کتاب ”گرو گرنٹھ“ یاد کرے۔ اس کا کہنا ہے کہ بڑی محنت کے باوجود اسے گرنٹھ کا کوئی حصہ یاد نہیں ہوتا تھا، اور اگر کچھ یاد کر لیتا تو وہ یاد رہتا نہیں تھا۔ جبکہ اس کے ساتھ ہائی سکول میں پڑھنے والے مسلمان طلبہ کو قرآن کریم کا کوئی نہ کوئی حصہ یاد ہوتا تھا بلکہ بعض قرآن کریم کے حافظ بھی تھے جو رمضان المبارک میں تراویح میں قرآن کریم سناتے تھے۔ یہ دیکھ کر اسے اپنے ان ساتھیوں پر رشک اور خود پر غصہ آتا تھا مگر کافی عرصہ محنت کرنے کے باوجود وہ گرنٹھ کا کچھ حصہ بھی یاد کرنے میں کامیاب نہیں ہو سکا۔

اس سے اس کے دل میں قرآن کریم کی عظمت کا احساس پیدا ہوا جو بڑھتے بڑھتے قبول اسلام تک پہنچ گیا۔ اس لڑکے نے اسلام قبول کیا اور دینی تعلیم حاصل کرنا شروع کر دی۔ جامعہ امدادیہ فیصل آباد میں درسِ نظامی کی تعلیم حاصل کی جامعہ دارالعلوم کراچی میں دورہ حدیث کیا اور پھر وہیں فقہ میں تخصص کا کورس کر کے مفتی بننے کا اعزاز حاصل کیا۔ یہ نوجوان آج کل امریکہ کے شہر ہیوسٹن کے ایک مدرسہ میں مولانا مفتی عبدالواحد کے نام سے دینی خدمات سرانجام دے رہا ہے، میری اس سے ملاقات ہیوسٹن میں ہی ہوئی تھی اور اس سے قبول اسلام کے واقعہ سن کر قرآن کریم کے اعجاز پر ایمان میں اضافہ ہوا تھا۔

ایک فرانسیسی موسیقار کا قصہ

یہ قرآن کریم کا اعجاز بھی ہے اور اعزاز بھی کہ وہ یاد ہوتا ہے اور یاد رہتا ہے اور اس وقت دنیا میں ایک عالمی رپورٹ کے مطابق ڈیڑھ کروڑ کے لگ بھگ حفاظ کرام موجود ہیں۔ میں بچوں کو ایک اور واقعہ بھی سنانا چاہتا ہوں کہ فرانس کے دارالحکومت پیرس میں ہمارے ایک بزرگ ڈاکٹر محمد حمید اللہ

صاحب رہتے تھے، حیدر آباد دکن کے رہنے والے تھے اور حضرت مولانا مناظر احسن گیلانی کے شاگردوں میں سے تھے۔ پیرس میں انہوں نے دعوت اسلام کا سلسلہ شروع کر رکھا تھا، فرانسیسی زبان میں انہوں نے قرآن کریم کا ترجمہ کیا تھا اور ان کے ہاتھ پر ہزاروں فرانسیسیوں نے اسلام قبول کیا تھا۔

ان کے ہاتھ پر اسلام قبول کرنے والے ایک فرانسیسی نے اپنے قبول اسلام کا قصہ یوں بیان کیا ہے کہ وہ فرانسیسی زبان کا مقبول ترین گلوکار تھا اور موسیقی کے فن سے گہری دلچسپی رکھتا تھا۔ اسے ایک بار پیرس میں کسی عرب ملک کے سفارت خانے کی ایک تقریب میں شرکت کا موقع ملا تو وہاں ایک مجلس میں کسی کو قرآن کریم پڑھتے سنا، اسے پڑھنے والے کی آواز اور لہجہ بہت اچھا لگا مگر یہ پتہ نہ چل سکا کہ وہ کون سی زبان میں اور کون سا کلام پڑھ رہا ہے۔ پھر تلاش کر کے وہ ایسی بعض مجالس میں شریک ہوا اور یہ معلوم کرنے کی کوشش کی کہ یہ کلام کیا ہے اور کونسی میوزک میں پڑھا جا رہا ہے۔ اس کا کہنا ہے کہ وہ دنیا کی مختلف موسیقیوں سے واقف تھا لیکن اس پڑھنے والے کا لہجہ کسی میوزک کے دائرے میں فٹ نہیں ہو رہا تھا مگر اسی سے سکونت بہت محسوس ہوتا تھا اور بہت لطف آتا تھا۔ اس فرانسیسی نے بتایا کہ ایک بار اس نے یہ کلام پڑھنے والے سے ملاقات کی اور کہا کہ میں بہت کوشش کے باوجود یہ نہیں طے کر سکا کہ آپ یہ کلام کون سی موسیقی کے مطابق پڑھتے ہیں جبکہ میں دنیا کی اکثر موسیقیوں سے اچھی طرح واقف ہوں۔ انہوں نے کہا کہ نہ تو یہ موسیقی ہے اور نہ ہی یہ کلام گانا ہے، یہ اللہ تعالیٰ کا کلام ہے جو ان کے آخری رسول صلی اللہ علیہ وسلم کے ذریعہ ہمیں ملا ہے اور اسے پڑھنے کا طریقہ بھی ہمیں انہوں نے ہی بتایا ہے۔

فرانسیسی موسیقار کا کہنا ہے کہ پڑھنے والے کے لہجے اور طرز کے بارے میں تو میرا دل پہلے ہی فیصلہ کر چکا تھا کہ یہ کسی انسان کی تخلیق نہیں بلکہ الہامی لگتا ہے، جبکہ پڑھنے والے کی یہ فصاحت سن کر میرے دل نے گواہی دی کہ اگر یہ لہجہ الہامی ہے تو پھر کلام بھی انسانی نہیں بلکہ الہامی ہے اور میں نے اسلام قبول کرنے کا فیصلہ کیا ہے۔

آج کی اس بابرکت محفل میں عزیز طلبہ سے یہ عرض کرنا چاہتا ہوں کہ یہ آپ کے لیے بہت بڑا اعزاز ہے کہ اللہ تعالیٰ کا کلام آپ کے سینوں میں محفوظ ہے اور اسے آپ کو بار بار پڑھنے کی سعادت

حاصل ہوتی رہتی ہے، اللہ تعالیٰ آپ سب کے اس اعزاز کو قائم رکھیں اور دونوں جہانوں کی کامیابیوں کا ذریعہ بنائیں، آمین یا رب العالمین۔

شعبان و رمضان کی تعطیلات اور دورہ ہائے تعلیم و تربیت

(روزنامہ اوصاف، اسلام آباد۔ ۳۰ مئی ۲۰۱۵ء)

مدارس دینیہ میں شعبان المعظم اور رمضان المبارک کی تعطیلات کا آغاز ہوتے ہی تعلیم و تدریس کا ایک نیا سلسلہ شروع ہو گیا ہے اور سینکڑوں مدارس میں مختصر دورانیے کے مختلف کورسز اس وقت چل رہے ہیں۔ زیادہ تر ذوق قرآن کریم کے ترجمہ و تفسیر کا ہے، جس کی ابتدا حضرت مولانا حسین علیؒ، حضرت مولانا احمد علی لاہوریؒ، حضرت مولانا محمد عبد اللہ درخوئیؒ، حضرت مولانا حماد اللہ ہالبجویؒ، حضرت مولانا غلام اللہ خانؒ، حضرت مولانا محمد سرفراز خان صفدرؒ اور حضرت مولانا محمد عبد اللہ بہلویؒ جیسے بزرگوں سے ہوئی تھی اور اب ان کے سینکڑوں تلامذہ ملک کے طول و عرض میں دورہ تفسیر قرآن کریم کے عنوان سے یہ سلسلہ جاری رکھے ہوئے ہیں، جبکہ دورہ صرف و نحو، دورہ میراث، رد فریق باطلہ، عربی بول چال اور دیگر عنوانات پر بھی تربیتی کورسز کرائے جا رہے ہیں۔ ان کا دورانیہ تین دن سے لے کر ڈیڑھ ماہ تک کے عرصہ تک پھیلا ہوا ہے اور رمضان المبارک کا آخری عشرہ شروع ہونے سے پہلے یہ تمام دورے مکمل ہو جائیں گے۔

ان میں سے متعدد کورسز میں حاضری اور چند نشستوں میں گفتگو کی مجھے بھی سعادت حاصل ہوئی ہے اور یہ دیکھ کر خوشی ہوئی ہے کہ دینی مدارس کے طلبہ اور اساتذہ میں سالانہ تعطیلات کو بے مقصد گزارنے کی بجائے کسی نہ کسی تعلیمی مصروفیت میں ان کو کام میں لانے کا ذوق موجود ہے۔

۲۱ مئی کو مرکز حافظ الحدیث درخوئیؒ، حسن ابدال میں دورہ تفسیر قرآن کریم کا آغاز تھا، جو حافظ الحدیث حضرت مولانا محمد عبد اللہ درخوئیؒ کی طرز پر ایک نوجوان فاضل مولانا رفیق احمد پڑھارہے ہیں۔ افتتاحی تقریب میں مولانا فداء الرحمن درخوئیؒ، مولانا عبد القیوم حقانیؒ، مولانا قاری جمیل الرحمن

اختر، مولانا مفتی حماد اللہ در خواستی اور دیگر حضرات کے علاوہ راقم الحروف نے بھی شرکت کے بعد دورہ تفسیر قرآن کریم کے تاریخی پس منظر، اہمیت و ضرورت اور تقاضوں کے حوالہ سے گفتگو کی۔

۲۵ مئی کو الشریعہ اکادمی، گوجرانوالہ میں دورہ تفسیر قرآن کریم کا آغاز ہوا، جو گزشتہ پانچ سال سے جاری ہے۔ دیگر اساتذہ کے ساتھ مجھے بھی چند پارے پڑھانے کی سعادت حاصل ہوتی ہے۔ جبکہ قرآن کریم سے متعلقہ درجنوں موضوعات پر مختلف ارباب علم و دانش کے محاضرات ہوتے ہیں اور عصر حاضر میں قرآنی احکام کے بارے میں سامنے آنے والے شکوک و شبہات اور اعتراضات کے تناظر میں نفاذ شریعت کی فکری و علمی ضروریات پر راقم الحروف کی بیس کے لگ بھگ نشستوں میں گفتگو بھی اس کا حصہ ہوتی ہے۔

۲۵ مئی کو ہمارے محترم بزرگ حضرت صوفی عطاء اللہ نقشبندی کی دعا کے ساتھ یہ سلسلہ شروع ہوا اور مختلف اساتذہ کے ہمراہ راقم الحروف بھی کم و بیش دس رمضان المبارک تک اس میں مصروف رہے گا، ان شاء اللہ تعالیٰ۔

مرکز حافظ الحدیث در خواستی حسن ابدال اور الشریعہ اکادمی گوجرانوالہ میں اس حوالہ سے کی جانے والی گفتگو میں راقم الحروف نے اس بات پر بطور خاص زور دیا کہ حضرت شاہ ولی اللہ دہلویؒ نے ”حجۃ اللہ البالغہ“ میں توجہ دلائی ہے کہ قرآن کریم کے اعجاز کے بیسیوں وجوہ مختلف ادوار میں اہل علم نے واضح کیے ہیں، لیکن آج کے دور میں اس کا سب سے نمایاں اور ضروری پہلو یہ ہے کہ انسانی سوسائٹی کے مسائل و مشکلات کے حل کے لیے قرآن کریم اور جناب نبی اکرم صلی اللہ علیہ وسلم نے جو احکام و قوانین دیے ہیں وہ بھی بہت بڑا معجزہ ہیں اور جس طرح فصاحت و بلاغت کے حوالہ سے قرآن کریم کی کسی آیت یا سورۃ کی مثال پیش کرنا انسانی ذہنوں کے لیے ممکن نہیں ہے، اسی طرح انسانی معاشرہ کے لیے نظام حیات کے طور پر اسلام کے پیش کردہ احکام و قوانین میں کسی ایک کی مثال پیش کرنا بھی کسی انسان یا انسانی معاشرہ کی اجتماعی سوچ کے بس میں نہیں ہے۔ حضرت شاہ ولی اللہ دہلویؒ فرماتے ہیں کہ قرآن کریم اور جناب نبی اکرم صلی اللہ علیہ وسلم کے اس اعجاز کو زیادہ اہمیت کے ساتھ پیش کرنے کی ضرورت ہے۔

اس لیے میں یہ عرض کرتا ہوں کہ قرآن کریم کے ترجمہ و تفسیر کے دوران اس کے دیگر علمی

پہلوؤں کے ساتھ ساتھ ایک نظام حیات کے طور پر قرآن کریم کو پیش کرنے پر زیادہ توجہ دی جانی چاہیے اور آج کا انسانی معاشرہ فلسفہ و نظام کے حوالہ سے جس خلفشار اور انارکی کا شکار ہے اس میں قرآن و سنت کی روشنی میں انسانی سوسائٹی کی راہنمائی کا اہتمام کرنا چاہیے۔

اس دوران ایک منفرد ”تربیتی کورس“ میں بھی شرکت کا موقع ملا، جو دارالعلوم فاروقیہ گوجرانوالہ میں مولانا شاہ نواز فاروقی نے طلبہ میں تحریر و تقریر کا ذوق بیدار کرنے کے لیے شروع کر رکھا ہے۔ مولانا شاہ نواز فاروقی جامعہ نصرۃ العلوم کے فضلاء میں سے ہیں اور جامعہ میں ہی تدریس کی خدمات سرانجام دے رہے ہیں۔ خطابت کا اچھا ذوق رکھتے ہیں اور ان کی گفتگو میں مطالعہ و تحقیق کے ساتھ ساتھ سنجیدہ تجزیہ و تبصرہ کی چاشنی بھی پائی جاتی ہے۔ اس چند روزہ کورس میں خطباء کرام اور منہتی طلبہ کو خطابت اور مضمون نویسی کی ضرورت و اہمیت سے آگاہ کرنے کے ساتھ ساتھ تحریر و تقریر کے فن کے مختلف پہلوؤں سے روشناس کرایا جا رہا ہے اور ان کی عملی مشق کرائی جا رہی ہے۔ ایک خطیب کو تقریر کی تیاری کیسے کرنی چاہیے، گفتگو کا آغاز و اختتام کس طرح کرنا چاہیے، مقرر کے کھڑے ہونے یا بیٹھنے کا انداز کیا ہونا چاہیے، چہرے کے تاثرات، ہاتھوں کے اشارات اور بدن کی حرکات کی کیفیت کیا ہونی چاہیے؟ ان سب کی عملی مشق کا مظاہرہ دیکھ کر خوشی ہوئی کہ خطابت کے فنی اور عملی تقاضوں کی طرف بھی توجہ دی جا رہی ہے، جو ایک اچھی علامت ہے۔

سینکڑوں دینی مدارس میں بیسیوں موضوعات کے حوالہ سے سالانہ تعطیلات کے دوران انعقاد پذیر ہونے والے یہ کورسز تعلیم و تدریس اور تربیت و ذہن سازی کے ایک خوش آئند رجحان کی علامت ہیں، جن کی تحسین اور حوصلہ افزائی کی ضرورت ہے۔ لیکن اگر ان کے درمیان باہمی مشاورت کے ساتھ ترجیحات کے از سر نو تعین اور ملٹی مقاصد کی طرف زیادہ توجہ کا کوئی ماحول قائم کیا جاسکے تو ان کی افادیت کئی گنا بڑھ سکتی ہے۔

قرآن کریم اور رمضان کریم: امتِ محمدیہ کے لیے سہولتیں

(رمضان المبارک ۱۴۳۶ھ کی ۲۹ ویں شب بمطابق ۱۶ جولائی ۲۰۱۵ء جامع مسجد نور مدرسہ نصرۃ العلوم
گوجرانوالہ میں تراویح کے دوران قرآن کریم کی تکمیل کے موقع پر خطاب)

حافظ محمد حذیفہ خان سواتی کا اعزاز

بعد الحمد والصلوة۔ عزیزم حافظ محمد حذیفہ خان سواتی کو جس نے تراویح میں قرآن کریم سنایا ہے اور سننے والے تمام نمازیوں کو مبارک باد پیش کرتا ہوں کہ اللہ رب العزت نے رمضان المبارک کے دوران مسجد میں نماز کی حالت میں قرآن کریم پڑھنے اور سننے کی توفیق عطا فرمائی ہے، اللہ تعالیٰ قبولیت سے نوازیں اور بار بار یہ سعادت نصیب فرمائیں، آمین یا رب العالمین۔ ہمارے لیے یہ دوہری خوشی کا موقع ہے کہ حافظ محمد حذیفہ خان سواتی مفسر قرآن کریم حضرت مولانا صوفی عبدالحمید سواتی کا پوتا اور میرا نواسہ ہے، اس نے جامع مسجد نور میں پہلی بار قرآن کریم تراویح میں سنایا ہے، اور ہمارے شیخین کریمین حضرت مولانا محمد سرفراز خان صفدر اور حضرت مولانا صوفی عبدالحمید سواتی کا یہ گلشن ترقی کے منازل طے کر رہا ہے اور پھل پھول رہا ہے، اللہ رب العزت نظر بد سے محفوظ رکھیں اور اس گلشن سواتی کو ہمیشہ ترقیات و ثمرات سے بہرہ ور فرمائیں، آمین۔

قیام اللیل اور تلاوة القرآن کا حکم

نماز کی حالت میں قیام کے دوران قرآن کریم کریم پڑھنا جناب نبی اکرم صلی اللہ علیہ وسلم کی سنت مبارک ہے جو ساری زندگی تسلسل کے ساتھ جاری رہی۔

قرآن کریم کا نزول شروع ہوتے ہی رسول اللہ صلی اللہ علیہ وسلم کو حکم ہوا کہ "قم اللیل الا قليلا"

رات کا زیادہ حصہ قیام کریں، نصف رات یا اس سے کم یا اس سے کچھ زیادہ قیام کر کے "ورتل القرآن توتیلاً" آہستہ آہستہ قرآن کریم پڑھا کریں۔ چنانچہ نبی اکرم صلی اللہ علیہ وسلم اس کے مطابق رات کو قیام کرتے تھے اور قرآن کریم پڑھا کرتے تھے۔ تقریباً ایک سال تک آپ کے صحابہ کرامؓ، اس وقت جتنے بھی تھے، رات کو قیام اور قرآن کریم کی قرأت کے اس عمل مبارک میں شریک رہتے تھے۔

ایک سال کے بعد اللہ تعالیٰ نے قرآن کریم کی دوسری آیت نازل کی جس میں کہا گیا ہے کہ اللہ تعالیٰ کو معلوم ہے کہ آپ رات کے دو ثلث، نصف اور ایک ثلث تک جاگتے ہیں اور "وطائفۃ من الذین معک" آپ کے ساتھیوں کی جماعت بھی جاگتی ہے، لیکن چونکہ کچھ لوگ بیمار ہو جاتے ہیں، کوئی سفر پر ہوتا ہے، اور کسی کو کوئی اور عذر ہوتا ہے جس کی وجہ سے سب کے لیے ایسا کرنا مشکل ہے، اس لیے اب وقت کی پابندی ختم کر دی گئی ہے۔ مگر "فاقرعوا ما تیسر من القرآن" جتنا آسان ہوا تینا ضرور پڑھ لیا کرو۔

اس کے بعد صحابہ کرام رضی اللہ عنہم نے تو اپنی اپنی سہولت کے مطابق مختلف معمولات بنا لیے تھے مگر جناب نبی اکرم صلی اللہ علیہ وسلم کا یہ معمول زندگی بھر جاری رہا کہ نصف شب کے بعد روزانہ بیدار ہوتے اور نماز کی حالت میں کھڑے قرآن کریم پڑھتے تھے۔

امت محمدیہ کے لیے سہولتیں

تفسیر ابن کثیرؒ کی ایک روایت کے مطابق حضرت عبداللہ بن عباسؓ فرماتے ہیں کہ یہ وہی قیام اللیل ہے جو مدینہ منورہ میں رمضان المبارک کے دوران ہوتا تھا، اس کا آغاز مکہ مکرمہ سے ہوا تھا جو کم و بیش ایک سال تک سب کے لیے فرض رہا۔ اس وجہ سے میں یہ گزارش کیا کرتا ہوں کہ تراویح اور ان میں قرآن کریم سننے اور سنانے کے ذریعہ ہمیں جناب نبی اکرم صلی اللہ علیہ وسلم کی اس سنت مبارکہ میں شرکت کا موقع فراہم کیا گیا ہے جو اللہ تعالیٰ کے احسانات میں ایک احسان عظیم ہے، جبکہ اس میں ہمیں جو سہولتیں عطا کی گئی ہیں وہ اللہ تعالیٰ کی بہت مہربانی ہے۔ اگر ہم ان سہولتوں پر ایک نظر ڈال لیں تو احساس ہو گا کہ ہمارے ساتھ کس قدر مہربانی اور فضل کا معاملہ کیا گیا ہے:

• نبی اکرم صلی اللہ علیہ وسلم سارا سال بلا ناغہ روزانہ رات کو نماز میں قرآن کریم پڑھتے تھے،

- جبکہ ہمیں پورا سال نہیں بلکہ صرف ایک ماہ اس طرح پڑھنے کے لیے کہا گیا ہے۔
- رسول اللہ صلی اللہ علیہ وسلم روزانہ رات کا تیسرا حصہ اس عبادت میں گزارتے تھے، جبکہ ہمارا یہ عمل گھنٹے سوا گھنٹے کا ہوتا ہے مگر ہم اس میں بھی سستی دکھاتے ہیں۔ بعض حضرات تو رمضان المبارک کے آغاز میں دو تین روز اس تلاش میں گزارتے ہیں کہ کہاں تراویح میں تھوڑا وقت لگتا ہے۔ دو سال قبل ایک صاحب نے مجھے کہا کہ فلاں جگہ حافظ صاحب اتنا تیز پڑھتے ہیں کہ فرض، و تراویح سب کچھ پچاس منٹ میں نمٹا دیتے ہیں۔ میں نے عرض کیا کہ بس ”نمٹا ہی دیتے ہیں!“ تعجب کی بات ہے کہ یہ دس پندرہ منٹ جو ہم لوگ نماز سے بچاتے ہیں کسی اہم مصرف میں خرچ نہیں ہوتے، گلیوں بازاروں میں گھوم کر گزار دیتے ہیں، دوستوں کے ساتھ گپ شپ میں گزار جاتے ہیں، یا زیادہ سے زیادہ یہ ہوتا ہے کہ گھر جا کر ٹی وی دیکھ لیتے ہیں، مگر ہمیں یہ احساس نہیں ہوتا کہ یہ وقت ہم نے بچایا کہاں سے ہے اور خرچ کہاں پر ہو رہا ہے؟ اللہ تعالیٰ ہمارے حال پر رحم فرمائیں۔
 - تیسری سہولت یہ ملی ہے کہ نبی اکرم صلی اللہ علیہ وسلم رات کو سونے کے بعد اٹھ کر یہ کام کرتے تھے مگر ہمیں یہ موقع دیا گیا ہے کہ رات کو سونے سے پہلے ہی اس عمل سے فارغ ہو جایا کریں تاکہ آدھی رات کو اٹھنے کی مشقت سے بچ جائیں۔
 - اور بڑی سہولت بھی اگر ہم محسوس کر لیں تو ہمیں ملی ہے کہ نبی اکرم صلی اللہ علیہ وسلم خود قرآن کریم پڑھا کرتے تھے، اگر ہم میں سے بھی ہر ایک پر یہ ضروری کر دیا جائے کہ نماز کی حالت میں کھڑے ہو کر قرآن کریم خود پڑھنا ہے تو ہمارا کیا حال ہو؟ ہمارے ساتھ مہربانی کا یہ معاملہ کیا گیا ہے کہ ایک صاحب آگے کھڑے ہو کر سنا دیا کریں باقی پیچھے کھڑے ہو کر سن لیں اور ثواب دونوں کا برابر ہوگا۔ ایک حدیث مبارکہ میں ہے کہ جناب نبی اکرم صلی اللہ علیہ وسلم نے ارشاد فرمایا کہ قرآن کریم پڑھنے والے کو تلاوت کرنے پر ہر حرف پر کم از کم دس نیکیاں ملتی ہیں اور سننے والے کو بھی دس ہی ملتی ہیں، اس طرح پڑھنے اور سننے کا ثواب برابر ہے۔
 - سہولتوں کے حوالہ سے ایک اور بات کی طرف توجہ دلانا چاہتا ہوں کہ اللہ رب العزت نے

نبی اکرم صلی اللہ علیہ وسلم سے فرمایا "ان ناشئۃ اللیل ہی اشد وطناً واقوم قبلاً" رات کے جاگنے سے انسان کو اپنے نفس پر کنٹرول حاصل ہوتا ہے اور صاف گوئی کا ذوق پیدا ہوتا ہے۔ مگر یہ جاگنا وہ ہے جو اللہ تعالیٰ کی بندگی کے لیے ہو۔ ہم بھی راتوں کو جاگتے ہیں اور خدا جانے کیا کچھ کرتے رہتے ہیں، جو جاگنا اور کھڑے ہونا اللہ تعالیٰ کی بندگی اور اس کی رضا کے لیے ہو، یہ اس کی بات ہے کہ اس سے انسان کو اپنی خواہشات پر کنٹرول کرنے میں مدد ملتی ہے اور صاف گوئی کا ذوق بیدار ہوتا ہے۔

پہلی امتوں میں روزہ اٹھ چہر کا ہوتا تھا اور سحری کی سہولت نہیں ہوتی تھی، یہ سہولت ہمیں ملی ہے، رات کو روزے کے دوران سے نکال دیا گیا ہے اور سحری کھانے کو سنت قرار دیا گیا ہے، میں اسے یوں تعبیر کرتا ہوں کہ ہمیں کہا جا رہا ہے کہ اگر رات کو نماز کے لیے اور قرآن کریم کی تلاوت کے لیے نہیں جاگتے تو کھانے پینے کے لیے جاگ جایا کرو اور پراٹھے کھانے کے لیے ہی اٹھ جایا کرو، کسی نہ کسی بہانے رات کو جاگو تو سہی!

ذرا غور کیجئے کہ کتنی سہولتوں کے ساتھ ہمیں جناب نبی اکرم صلی اللہ علیہ وسلم کی کتنی مشقت والی سنت میں شریک کیا گیا ہے اور کتنی بڑی نسبت عطا کی گئی ہے۔

نبی اکرم کا قیام اللیل

ام المؤمنین حضرت عائشہ رضی اللہ تعالیٰ عنہا فرماتی ہیں کہ نبی اکرم صلی اللہ علیہ وسلم "ثلث لیل" رات کا ایک تہائی حصہ نماز کی حالت میں قرآن کریم پڑھتے تھے۔ آج کل گرمیوں میں ہمارے ہاں رات کم و بیش دس گھنٹے ہوتی ہے جس کا تیسرا حصہ سواتین گھنٹے بنتا ہے، جبکہ سردیوں میں یہ رات چودہ گھنٹے تک چلی جاتی ہے اور تیسرا حصہ تقریباً ساڑھے چار گھنٹے تک بڑھ جاتا ہے۔ ام المؤمنین فرماتی ہیں کہ تین تین چار چار گھنٹے کھڑے رہنے سے نبی اکرم صلی اللہ علیہ وسلم کی ٹانگیں سوچ جاتی تھیں اور پاؤں مبارک پر درم آجاتا، کبھی کبھی مدینہ منورہ کی خشک سردی میں اڑیاں پھٹ جاتی تھیں، مگر اس عمل میں کوئی فرق نہیں آتا تھا۔ ہمیں کتنی سہولتیں دی گئی ہیں، ہم اس کا صحیح طور پر اندازہ ہی نہیں کر سکتے۔

ان گزارشات کے ساتھ ایک بار سب دوستوں کو اس سعادت پر مبارکباد دیتا ہوں اور دعاگو ہوں

کہ اللہ رب العزت ہم سب کو صحت و عافیت اور توفیق کے ساتھ بار بار رمضان المبارک نصیب فرمائیں اور قرآن کریم پڑھنے اور سننے کی نعمت سے نوازتے رہیں، آمین یا رب العالمین۔

نماز تراویح پر شکوک و شبہات کیوں؟

(روزنامہ اسلام، لاہور — ۱۳ جون ۲۰۱۶ء)

ایک اخباری خبر کے مطابق یمن میں حوثیوں نے اپنے زیر تسلط علاقوں میں نماز تراویح کی ادائیگی پر پابندی لگا دی ہے۔ اور اس پابندی کی خلاف ورزی کرنے والے بہت سے ائمہ مساجد کو اس بنا پر گرفتار کر لیا ہے کہ انہوں نے اپنی مساجد میں نماز تراویح باجماعت پڑھنے کا اہتمام کر لیا تھا۔

حضرت عمرؓ کا اجتہاد اور صحابہ کرامؓ کا اجماع

مساجد میں رمضان المبارک کے دوران عشاء کی نماز کے بعد باجماعت نماز تراویح کا آغاز امیر المومنین حضرت عمر رضی اللہ عنہ کے دور میں ہوا تھا جو آج تک دنیا بھر میں تسلسل کے ساتھ جاری ہے۔ اس سے قبل تراویح فرداً فرداً پڑھی جاتی تھیں، حضرات صحابہ کرامؓ اپنے اپنے ذوق کے مطابق اکیلے اکیلے، یا مختلف ٹولوں کی صورت میں یہ نماز پڑھتے تھے۔ یہ امیر المومنین حضرت عمرؓ کے اجتہادی فیصلوں میں سے ہے کہ انہوں نے صحابہ کرامؓ کے مشورہ سے طے کیا کہ مسجد نبویؐ میں نماز تراویح باجماعت پڑھی جائے گی اور سب لوگ اکٹھے ایک ہی امام کے پیچھے پڑھیں گے۔ حضرت ابی بن کعبؓ اس دور میں سب سے بڑے قاری تھے جنہیں خود نبی اکرم صلی اللہ علیہ وسلم نے اقرأؓ کا خطاب دیا تھا کہ یہ میرے ساتھیوں میں سب سے اچھا قاری ہے۔ حضرت عمرؓ نے انہی کو حکم دیا کہ وہ بیس تراویح جماعت کے ساتھ پڑھائیں اور رمضان المبارک کے دوران کم از کم ایک بار قرآن کریم ضرور سنا دیں۔ یہ خلیفہ راشد حضرت عمرؓ کا حکم تھا جس پر سب صحابہ کرامؓ نے اتفاق کر لیا اور ان کے اجماع و اتفاق سے اسے سنت کا درجہ حاصل ہو گیا۔

چنانچہ تب سے یہ کارِ خیر جاری ہے اور دنیا کے ہر حصے میں مسلمان اس سنت کی ادائیگی کا ہر سال اہتمام کرتے ہیں۔ جس سے لاکھوں حفاظ قرآن کو کلام پاک سنانے اور کروڑوں مسلمانوں کو حالتِ نماز میں قرآن کریم سننے کی سعادت حاصل ہو جاتی ہے۔ حریم شریفین اور مسجد اقصیٰ سمیت دنیا بھر میں

تراویح مجموعی طور پر بیس رکعت کی تعداد میں ہی پڑھی جاتی ہیں، البتہ بعض حلقوں میں بیس کی بجائے آٹھ رکعتوں پر اکتفا کیا جاتا ہے۔ مگر تراویح باجماعت پڑھنے، پورے رمضان میں روزانہ ادا کرنے، اور اس میں قرآن کریم سنانے کا اہتمام ان کے ہاں بھی پایا جاتا ہے۔ یعنی تعداد کے اختلاف کے سوا نماز تراویح کی دیگر کیفیات میں وہ بھی جمہور امت کے ساتھ متفق ہیں اور یوں تراویح کی ادا کی اہل السنۃ والجماعۃ کے تمام حلقوں میں متفقہ عمل کی حیثیت رکھتی ہے۔

تراویح کی آٹھ اور بارہ رکعت کا معاملہ

آٹھ اور بیس رکعت تراویح کے اختلاف پر ایک دلچسپ واقعہ پیش آیا کہ چند سال قبل سپرنگ فیلڈ، ورجینیا (امریکہ) کے دینی مرکز دارالہدیٰ میں نماز تراویح کے آغاز پر میں بیان کر رہا تھا کہ ایک صاحب نے اچانک سوال کر دیا کہ ”کیا آٹھ رکعت پڑھنے والوں کی تراویح ہو جاتی ہیں؟“ اس قسم کے سوالات عمومی مجمع میں عام طور پر مسکلی چھیڑ چھاڑ کے لیے کیے جاتے ہیں۔ میں نے ان صاحب کو ایک سادہ سا جواب دیا کہ ”ہاں آٹھ رکعت تراویح ہو جاتی ہیں لیکن بارہ رکعت رہ جاتی ہیں“۔ اس پر وہ صاحب تو خاموشی کے ساتھ بیٹھ گئے البتہ ہمارے فاضل دوست مولانا عبدالحمید اصغر، جو اس وقت اس مرکز کے امام تھے، بہت محظوظ ہوئے۔ انہوں نے اس جواب کا بعد میں متعدد بار ذکر کیا اور کہا کہ عجیب جواب دیا ہے کہ آٹھ ہو جاتی ہیں لیکن بارہ رہ جاتی ہیں۔ میں نے عرض کیا کہ حضرت! میں سوال کرنے والے کے ساتھ کسی بحث میں نہیں پڑنا چاہتا تھا اس لیے جو معاملہ تھا وہ میں نے بتا دیا۔

یمن کے حوثیوں کو تراویح پر کیا اعتراض ہے یہ تو وہی بتائیں گے، مگر ہمارے ہاں بھی بعض دانشوروں نے یہ سوال کھڑا کرنے کی کوشش کی ہے کہ حضرت محمدؐ کے زمانے میں اس طرح تراویح نہیں ہوتی تھیں اس لیے یہ بعد میں مولویوں کی ایجاد لگتی ہے۔ یہ عجیب سی روایت بن گئی ہے کہ دین کی جس بات سے انکار کرنا مقصود ہوا سے مولویوں کی ایجاد کہہ کر پہلے تو اس کی اہمیت کو کم کرنے کی کوشش کی جاتی ہے، اور پھر آہستہ آہستہ سرے سے اس کا انکار ہی کر دیا جاتا ہے۔ یہ دیکھے بغیر کہ اس کی بنیاد قرآن کریم پر ہے، سنت نبویؐ پر ہے، یا تعادل صحابہؓ پر ہے۔ بس مولوی کا لفظ اس بات کے لیے کافی ہے کہ اس کے کھاتے میں ڈال کر دین کی کسی بھی بات سے انکار کر دیا جائے۔

ایک نوجوان کا سوال

گزشتہ روز ایک نوجوان نے مجھ سے یہی سوال کیا کہ جب رسول اللہ صلی اللہ علیہ وسلم کے دور میں تراویح اس طرح ادا نہیں کی گئیں تو بعد میں مولویوں نے یہ کیوں شروع کر دی تھیں؟ میں نے اس سے کہا کہ بیٹا پہلے یہ معلوم کر لو کہ یہ تراویح شروع کس مولوی نے کی تھیں؟ کہنے لگا کہ یہ مجھے معلوم نہیں ہے، میں نے کہا کہ معلوم تو کر لینا چاہیے۔ اس نے کہا کہ آپ ہی بتادیں۔ میں نے بتایا کہ حضرت عمرؓ نے حکم دیا تھا، حضرت ابی بن کعبؓ نے سب سے پہلے تراویح پڑھائی تھیں، اور ان کے پیچھے پڑھنے والے کم و بیش سبھی صحابہ کرامؓ تھے۔ اس لیے اگر ان مولویوں پر اعتماد ہے تو تم بھی پڑھ لیا کرو لیکن اگر خدا نخواستہ ان پر اعتماد نہیں ہے تو پھر صرف تراویح کا معاملہ نہیں، پورے دین سے دستبرداری اختیار کرنا ہوگی کہ سارا دین انہی کے واسطے سے ہم تک پہنچا ہے۔ اور شاید بعض دانشور حضرات اپنے طرز فکر سے اسی قسم کا ماحول پیدا کرنا چاہتے ہیں۔

تقویٰ کا مفہوم اور اس کے تقاضے

(۱۳ مئی ۲۰۱۹ء کو گوجرانوالہ میڈیکل کالج میں خطاب)

بعد الحمد والصلوٰۃ۔ مجھے گوجرانوالہ میڈیکل کالج آکر خوشی ہوتی ہے، ایک تو اس حوالے سے کہ یہ میرے شہر کا میڈیکل کالج ہے جہاں اساتذہ کے ساتھ ساتھ بچوں اور بچیوں سے اجتماعی ملاقات ہو جاتی ہے، اور کالج کی ترقی اور پیشرفت دیکھ کر اطمینان ہوتا ہے جو یقیناً پر نسل محترم ڈاکٹر پرو فیسر سمیع ممتاز اور ان کے رفقاء کی مسلسل محنت کا نتیجہ ہے۔ اور دوسرا اس حوالے سے کہ یہاں کا ماحول اور اور سرگرمیاں بھی مسرت کا باعث بنتی ہیں جو فنی، اخلاقی اور دینی تینوں دائروں میں نمایاں دکھائی دیتی ہیں، اور میں اس پر پرنسپل صاحب اور ان کے رفقاء کار بالخصوص ڈاکٹر فضل الرحمن کو ہدیہ تبریک پیش کرتا ہوں۔

نئی نسل میں قرأتِ قرآن اور حمد و نعت کا ذوق

رمضان المبارک کا مقدس مہینہ ہے اور کالج کی اسلامک سوسائٹی نے سیرت النبی صلی اللہ علیہ وسلم کے موضوع پر نشست کا اہتمام کر رکھا ہے۔ مختلف بچوں اور بچیوں نے حمد باری تعالیٰ، نعت رسول مقبول اور تقریر کے ذریعے اپنے جذبات و احساسات کا اظہار کیا ہے۔ میں اس سے قبل بھی یہاں آچکا ہوں اور گزشتہ حاضری پر میں نے عرض کیا تھا کہ آج کے اس ماحول میں کالج کے بچوں اور بچیوں سے جب اچھے انداز میں قرآن کریم کی تلاوت سنتا ہوں، حمد و نعت کا ذوق ان میں دیکھتا ہوں، اور ان کے منہ سے اللہ تعالیٰ اور اس کے آخری رسول صلی اللہ علیہ وسلم کا تذکرہ سنتا ہوں، تو میرا وہ خوف دور ہو جاتا ہے جس سے زمانہ نئی نسل کے بارے میں مسلسل ڈراتا رہتا ہے۔ مگر اس لباس، حلیہ اور ماحول میں قرآن و سنت کا تذکرہ ہوتے دیکھ کر مستقبل کی قیادت کے بارے میں مختلف حلقوں کے پھیلائے ہوئے شکوک و شبہات کا نور ہونے لگتے ہیں، اور آج بھی ایسا ہی محسوس کر رہا ہوں۔

رمضان المبارک کا اصل مقصد

محترم اساتذہ کرام اور طلبہ و طالبات! رمضان المبارک کا برکتوں اور رحمتوں والا مہینہ ہے۔ قرآن کریم، روزہ، اور صدقہ و خیرات کا مہینہ ہے۔ اور عبادات اور اعمال خیر میں سبقت کا مہینہ ہے۔ قرآن کریم نے اس مہینہ کی سب سے بڑی عبادت روزے کے بارے میں ایک اہم بات ارشاد فرمائی ہے، اسی سلسلہ میں آج کی مختصر گفتگو میں کچھ عرض کرنا چاہوں گا۔

اللہ تعالیٰ کا ارشاد ہے کہ ”اے ایمان والو! تم پر روزے فرض کیے گئے ہیں جیسا کہ تم سے پہلے لوگوں پر فرض کیے گئے تھے تاکہ تم متقی بن جاؤ“۔ روزے کے اور بھی بہت سے فائدے اور برکات ہیں مگر ان میں سے ایک بڑا مقصد تقویٰ پیدا کرنا ہے۔ قرآن کریم نے بیسیوں مقامات پر تقویٰ کا ذکر کیا ہے اور اسے مسلمانوں کا شعار اور اہل ایمان کی علامت قرار دیا ہے۔ یہ بات سمجھنے کی ضرورت ہے کہ تقویٰ کیا ہے اور اسے کس طرح حاصل کیا جاسکتا ہے؟

تقویٰ کا لفظی معنی ”بچاؤ“ ہے۔ جیسے ہم دنیا کے بہت سے کام کرتے ہیں اور بہت سے کاموں سے بچنے کی کوشش کرتے ہیں۔ بہت سی چیزیں استعمال میں لاتے ہیں اور بہت سی چیزوں کے استعمال سے بچنے کا اہتمام کرتے ہیں۔ اسی طرح دین کے حوالے سے آخرت کی کامیابی اور روح کی ترقی کے لیے بھی جہاں کچھ کام کرنا ضروری ہیں وہاں بہت سارے کاموں اور چیزوں سے بچنا بھی ضروری ہے۔

تقویٰ کی نبوی مثال

جناب نبی اکرمؐ نے ایک حدیث مبارک میں یہ بات ایک مثال کے ذریعے سمجھائی ہے۔ آنحضرتؐ نے صحابہ کرامؓ کی ایک مجلس میں سوال کیا کہ تقویٰ کسے کہتے ہیں؟ انہوں نے جواب دیا کہ اللہ ورسولہ اعلم اللہ تعالیٰ اور اس کے رسولؐ بہتر جانتے ہیں۔ اس پر آپؐ نے فرمایا کہ اگر تم کسی لمبے راستے پر جا رہے ہو اور جانے کا وہی ایک راستہ ہو، راستہ تنگ ہو اور دونوں طرف کانٹوں والی جھاڑیاں ہوں، تو اس راستے سے کیسے گزرोगے؟ صحابہؓ نے عرض کیا کہ بدن کو سکیڑتے ہوئے اور کپڑوں کو سمیٹے ہوئے اس احتیاط کے ساتھ وہاں سے گزریں گے کہ کوئی کانٹا جسم کو نہ چبھے اور کوئی کانٹا کپڑوں سے نہ الجھے۔ آنحضرتؐ نے فرمایا کہ اسی کا نام تقویٰ ہے۔ دنیا ایک گزرگاہ ہے جہاں سے تم نے بہر حال گزرنا ہے،

انسانی خواہشات جھاڑیاں ہیں جن کا کوئی حساب و شمار نہیں ہے، جبکہ ان میں کانٹے وہ انسانی گناہ اور اعمالِ سیئہ ہیں جو انسانوں کو ان میں الجھا دیتے ہیں۔ تقویٰ یہ ہے کہ دنیا کی زندگی اس احتیاط کے ساتھ گزارو کہ گناہ کا کوئی کاٹھا تمہیں الجھانہ دے اور تم ان سے بچتے بچاتے ہوئے زندگی بسر کرو۔

تقویٰ کی یہ خوبصورت مثال رسول اللہ صلی اللہ علیہ وسلم نے بیان فرمائی ہے اور قرآن کریم کا ارشاد ہے کہ روزے تم میں تقویٰ پیدا کرتے ہیں۔ روزے کی حالت میں دن کے وقت کچھ چیزوں کے استعمال پر پابندی لگ جاتی ہے۔ آج کل ہمارا روزہ کم و بیش پندرہ گھنٹے کا ہے۔ روزہ ہمیں یہ تربیت دیتا ہے کہ جس طرح تم بعض حلال کاموں سے اپنے آپ کو پندرہ گھنٹے کے لیے روک لیتے ہو، اسی طرح ناجائز کاموں سے اپنے آپ کو چوبیس گھنٹے روکنے کا پابند بناؤ۔ اور رمضان کے ایک مہینے میں جس طرح بعض کاموں سے بچنے کا اہتمام کرتے ہو، اسی طرح سارا سال بچنے کی کوشش کرو۔

شرعی احکام میں حکمتوں کی تلاش

ہمارے ہاں ایک عمومی ماحول پیدا ہو گیا ہے جس میں سوشل میڈیا کا بھی بہت کردار ہے کہ کسی کام سے شرعی طور پر منع کیا جائے تو طرح طرح کے سوالات کھڑے کر دیے جاتے ہیں اس میں کیا خرابی ہے؟ بلکہ ممنوعہ چیز کے فائدے گننا شروع کر دیتے ہیں۔ روزہ اس کا جواب دیتا ہے کہ خرابی چیز میں نہیں بلکہ حکم تبدیل ہوا ہے۔ مثلاً ایک سوال یہ ہے کہ دودھ کا جو گلاس سحری سے پہلے جائز تھا، وہ سحری کا وقت ختم ہونے پر ناجائز ہو گیا ہے۔ وہ کھانا جو افطاری کا وقت ہونے سے پہلے منع تھا، وقت ہوتے ہی جائز ہو گیا ہے۔ جبکہ کھائی جانے والی چیز بھی وہی ہے اور کھانے والا بھی وہی ہے، ان میں سے کوئی بھی نہیں بدلا، تو آخر یہ کیا معاملہ ہے؟ بات دراصل یہ ہے کہ اس میں کھانے والے شخص یا کھائی جانے والی چیز کا دخل نہیں ہے، بلکہ یہ اللہ تعالیٰ کا حکم ہے جس کی وجہ سے کوئی بات جائز یا ناجائز ہوتی ہے۔ اس لیے کسی شرعی معاملہ کا ذکر کیا جائے تو ایک مسلمان کو ایسی بحث میں نہیں پڑنا چاہیے بلکہ اسے اللہ تعالیٰ کا حکم سمجھ کر بلا تامل قبول کر لینا چاہیے۔

میں میڈیکل کالج کے اساتذہ اور طلبہ سے بات کر رہا ہوں، اس لیے ایک اور مثال بھی آپ حضرات کے سامنے رکھنا چاہوں گا کہ ڈاکٹر جب کسی مریض کو اس کی بیماری کے علاج میں دوائی دیتے

ہوئے اس کی خوراک بتاتا ہے، تو اس کے ساتھ کچھ چیزوں کے استعمال سے منع بھی کرتا ہے، جسے پرہیز کہتے ہیں۔ آپ اپنے معالج سے بحث نہیں کرتے کہ چیزیں تو خراب نہیں ہیں پھر آپ ان سے مجھے منع کیوں کر رہے ہیں؟ جس طرح جسمانی صحت کے لیے پرہیز ضروری ہوتا ہے اسی طرح روحانی صحت کے لیے بھی پرہیز ضروری ہوتا ہے اور اسی کو تقویٰ کہتے ہیں۔

میں اس موقع پر طلبہ اور طالبات کے ذہنوں کو دو سوالوں کی طرف متوجہ کرنا چاہتا ہوں کہ ان پر غور کریں:

۱. ایک یہ کہ آپ جب اپنی جسمانی صحت کے لیے معالج سے رجوع کرتے ہیں تو استعمال اور پرہیز کی فہرست خود نہیں بناتے بلکہ ڈاکٹر کی ہدایات پر عمل کرتے ہیں، اور اس بحث میں بھی نہیں پڑتے کہ وہ ان چیزوں سے کیوں منع کر رہا ہے؟

۲. اور دوسری بات یہ کہ آپ کا معالج جب آپ کو یہ ہدایات دیتا ہے اور کچھ ایکسرسائز وغیرہ بتاتا ہے تو اس میں اس کی ذاتی پسند یا ناپسند کا دخل نہیں ہوتا، بلکہ اس کے پیچھے اس کا علم، فن، تجربہ اور علاج کا ایک پورا نظام ہوتا ہے جس کی بنیاد پر وہ علاج کے سلسلہ میں آپ کی راہنمائی کرتا ہے۔ اور آپ ڈاکٹر کی وہ بات بھی قبول کرتے ہیں جو آپ کی سمجھ میں آرہی ہو، اور وہ بات بھی جو آپ کی سمجھ میں نہ آرہی ہو۔

اسی طرح روحانی صحت اور دینی معاملات میں بھی کوئی عالم دین مسئلہ بتائے، کسی کام کے کرنے کا کہے، اور کسی کام سے منع کرے، تو اس میں آپ کو کسی بحث میں نہیں پڑنا چاہیے۔ بلکہ یہ سمجھنا چاہیے کہ وہ اپنی پسند یا ناپسند سے کچھ نہیں کہہ رہا بلکہ اس کے پیچھے اس کا علم ہے، تجربہ ہے اور ایک پورا نظام ہے جس کی بنیاد پر وہ آپ کی راہنمائی کر رہا ہے۔ اور تقویٰ اسی کا نام ہے کہ دین کا علم رکھنے والوں سے راہنمائی حاصل کر کے اللہ تعالیٰ اور اس کے رسولؐ کے بتائے ہوئے طریقوں کے مطابق زندگی گزار لی جائے، اور روزہ ہمیں اسی کا سبق دیتا ہے۔ اللہ تعالیٰ ہم سب کو اس پر عمل کرنے کی توفیق سے نوازیں، آمین یا رب العالمین۔

مسلمانوں سے قرآن کریم کے چند تقاضے

(روزنامہ اسلام، لاہور — ۴ مئی ۲۰۲۰ء)

رمضان المبارک قرآن کریم کا مہینہ ہے جس میں قرآن کریم کی سب سے زیادہ تلاوت کی جاتی ہے، سنا جاتا ہے اور عالم اسلام میں ہر طرف قرآن کریم کی بہار کا سماں ہوتا ہے۔ اللہ تعالیٰ کی نازل کردہ یہ آخری کتاب قیامت تک نسل انسانی کی ہدایت اور راہنمائی کا محور و مرکز ہے اور ہر دور میں اس کا یہ فیضان جاری رہتا ہے۔ اس موقع پر قرآن کریم کے چند تقاضوں کی طرف خصوصی توجہ و تذکیر کی ضرورت ہے جو کلام اللہ نے خود ہم سے کیے ہیں، مثلاً:

تلاوت قرآن کریم کا یومیہ معمول

ارشاد باری تعالیٰ ہے فاقرءوا ما تیسر من القرآن (المزمل ۲۰) قرآن کریم جتنا پڑھ سکو اس کی تلاوت کیا کرو۔ قرآن کریم کا امتیاز یہ ہے کہ اس کے الفاظ کی قرأت بھی ضروری ہے اور مستقل عبادت ہے۔ اس کے ہر حرف کے پڑھنے اور سننے پر کم از کم دس نیکیاں ملتی ہیں۔ اور یہ قرأت اور سماع مسلمان کے معمولات زندگی میں شامل رہنا ضروری ہے۔ جناب نبی اکرم صلی اللہ علیہ وسلم کے ایک ارشاد کا مفہوم ہے کہ جس مسلمان کے یومیہ معمولات میں تلاوت قرآن کریم شامل نہیں ہے اس کا سینہ اجڑے ہوئے گھر کی طرح ہے۔

درست تلفظ کی پابندی

قرآن کریم کا دوسرا تقاضہ ہے کہ ورتل القرآن ترتیلاً (المزمل ۴) قرآن کریم کو صحیح تلفظ اور لہجے کے ساتھ پڑھا جائے۔ ہر زبان کا اپنا لہجہ اور تلفظ ہوتا ہے، اگر کسی لفظ کو صحیح طرح نہ بولا یا پڑھا جائے تو اس کا مفہوم بدل جاتا ہے۔ مثلاً ایک جگہ بیان کے دوران کوئی نوجوان میری گفتگو قلمبند کر رہا تھا، میں نے سوال کیا کہ بیٹا کیا کر رہے ہو؟ کہنے لگا کہ آپ کی گفتگو کے نوٹس لے رہا ہوں، لیکن تلفظ ایسے کیا کہ

Notice۔ میں نے کہا بیٹا ”نوٹس لینا“ تھانے والوں کا کام ہے تمہارا نہیں، تم نوٹس Notes لے لو تو ٹھیک رہے گا۔ اب بولنے میں تلفظ کے بدلنے سے لفظ کا معنی بدل گیا، ایسا ہر زبان میں ہوتا ہے۔ اور اگر خدا نخواستہ قرآن کریم میں ایسا ہو جائے تو بسا اوقات صرف معنی نہیں بدلتا بلکہ ایمان بھی خطرے میں پڑ جاتا ہے۔ اس لیے قرآن کریم کو صحیح تلفظ کے ساتھ صحیح لہجے میں پڑھنا ضروری ہے ورنہ ثواب کی بجائے گناہ بھی ہو سکتا ہے اور یہ باقاعدہ سیکھے بغیر نہیں ہو سکتا۔ جس طرح انگریزی الفاظ اسپیلنگز سیکھے بغیر سمجھ نہیں آتے، قرآن کریم کا تلفظ بھی سیکھے بغیر صحیح نہیں ہوتا، جبکہ قرآن کریم کا تقاضا ہے کہ مجھے صحیح تلفظ کے ساتھ اور صحیح لہجے میں پڑھو۔

زبانی یاد کرنے کی اہمیت

قرآن کریم کا تیسرا تقاضا یہ ہے کہ بل هو آیات بینات فی صدور الذین اوتوا العلم (العنکبوت ۴۹) قرآن کریم کی آیات مبارکہ اہل علم کے سینوں میں ہوتی ہیں۔ حضرت شاہ عبدالقادر مہرث دہلوی نے اس آیت کریمہ کے حاشیہ میں لکھا ہے کہ قرآن کریم کی اصل جگہ سینہ ہے، کتابت امر زائد ہے۔ یعنی قرآن کریم کا اصل حق یہ ہے کہ اسے یاد کیا جائے اور سینہ میں محفوظ کیا جائے۔ قرآن کریم پورا یاد ہو تو بڑی سعادت کی بات ہے، دنیا میں ہر دور میں لاکھوں حفاظ کرام موجود چلے آ رہے ہیں، اب شاید کروڑوں میں ہوں کہ اب سے دس سال قبل ایک امریکی ادارے کے سروے کے مطابق دنیا میں قرآن کریم کے حافظوں کی تعداد تیس ملین کے لگ بھگ تھی۔ لیکن اگر کوئی مسلمان سارا قرآن کریم یاد نہ کر سکے تو اتنا کم از کم اسے ضرور زبانی یاد ہونا چاہیے کہ پانچ وقت کی نماز کے فرائض و سنن سنت کے مطابق پڑھ سکے اور وقتاً فوقتاً قرآن کریم کے کسی نہ کسی حصے کی زبانی تلاوت کر سکے۔

تفہیم کی ضرورت

قرآن کریم کا چوتھا تقاضا یہ ہے کہ حتیٰ تعلموا ما تقولون (النساء ۴۳) کہ جو پڑھ رہے ہو وہ تمہیں سمجھ بھی آ رہا ہو، یعنی قرآن کریم کو سمجھ کر پڑھو۔ سادہ سی بات ہے کہ جب قرآن کریم ہماری ہدایت کے لیے ہے، راہنمائی کے لیے ہے، اور تعلیم کے لیے ہے تو اسے پڑھتے ہوئے سمجھنا بھی ضروری ہے۔ قرآن کریم اللہ تعالیٰ کا پیغام ہے اور ہمارے لیے ہے۔ تو پیغام کسی کا بھی ہو، اس کا پہلا حق اسے

سمجھنا ہوتا ہے کہ پیغام بھیجنے والے نے ہم سے کیا کہا ہے اور کیا تقاضہ کیا ہے؟ قبول کرنا اور عمل کرنا اس کے بعد کی بات ہے مگر سمجھنا سب سے پہلے ضروری ہوتا ہے۔ مگر ہماری عمومی حالت کیا ہے؟ قرآن کریم میں اللہ تعالیٰ ہم سے مخاطب ہیں اور ہم جانتے ہوئے بھی کہ ہمارا خالق و مالک ہم سے بات کر رہا ہے، اسے سمجھنے کی کوشش نہیں کرتے۔ حتیٰ کہ اسے سمجھنے کی ضرورت بھی محسوس نہیں کرتے۔ جبکہ نماز میں ہم اللہ تعالیٰ سے باتیں کر رہے ہوتے ہیں اور وہ بھی ہماری سمجھ سے بالا تر ہوتی ہیں، اور ہم خود سمجھ نہیں رہے ہوتے کہ ہم اپنے خالق و مالک سے کیا کہہ رہے ہیں۔ چنانچہ اللہ تعالیٰ نے ارشاد فرمایا ہے کہ جب تم قرآن کریم پڑھتے ہو تو تمہیں سمجھ کر پڑھنا چاہیے۔ اس لیے عربی زبان اور قرآن کریم کے ترجمہ کے ساتھ ہر مسلمان کا اتنا تعلق بہر حال ضروری ہے کہ وہ جب قرآن کریم پڑھ رہا ہو تو سمجھ بھی رہا ہو کہ کیا پڑھ رہا ہے اور کیا کہہ رہا ہے۔

احکام پر عمل کا تقاضہ

قرآن کریم کا ایک بنیادی تقاضہ ہم سے یہ بھی ہے، جس کا ذکر اللہ تعالیٰ نے جناب نبی اکرم صلی اللہ علیہ وسلم سے خطاب کرتے ہوئے یوں فرمایا ہے کہ ہم نے آپ پر یہ کتاب اس لیے اتاری ہے انا انزلنا الیک الكتاب بالحق لتتحکم بین الناس (النساء ۱۰۵) تاکہ آپ اس کے مطابق لوگوں کے درمیان فیصلے کریں اور حکم کریں۔ یعنی یہ حکم اور فیصلوں کی کتاب ہے، قانون اور ضابطوں کی کتاب ہے، جس کے مطابق مسلمانوں کو اپنی زندگی کے تمام معاملات طے کرنے چاہئیں۔ قرآن کریم میں اللہ تعالیٰ نے انسان کی انفرادی اور اجتماعی زندگی کے تمام معاملات میں ہدایات اور احکام نازل فرمائے ہیں، جن پر عمل ہماری مرضی پر موقوف نہیں بلکہ مسلمان کی حیثیت سے ہماری ذمہ داری ہے۔ مثلاً حلال و حرام کے مسائل ہیں، باہمی حقوق و معاملات کے امور ہیں، فرائض و عبادات ہیں، تجارت کے احکام و قوانین ہیں، سیاست و حکومت کے قوانین ہیں، عدالت و قانون کے بارے میں ہدایات ہیں، معاشرت اور سماجیات سے متعلق راہنمائی ہے، دوسری قوموں کے ساتھ تعلقات کے ضابطے ہیں، اور خاندانی زندگی میں نکاح، طلاق، وراثت اور باہمی حقوق کی تفصیلات ہیں۔ ان احکامات کی اپنے اپنے دائرے میں پابندی اور ان پر عمل درآمد ہماری دینی ذمہ داری ہے جس کے بارے میں قیامت کے

دن جو ابدهی کرنا ہوگی۔

یہ چند تقاضے وہ ہیں جو قرآن کریم نے ہم سے خود کیے ہیں، اللہ تعالیٰ ہم سب کو عمل کی توفیق سے نوازیں، آمین یا رب العالمین۔

نادیدہ جہان اور انجانا دشمن

(ماہنامہ نصرۃ العلوم، گوجرانوالہ — جون ۲۰۲۰ء)

رمضان المبارک کے دوران تراویح میں ختم قرآن کریم کی بیسیوں تقریبات میں شرکت کا سالہا سال سے معمول ہے، جو اس سال کرونا بحران کی وجہ سے تعطل کا شکار رہا، البتہ مسجد نور جامعہ نصرۃ العلوم، مرکزی جامع مسجد شیرانوالہ باغ اور الشریعہ اکادمی کے علاوہ قریب کی کچھ گھر گھریلو تقریبات میں حاضری اور گزارشات پیش کرنے کا موقع ملا، جن کا خلاصہ نذر قارئین ہے۔

بعد الحمد والصلوة۔ اس سال رمضان المبارک کرونا بحران کی وجہ سے بہت سی قد غنوں اور احتیاطات کے ماحول میں گزر رہا ہے، جو اللہ تعالیٰ کی طرف سے آزمائش ہے اور ہماری کوتاہیوں پر توجہ دلانے کے لیے ہے، اللہ رب العزت ہمیں اس سے عہدہ برآ ہونے کے ساتھ ساتھ اس سے سبق حاصل کرنے کی توفیق سے بھی نوازیں، آمین یارب العالمین۔

معوذتین کی خصوصیات

تراویح میں قرآن کریم کے اختتام پر جو دو سورتیں سورۃ الفلق اور سورۃ الناس پڑھی گئی ہیں، یہ معوذتین کہلاتی ہیں، یعنی پناہ دینے والی سورتیں، جن کے ذریعہ ہم ہر شر سے پناہ دینے کی اللہ پاک سے درخواست کرتے ہیں۔ جناب نبی اکرم صلی اللہ علیہ وسلم کا معمول مبارک تھا کہ روزانہ رات کو یہ سورتیں تلاوت کرتے تھے اور اپنے ہاتھوں پر پھونک کر ہاتھوں کو برکت اور شفا کے لیے اپنے جسم پر پھیرتے تھے۔ یہ دو سورتیں بہت سے مضامین و معارف پر مشتمل ہیں، جن میں سے دو تین کا تذکرہ کرنا چاہتا ہوں۔

خلق خدا میں خیر اور شر کا پہلو

ایک یہ کہ سورۃ الفلق میں جن چیزوں سے اللہ تعالیٰ کی پناہ میں آنے کی بات کی گئی ہے، ان میں

"من شر ما خلق" ہر اس چیز کے شر سے جو اللہ تعالیٰ نے پیدا کی ہے، اس کا مطلب یہ ہے کہ اللہ تعالیٰ نے جو چیز بھی پیدا کی ہے اس میں خیر کے ساتھ شر کا پہلو بھی موجود ہے۔ مثلاً انسان کے لیے ہوا سب سے زیادہ ضروری ہے کیونکہ سانس کے بغیر زندگی نہیں ہے، لیکن یہ ہوا اگر ضرورت کے مطابق ہے تو خیر ہے اور اگر اس میں حد سے زیادہ کمی یا بیشی ہو گئی ہے تو یہی عذاب بن جاتی ہے۔ اسی طرح پانی اللہ تعالیٰ کی بہت بڑی نعمت ہے جو زندگی کے لیے ناگزیر ہے، مگر پانی میسر نہ ہو تو عذاب ہے اور اگر حد برداشت سے بڑھ جائے تو بھی عذاب ہے۔ گویا دنیا کی ہر چیز میں خیر کے ساتھ شر کا پہلو بھی موجود ہوتا ہے، جس سے بچنا اور پناہ مانگتے رہنا ضروری ہے۔

عالم غیب کے اسرار

دوسری بات یہ کہ خیر و شر کے بہت سے پہلوؤں سے ہم آگاہ نہیں ہوتے، انہیں پیدا کرنے والی ذات ہی جانتی ہے۔ اس لیے فرمایا کہ تم خود اس سے اپنے طور پر اور اپنے زور سے نہیں بچ سکتے، یہ "عالم غیب" ہے یعنی ان دیکھا جہان جو ہمارے ارد گرد موجود ہے، کام کر رہا ہے، متحرک ہے، معاملات پر اثر انداز ہے، مگر دکھائی نہیں دیتا۔ ظاہر بات ہے کہ جو چیز دکھائی نہ دے رہی ہو اس سے بچنے کے لیے دیکھنے والے کی قوت کی پناہ اور شیٹر حاصل کرنا ضروری ہوتا ہے۔ ورنہ انسان از خود نہیں بچ پاتا، ان دو سورتوں میں بنیادی طور پر یہی بات سمجھائی گئی ہے کہ تمہارے ارد گرد چاروں طرف جو ان دیکھا جہان موجود ہے اور نظر نہ آنے والا نظام اپنے پورے نیٹ ورک کے ساتھ کام کر رہا ہے اس سے بچنے کے لیے اللہ تعالیٰ کی پناہ میں آنا ضروری ہے۔

اب دیکھیے کہ ہم جب قرآن کریم کی تلاوت کا آغاز کرتے ہیں تو "اعوذ باللہ من الشیطان الرجیم" پڑھتے ہیں اور قرآن کریم کا اختتام "قل اعوذ" کے عنوان سے دو سورتوں پر ہوتا ہے، یعنی اول و آخر یہ ہے کہ اللہ تعالیٰ کی پناہ ہی ہماری حفاظت کا سب سے بڑا دائرہ ہے، اس لیے ہمیں ہر وقت خود کو اللہ تعالیٰ کی پناہ کے ماحول میں رکھنے کی کوشش کرتے رہنا چاہئے۔

شیطان اور اس کا طریقہ واردات

تیسری بات یہ عرض کروں گا کہ سورۃ الناس میں اللہ تعالیٰ نے ہمارے ایک بڑے دشمن کا ذکر کیا ہے جو نسل انسانی کے آغاز سے اس کی دشمنی پر کھڑا ہے اور قیامت تک اس نے اس دشمنی پر قائم رہنا

ہے مگر نظر نہیں آتا اور چھپ کر وار کرتا ہے۔ "الوسواس الخناس" چھپ کر وار کرنے والا اور دلوں میں وسوسے ڈال کر کاروائی کرنے والا دشمن جسے شیطان کہتے ہیں، اور رب العزت نے اس آخری سورۃ میں فرمایا ہے کہ یہ دشمن جنوں میں سے بھی ہوتے ہیں اور انسانوں میں سے ایسے لوگ ہوتے ہیں جو یہی کردار ادا کرتے ہیں۔

شیطان کے بارے میں قرآن کریم میں ایک جگہ ارشاد ہے "یراکم ہو و قبیلہ من حیث لا توہنہم" وہ اور اس کا گروہ تمہیں وہاں سے دیکھتا ہے جہاں سے تم انہیں نہیں دیکھ سکتے۔ یعنی ان دیکھے دشمن سے واسطہ ہے۔ حتیٰ کہ ایک حدیث مبارکہ میں ہے کہ شیطانوں کو انسانوں کے جسم میں وہاں تک رسائی حاصل ہے جہاں تک خون سرایت کرتا ہے، گویا اسے ہمارے جسم کے اندر بھی رسائی حاصل ہے مگر ہم اسے دیکھنے کی پوزیشن میں نہیں ہیں۔ ایسے دشمن سے بچنے کے لیے اللہ تعالیٰ کی پناہ کے سوا اور کیا چارہ ہے؟ اور ان سورتوں میں ہمیں اسی طرف توجہ دلائی گئی ہے۔

ان دیکھے جہان اور دشمن سے پناہ

ان دیکھے دشمن کی ایک ہلکی سی جھلک اللہ تعالیٰ نے ہمیں کرونا وائرس کے ذریعہ بھی دکھادی ہے کہ ایک وائرس ہمارے ماحول میں موجود ہے، کام کرتا ہے، نقصان بھی پہنچاتا ہے، مگر نہ نظر آتا ہے اور نہ ہی کام کرتے دکھائی دیتا ہے۔ اس کے کام کا پتہ کام کر گزرنے کے بعد چلتا ہے۔ اس سے پہلے ہمیں مجھ سے واسطہ رہا ہے جو بہت چھوٹی چیز ہے اور بڑا نقصان پہنچاتی ہے، مگر وہ کتنا چھوٹا بھی ہو بہر حال نظر آتا ہے اور اس کے کاٹے ہوئے تکلیف بھی محسوس ہوتی ہے۔ جبکہ کرونا نہ دکھائی دیتا ہے اور نہ ہی کاروائی ڈالتے ہوئے محسوس ہوتا ہے، اس کی کاروائی اس کے کام کر گزرنے کے بعد محسوس ہوتی ہے اور اس کے اثرات سے پتہ چلتا ہے کہ اس نے اپنا کام کر دکھایا ہے۔

گویا اللہ تعالیٰ ہمیں سمجھا رہے ہیں کہ نظر آنے والے دشمن سے نظر نہ آنے والا دشمن زیادہ خطرناک ہوتا ہے، جس سے بچنے کے لیے زیادہ توجہ کی ضرورت ہوتی ہے، مگر جو دشمن نظر نہ آ رہا ہو اس سے بچنے کے لیے ایسی طاقت کی پناہ اور شیئر کی ضرورت ہوتی ہے جسے وہ نظر آ رہا ہے اور وہ اسے کنٹرول کرنے کی طاقت رکھتا ہے۔

اس لیے جس طرح شیطان کے حملوں سے بچاؤ کے لیے اللہ تعالیٰ کی پناہ میں آنا اور پناہ کی درخواست کرتے رہنا ہماری ضرورت ہے اسی طرح کرونا جیسی وباؤں سے محفوظ رہنے کے لیے بھی احتیاط، علاج اور اسباب کے درجہ کی تمام تدابیر اختیار کرنے کے ساتھ ساتھ اللہ تعالیٰ کی بارگاہ میں پناہ حاصل کرنا اور خالق کائنات سے پناہ کی درخواست کرتے رہنا بھی ضروری ہے۔ اور اس کا طریقہ توبہ و استغفار، عبادت، ذکر الہی، درود شریف، صدقہ خیرات اور دیگر اعمال خیر میں اضافہ ہے، اللہ تعالیٰ ہم سب کو اس کی توفیق سے نوازیں، آمین یا رب العالمین۔

فرقانِ حمید اور فاروقِ عظیمؓ

(روزنامہ اوصاف، اسلام آباد۔ ۱۰ اگست ۲۰۲۱ء)

قرآن کریم نے اپنا دوسرا نام ”الفرقان“ بتایا ہے اور حضرت عمر رضی اللہ عنہ ”الفراروق“ کے لقب سے معروف ہیں۔ دونوں کا معنی حق و باطل میں فرق کرنے والا بنتا ہے۔ جبکہ اس لفظی مناسبت کے ساتھ ساتھ قرآن کریم کے حوالے سے حضرت عمر رضی اللہ عنہ کا زندگی بھر کا طرز عمل بھی اس مشابہت و مماثلت کی گواہی دیتا ہے جس کی چند جھلکیاں پیش کی جا رہی ہیں:

حضرت عمرؓ کی زندگی کے چند اہم مراحل

حضرت عمرؓ بن الخطاب گھر سے جناب نبی اکرم صلی اللہ علیہ وسلم کو نعوذ باللہ قتل کرنے کے ارادے سے تلوار لے کر چلے تھے مگر راستہ میں بہن کے گھر قرآن کریم سننے کا موقع مل گیا اور اس سے متاثر ہو کر اسلام قبول کر لیا۔

حضرت صدیق اکبرؓ کی خلافت کے دور میں مختلف جنگوں میں حافظ قرآن کریم صحابہ کرامؓ کی کثرت کے ساتھ شہادت کی خبریں آنے لگیں تو حضرت عمرؓ کی تجویز بلکہ تحریک پر قرآن کریم کو کتابی شکل میں مرتب کر کے محفوظ کر لیا گیا۔

حضرت عمرؓ کی خلافت تک لوگ رمضان المبارک میں عشاء کے بعد مختلف ٹولیوں کی صورت میں اور اکیلے اکیلے نوافل میں قرآن کریم پڑھا کرتے تھے، حضرت عمرؓ نے سب کو ایک امام کے پیچھے اکٹھے کر کے تراویح پڑھنے کا حکم دیا، اور اس طرح مساجد میں باجماعت تراویح اور مکمل قرآن کریم پڑھنے اور سننے کا باہرکت عمل شروع ہوا جو اب تک جاری ہے۔

حضرت عمرؓ کی مختلف آرا کی تائید میں قرآن کریم کی متعدد آیات نازل ہوئیں جنہیں ”موافقاتِ عمرؓ“ کہا جاتا ہے اور جن کی تعداد امام سیوطیؒ نے ”تاریخ الخلفاء“ میں بائیس تک شمار کی ہے۔ حضرت عمرؓ نے مساجد میں قرآن کریم کی تعلیم کے لیے باقاعدہ مکاتب قائم کرنے کا حکم دیا اور

مختلف علاقوں میں ان کا آغاز ہوا۔

حضرت عمرؓ نے صوبائی گورنروں کو قرآن کریم کے حفاظ شمار کرنے کا حکم دیا اور بیت المال سے ان کے وظیفے مقرر فرمائے جو ”طبقات ابن سعدؓ“ کی ایک روایت کے مطابق اڑھائی ہزار درہم سالانہ تک تھے۔

حضرت ابو موسیٰ اشعریؓ کے نام مکتوب

قرآن کریم کی تعلیم کے بارے میں امیر المومنین حضرت عمرؓ بن الخطاب نے اپنے گورنروں کو باقاعدہ احکامات جاری کیے اور تفصیلی خطوط لکھے۔ جن میں سے بصرہ کے گورنر حضرت ابو موسیٰ اشعریؓ کے نام ان کا مکتوب گرامی ”کنز العمال“ جلد اول میں اس طرح مذکور ہے:

”بسم اللہ الرحمن الرحیم۔

اللہ کے بندے عمر بن الخطابؓ کی طرف سے

عبداللہ بن قیسؓ (ابو موسیٰ اشعری) اور حفاظ قرآن کے نام۔

السلام علیکم۔

- واضح ہو کہ یہ قرآن کریم تمہارے لیے باعثِ اجر و ثواب ہونے والا ہے، لہذا اس کی تعلیم پر عمل کرو اور اسے اپنے مقاصد کا آلہ کار نہ بناؤ۔
- جو قرآن کریم کو اپنا قائد و متبوع بنائے گا، قرآن کریم اسے جنت کی سیر کرائے گا۔
- قرآن کریم کو خدا کے حضور تمہارا سفارشی ہونا چاہئے، نہ کہ تمہارے خلاف شکایت کرنے والا، کیونکہ قرآن جس کا سفارشی ہو گا وہ جنت میں جائے گا اور جس کے خلاف شکایت کرے گا وہ دوزخ میں جلیے گا۔
- جب خدا کا بندہ رات میں اٹھتا ہے اور مسواک کر کے وضو کرتا ہے، پھر تکبیر کہہ کر نماز پڑھتا ہے، تو فرشتہ اس کا منہ چومتا ہے اور کہتا ہے کہ پڑھو پڑھو، تم پاک و صاف ہو گئے، قرآن کریم پڑھ کر تمہیں لطف آئے گا۔
- قرآن کریم ہدایت کا سرچشمہ، علم کا پھول اور رحمن کا تازہ کلام ہے۔

- اگر رات میں اٹھنے والا بغیر مسواک کے وضو کرتا ہے تو فرشتہ اس کی نگرانی تو کرتا ہے لیکن منہ نہیں چومتا۔
 - نماز میں قرآن پڑھنا ایسا ہے جیسے کسی کو چھپا ہوا خزانہ مل جائے اور مخفی دولت حاصل ہو جائے۔
 - قرآن کریم پڑھا کرو، نماز نور ہے، زکوٰۃ برہان ہے، صبر روشنی ہے، روزہ ڈھال ہے، اور قرآن تمہارے بارے میں ایک دلیل ہے۔
 - قرآن کریم کا احترام کرو اور اس سے بے اعتنائی نہ برتو، کیونکہ خدا اس کی عزت کرتا ہے جو قرآن کریم کی عزت کرتا ہے، اور اس کو بے آبرو کر دیتا ہے جو قرآن کریم کی بے حرمتی کرتا ہے۔
 - جو شخص قرآن کریم پڑھے، اس کو یاد کرے، اور پھر اس کے مطابق عمل کرے، اللہ تعالیٰ اس کی دعا قبول کرتا ہے، دعا کرنے والا چاہے تو خدا دنیا میں اس کی دعا کو پورا کر دیتا ہے ورنہ اس کی مانگی ہوئی چیز آخرت کے لیے جمع ہو جاتی ہے۔
 - یاد رکھو خدا کا انعام بہترین اور ہمیشہ رہنے والا ہے۔ اور یہ ان لوگوں کو نصیب ہوگا جو صاحب ایمان ہیں اور اپنے مالک پر بھروسہ کرتے ہیں۔“
- فرتقان حمید اور فاروق اعظمؓ کا یہ تعلق جہاں امیر المومنین حضرت عمرؓ کی فضیلت و عظمت کی شہادت ہے، وہاں قیامت تک کے مسلمان حکمرانوں کے لیے اسوہ اور نمونہ ہے کہ کسی مسلم ریاست کے حکمرانوں کا قرآن کریم کی تعلیمات کے فروغ کے حوالے سے کیا کردار بنتا ہے۔ اللہ تعالیٰ سب کو اس کی توفیق سے نوازیں، آمین یا رب العالمین۔

رمضان المبارک کی برکات اور ہماری ملی صورت حال

(ماہنامہ نصرۃ العلوم، گوجرانوالہ — اپریل ۲۰۲۲ء)

ماہ مبارک کی برکتیں اور رحمتیں

- رمضان المبارک کی آمد آمد ہے اور دنیا بھر کے مسلمان اس مقدس مہینہ کی برکتوں اور رحمتوں سے زیادہ سے زیادہ فیضیاب ہونے کی تیاریاں کر رہے ہیں:
- یہ قرآن کریم کا مہینہ ہے، اس میں قرآن کریم کی تلاوت اور سماع کی عجب بہار ہوتی ہے اور پوری دنیا میں چوبیس گھنٹے اس کی آواز گونجتی رہتی ہے۔
 - یہ روزوں کا مبارک مہینہ ہے جس میں مسلمان صبح سے شام تک اللہ تعالیٰ کی رضا کے لیے کھانا پینا ترک کر کے برکتوں کے حصول اور نفس کے تزکیہ کا سامان کرتے ہیں۔
 - اور یہ سخاوت اور صدقہ و خیرات کا مہینہ ہے۔ ام المؤمنین حضرت عائشہؓ فرماتی ہیں کہ جناب نبی اکرم صلی اللہ علیہ وسلم سارا سال سخی ہوتے تھے اور آپ کے دروازے سے کوئی ضرور تمند خالی نہیں جاتا تھا، مگر رمضان المبارک میں آپ کی سخاوت کا ماحول ایسا ہو جاتا تھا جیسے شدید گرم موسم میں ٹھنڈی ہوا کی لہر چھا گئی ہو۔
 - اس ماہ مبارک اور اس کی فضیلت و برکت کے ساتھ مسلمانوں کی عقیدت و محبت آج بھی قابلِ رشک ہے اور کرۂ ارضی پر بسنے والے انسانوں میں کسی اور مذہب کے پیروکار اس معاملہ میں مسلمانوں کی ہمسری کا دعویٰ نہیں کر سکتے۔
 - اس مبارک مہینے میں مسلمان روحانی طور پر ”ری چارج“ ہو کر اگلے سال کے معمولات کے لیے تازہ دم ہو جاتے ہیں اور زندگی کا یہ نظام اسی تسلسل کے ساتھ چلتا رہتا ہے۔

- ایک حدیثِ قدسی میں اللہ تعالیٰ کا یہ ارشاد ہے کہ الصوم لی وانا اجزی بہ روزہ میرے لیے ہے اور میں اس کا اجر اپنی مرضی سے دوں گا۔ اس کا مطلب یہ بھی ہے کہ روزہ واحد عبادت ہے جس کا زبان سے اظہار نہ کیا جائے تو اللہ تعالیٰ کے سوا کسی اور کو اس کا علم نہیں ہوتا، اس لیے اس میں ریاکاری کا احتمال سب سے کم ہے، اس وجہ سے اس کا اجر و ثواب نہ صرف یہ کہ زیادہ ہے بلکہ اس ماہِ مبارک میں دوسری عبادات اور اعمالِ خیر کا اجر بھی کئی گنا بڑھ جاتا ہے۔
- یہ تقویٰ اور تزکیہ نفس کا مہینہ ہے جس میں مسلمان کو اپنے گناہوں کے دھونے اور نفس کی صفائی و طہارت کا موقع ملتا ہے اور اصحابِ ذوق اس سے بھرپور فائدہ اٹھانے کی کوشش کرتے ہیں۔
- اور یہ صبر و استقامت کے ساتھ شکرگزاری کا مہینہ بھی ہے کہ اللہ تعالیٰ کی بے پناہ نعمتوں پر مسلمانوں کو اپنے رب کی کسی نہ کسی طرح شکرگزاری کا ماحول مل جاتا ہے۔

اللہ تعالیٰ کی نعمتیں اور ہماری ملی صورت حال

یہ سب رمضان المبارک کی برکات ہیں اور اس کا فیض ہے مگر اس کا دوسرا پہلو بھی ہے جس کا ذکر قرآن کریم میں اللہ رب العزت نے یوں فرمایا ہے لئن شکرتکم لازیدنکم ولنن کفرتم ان عذابى لشدید (ابوایم ۷) اگر تم شکر ادا کرو گے تو میں نعمتوں میں اضافہ کروں گا لیکن اگر ناشکری کی تو میرا عذاب بھی بہت سخت ہو گا۔ جس کی سنگین ترین صورت قرآن کریم میں ہی ان الفاظ میں مذکور ہے کہ لا تکونوا کالذین نسوا اللہ فانساہم انفسہم (الحشر ۱۹) ان لوگوں کی طرح نہ ہو جانا جنہوں نے اللہ تعالیٰ کی بھلا دیا تو اللہ تعالیٰ نے انہیں خود اپنے آپ سے غافل کر دیا۔

آج ہم مسلمان پوری دنیا میں جس صورت حال سے دوچار ہیں، اسے دیکھ کر لگتا ہے کہ خدا نخواستہ ہم اس کیفیت سے دوچار ہو گئے ہیں، اپنے نفع نقصان سے بے خبر ہو جانا اور سود و زیاں سے غافل ہو جانا خدائی عذاب کی سب سے سنگین صورت ہے۔ اور آج ملتِ اسلامیہ اسی ماحول میں غیروں کی درپوزہ گر ہو کر باہم دست و گریبان ہے۔ اس لیے آج ہماری سب سے بڑی ضرورت یہ ہے کہ ذاتی گناہوں

سے توبہ و استغفار کے ساتھ ساتھ ملی اور اجتماعی طور پر بھی توبہ و استغفار کا اہتمام کریں، اور رمضان المبارک کو دین کی طرف امت کی اجتماعی واپسی کا ذریعہ بنانے کی کوشش کریں، اللہ تعالیٰ ہمیں اس کی توفیق سے نوازیں، آمین یا رب العالمین۔